

**Omityetadaksharamudgīthamupāsīta--Chāndogya**

**Praṇavakalpa**

**(Praṇava-Upāsanā-Vidhi-Vidhāna)**

*An Ancient Sanskrit Classic*

Om Holy Book # 10



**I am Praṇava**

**In all the Vedas**

Bhagavān Shri Krishna

Research Operation  
Sarla & Murari Nagar

Linda M. Canestraight  
Project Director

OM Shanti Mandiram  
Columbia, MO  
2012



## **Praṇavakalpa**

Skanda Purāṇa—Revā Khaṇḍa  
An Ancient Sanskrit Classic

Composed on Computer  
Revised and Edited

By

Sarladevi and Murarilal Nagar  
Dedicated Devotees of OM

Om Shanti Mandiram  
Columbia Missouri

2002

## **Introduction:**

Here is an ancient Indian classical text entitled “Pṛaṇavakalpa” a part of Skandapurāṇa Revākhaṇḍa. It is unique in many respects. It was published long ago by Chaukhamba as edited by Dhundhiraja Shastri. The editorial work and production of the book was just the opposite of the internal value of the sacred text.

Sarladevi and I had recomposed it in Devanagari many years ago by means of a program called Global Office. It had remained in our cold storage all this time. Now it is being published in its new form. *Murari Nagar*

श्रीस्वम्बा संस्कृत सीरीज ७४

श्रीस्कन्दपुराणान्तर्गतः  
**प्रणवकल्पः**

स्वाध्यायार्थं काव्यलीलं-  
पण्डित द्रुण्ढिराजशास्त्रिणा संस्कृत्यसम्पादितः



श्रीस्वम्बा संस्कृत सीरीज अफिस, वासणसी-१



सभाष्यप्रणवकल्पस्य  
विषयसूचीपत्रम् ।

१ अध्याये—

विषयः ।	पृ०	पं०
टीकाकर्तृर्मङ्गलाचरणम् ।	१	५
प्रणवजपादौ ब्राह्मणानामेवाधिकार इति प्रदर्शनायाख्यायिकाप्रस्तावः ।	”	१२
तत्र शौनकप्रश्नः ।	”	२५
अब्राह्मणस्यापि सूतस्य कृष्णद्वैपायनप्रसादाद्ब्राह्मण्यादिकथनम् ।	२	५
शौनकप्रश्ने सूतप्रतिवचनम् ।	”	१८
प्रष्टूनां श्रवणाधिकारकथनम् ।	३	३
प्रणवस्यैवापवर्गप्रदत्त्वेन प्रशंसा ।	”	१४
प्रस्तुतसिद्ध्यर्थमुमामहेश्वरसम्वादप्रदर्शनम् ।	४	४
स्त्रीशूद्रादीनां प्रणवोपासनेऽनधिकारवर्णनम् ।	५	८
कन्याविधवयोः पितृपुत्रान्नयैव व्रतादावधिकारः ।	”	१९
प्रणवोपासनाधिकारिकथनम् ।	”	२१
मानवीनामुपनयनाद्यनधिकारेऽपि देवीनान्तदधिकार इति वर्णनम् ।	६	१
प्रणवाङ्गवर्णनम् ।	७	१४
सन्मन्त्रसाधारणाङ्गकथनम् ।	”	२२
अङ्गहीनमनुजपस्य वैयर्थ्याभिधानम् ।	८	१
अङ्गस्तुतिवर्णनम् ।	”	१९
प्रणवकवचारम्भः ।	१०	२
ऋष्याद्यर्थवर्णनम् ।	”	१०
कवचन्यासास्तद्ध्यानं च ।	”	१६
प्रणवशब्दार्थः ।	११	४
प्रणवाकारकथनम् ।	”	१४
कवचपाठफलवर्णनम् ।	१२	२४
प्रणवहृदयारम्भः ।	१३	१२
सकलवेदान्तार्थप्रतिपादकनवांशयुतप्रणवोद्धारः ।	”	१७
प्रणवनवांशेष्व(१)कारांशार्थवर्णने जागरितावस्थब्रह्मकथनम् ।	”	२३
(२)उकारांशार्थे लिङ्गशरीरोपहितस्वभावब्रह्मवर्णनम् ।	१४	१६
[३]मकारांशार्थकथने जगतो मायाशबलत्वकथनम् ।	”	२५
(४)अधिष्ठानचिन्मात्ररूपबिह्वंशार्थः ।	१५	१२
(५)अखण्डैकरसरूपनादांशार्थः ।	”	२८
(६)परमपुरुषार्थसिद्धिरूपकलांशवर्णनम् ।	१६	१५
ब्रह्मतत्त्वसमर्थनार्थक(७)शक्त्यंशकथनम् ।	१७	१४
नामरूपदृष्ट्युपास्तब्रह्मरूपा(८)धर्मात्रांशवर्णनम् ।	१८	३
निरतिशयानन्दभूमाख्य(९)शान्तांशकथनम् ।	”	१५
प्रणवहृदयपाठफलकथनम् ।	१९	७

विषयसूचीपत्रम् ।

2  
२

विषयः ।	पृ०	तं९
प्रणवजपे परमहंसानामेवाधिकारप्रदर्शनम् ।	१९	१२
प्रणवपुरश्चर्याविधिकथनम् ।	"	२१
प्रणवजपमहिमा ।	२०	९
शौनकादिकृता सूतप्रशंसा	"	२०

२ अध्याये—

शौनकादीनामष्टोत्तरशतनामश्रवणप्रश्नः ।	२१	२७
प्रणवस्य सर्वदेवात्मकत्वकथनम् ।	२२	१२
अष्टोत्तरशतनामऋष्यादिवर्णनम् ।	"	१६
ओङ्काराद्यष्टोत्तरशतनामकथनम् ।	२३	१२
तत्र मातृकावणक्रमेणाकारादिनामारम्भः ।	२४	७
जकारठकारादिनाम्नामसंभवात्तन्मध्यनामकथनम्	२६	२८
लकारादिनामदौर्लभ्यात्तदुपान्त्यनामकथनम् ।	२९	१
अष्टोत्तरशतनामपाठफलतदधिकारिकथनम् ।	"	२२
अथर्वरहस्यप्रणवशोडषनामवर्णनम् ।	३०	१८
उक्तशोडषनामकथनप्रयोजनम् ।	"	२०
शोडषनामपाठफलकथनम् ।	३१	१

३ अध्याये—

प्रणवपञ्चरवर्णनम् ।	३२	१
सर्वशास्त्रचित्स्वरूपपञ्चरपाठफलप्रशंसा ।	३३	२०
प्रणवनाममालामन्त्रवर्णनम् ।	३४	१७
प्रणवनाममालामन्त्रपाठफलकथनम् ।	३७	२६
प्रणवगायत्रीवर्णनम् ।	"	३०
प्रणवगायत्रीतात्पर्यार्थकथनम् ।	३८	१
प्रणवगायत्र्यक्षरार्थव्याख्यानम् ।	३९	१०
प्रणवयन्त्रप्रतिपादनम् ।	"	२०
मन्त्रदेवताप्रकाशिकोक्तं तल्लक्षणम् ।	"	२२
प्रणवयन्त्रलेखनविधिः ।	"	३०
वेदान्तार्थपरप्रणवस्तवराजवर्णनम् ।	३९	२६
स्तवराजश्रवणादिफलकथनम् ।	४३	८
प्रणवनवांशगुणमाहात्म्यादिप्रकाशकाक्षरमालिकास्तोत्रवर्णनम् ।	"	२०
तत्र नवांशविशिष्टोङ्कारध्यानविधिः ।	४४	६
नवांशान्तर्गतप्रथमांशाक्षरस्य विष्णुरूपेण ध्यानम् ।	"	३०
२ उकारांशस्य ब्रह्मरूपेण ध्यानविधिः ।	४६	२६
३ मकारांशस्य शिवस्वरूपेण ध्यानविधिः ।	४६	२२
४ सुषुप्तिसमष्ट्यात्मकरूपप्रपञ्चकारणेश्वररूपेण विद्मंशध्यानवर्णनम् ।	४७	२९
५ सदाशिवरूपशब्दब्रह्मस्वरूपेण नादांशध्यानम् ।	४८	१६

विषयः ।	पृ०	पं०
६ सर्वबीजभूतोद्धारध्यानविधिः ।	४९	१२
७ ओद्धाररूपदेवीध्यानम् ।	"	२८
८ अर्धमात्रात्मकप्रणवध्यानम् ।	६०	६
९ शान्ताख्यनवमांशध्यानविधिः ।	"	१९
ओद्धाराक्षरमालिकास्तवपाठफलकथनम् ।	"	२४
प्रणवानुस्मृतिवर्णनम् ।	६१	१
अनुस्मृत्यनुसन्धानफलश्रुतिः ।	६२	२६
अङ्गस्तुत्याद्यनुस्मृत्याङ्गजपप्रशंसा ।	६४	८
अङ्गश्रवणेन शौनकादीनां हर्षस्तत्कृतसूतोत्कर्षवर्णनम् ।	"	२६
पार्वत्यानन्ददायकप्रणवगीतावर्णनारम्भः ।	६६	१४
गीताशब्दार्थः ।	६६	३
सारकब्रह्मध्यानात्पार्वत्यास्तत्साक्षात्कारः ।	"	१४
विदेहमुक्तौ जीवन्मुक्तौ च ध्यातॄणां स्थितिवर्णनम् ।	६७	९
साक्षात्कारविश्रान्तिकाले आकाशवाण्या कृतं देवीप्रणवजपादिप्रशंसावर्णनम् ।	६८	६
प्रणवजपे संन्यासिनामेव तत्कल्पश्रवणादौ च चतुर्णामप्याश्रमाणामधिकारः ।	६९	१
प्रणवस्यैव सर्वात्मकत्वं ब्रह्मतद्द्विधात्मकत्वं चेति प्रतिपादनम् ।	"	९
चिदात्मन एव सर्वद्रष्टृत्वम् ।	"	२६
उक्तार्थप्रतिपादकतलवकारोपनिदाख्यानसूचनम् ।	६०	११
प्रणवार्थज्ञानाय श्रवणादिविधानम् ।	"	२७
सप्त एवात्मनोऽवस्थात्रयजीवन्मुक्त्यादिरिति कथनम् ।	६१	८
ब्रह्माद्वयसिद्धावुपनिषदादिप्रमाणपञ्चकवर्णनम् ।	"	२६
उक्तार्थकाऽऽकाशवाण्याः पार्वतीमुखाच्छ्रवणे शिवयोस्तन्निश्चयवर्णनम् ।	६२	७
कुटीचकादीनां परमहंसवत्प्रणवजपेऽनधिकार इति वर्णनम् ।	"	१७
यतिबटुनारीणां गायत्रीप्रणवमन्त्रजपे दोषकथनम् ।	"	२६
गायत्रीगीतागायनफलश्रुतिः	६३	८
द्वैपायनशब्दार्थः ।	"	३२
सहस्रनामश्रवणार्थं शौनकादिप्रश्नः ।	"	२८
सूतोक्तं प्रणवसहस्रनामप्रश्नप्रशंसावर्णनम् ।	६४	२६
सहस्रनामत्रय्यादिवर्णनम् ।	६६	४
सहस्रनामध्यानम् ।	"	१२
बीकारादिसहस्रनामप्रारम्भः ।	"	२७
यथासम्भवमकारादिवर्णानुक्रमेण नामानि ।	६६	७
संख्यापूरकब्रह्माद्यावीथनामकथनम् ।	६८	२९
शिवशब्दार्थः ।	७१	६
भक्त्यतिशयास्तुर्ध्वन्ससम्बुध्यन्तनामकथनम् ।	८२	६
सहस्रनामपाठफलवर्णनम् ।	८४	१७
ग्रन्थसमाप्तिः ।	८६	

सभाष्यप्रणवकल्पसंगृहीतप्रकरणानां

सूचीपत्रम् ।

१ प्रणवकल्पपीठिकाप्रकरणम् ।	१
२ अङ्गस्तुतिप्रकरणम् ।	८
३ प्रणवकवचप्रकरणम् ।	१०
४ प्रणवहृदयप्रकरणम् ।	१३
५ प्रणवपुरश्चर्याविधिप्रकरणम् ।	१९
६ प्रणवाष्टोत्तरशतनामप्रकरणम् ।	२१
७ प्रणवशोडशनामप्रकरणम् ।	३०
८ प्रणवगायत्रीप्रकरणम् ।	३८
९ प्रणवयन्त्रप्रकरणम् ।	४१
१० प्रणवस्तवराजप्रकरणम् ।	४६
११ प्रणवाक्षरमालिकास्तोत्रप्रकरणम् ।	४३
१२ प्रणवानुस्मृतिप्रकरणम् ।	५१
१३ प्रणवगीताप्रकरणम् ।	५५
१४ प्रणवसहस्रनामप्रकरणम् ।	६५



श्रीसद्गुरुः शरणम् ।

उपोद्घातः ।

‘ओमित्येतदक्षरमुद्गीथमुपासीत’ इति छान्दोग्य (1. 1. 1) श्रुतावोकारस्योपास्यत्वं प्रदर्शितम् । निखिलश्रुतिशिरश्शाखासु प्रथितत्वादौकारोपासनायां न कोपि विवाद आस्तिकानाम् । तत् कीदृशी तस्योपासना को वा तस्यार्थ इति यद्यपि तत्र तत्र वेदान्तनिबन्धेषूपपादितं तथापि निर्गुणोपासनाविधिः सगुणोपासनाविधिवद्विस्तरेण कुत्रापि विस्तरेणोपनिबद्धो न वा इति तदर्थमन्वेषमाणैरस्माभिर्महता सौभाग्येन स्कन्दपुराणान्तर्गतः सभाष्यः प्रणवकल्पाख्यो निबन्धः श्रीमतां स्वर्गवासिनां म०म० पण्डितविन्ध्येष्वरीप्रसादद्विवेदिमहोदयानां पुस्तकालये समुपलब्धस्तत्रभवतां पाठकानामग्रे मुद्रापयित्वोपस्थापितः ।

अत्र च सगुणमूर्त्युपासकेषु विष्णवादिदेवतोपासकानां कृते यथा तत्तद्देवतानां कवच-रहस्यपञ्चराद्यङ्गसहितमुपासनमन्यत्र निबद्धं, तथाऽत्रापि निर्गुणोपासकानां कृते प्रणवकवचाद्यङ्गसहितं तदुपासनमुपनिबद्धम् । प्रथमतश्चास्य प्रणवकल्पपीठिकाप्रकरणे ‘यत् ब्रह्मविद्याया सर्वे भविष्यन्तो मनुष्या मन्यन्ते किमु तत् ब्रह्मवेद्यस्मात्तत्सर्वमभवत्’ इति । ‘ब्रह्म वा इदमग्र आसीत्तदात्मानमेवावेदहं ब्रह्मास्मीति तस्मात्तत्सर्वमभवत्’<sup>1</sup> इति श्रुतौ यथा ब्रह्मेत्यज्ञातस्व-तत्त्वं प्राक् ब्रह्मविद्याधिकारि, तदेव च प्रमाणसाक्षीकृतस्वतत्त्वं ब्रह्मविद्याफलं दर्शितं, तथाऽत्रापि प्रागुपासनादिनाऽनाविर्भूतस्वतत्त्वा साधकबुद्धिरूपा प्रणवात्मिकोमैव प्रणवविद्याऽधि-कारिणी, पश्चाच्च प्रणवोपास्त्यादिनाऽऽविर्भूतस्वतत्त्वा सैव स्वोपास्त्यादिफलमिति प्रदर्शनाय प्रणवाक्षरद्योतिताभिधानां ब्रह्मविद्यादेवतां<sup>2</sup> पार्वतीं प्रष्टीत्वेन प्रणवार्थभूतं शङ्करं च वक्तृत्वेन प्रकल्प्य साङ्गप्रणवकलावधारणोपासनफलावाप्तिपर्यन्तव्यापारानुवर्णनाऽनादिकालप्रवृत्ताऽऽख्यायिका प्रस्तुतानुवर्णनसिद्धचर्यमुपनिबद्धा । यत्र तयोः सम्वादप्रश्नोत्तराभ्यां प्रणवोपासनाधिकारिविषयचर्चापि कृता । तत्र

अज्ञाननाशनद्वारा प्रणवो मोक्षदायकः ।  
न तत्र योग्यता तेऽस्ति यतो नारी भवस्यहो ॥  
गायत्र्यां द्विजसङ्घानां यतीनां प्रणवे रतिः ।  
नारीणां भर्तृशुश्रूषा न जपो न तपो व्रतम् ॥

<sup>1</sup> षुह, 1. 4. 10.

<sup>2</sup> The text reads ब्रह्मविधिदेवतां ।

प्रणवकल्पः

इत्यादिशिववाक्येन धर्मस्कन्धभूतस्याऽऽश्रमत्रयस्यापि यदाऽत्र नाधिकारस्तदा स्त्रीशूद्रादीनां कथं स्यादित्यतस्त्रैवर्णिकानामेव चतुर्थाश्रमिणामोङ्कारोपासनायामधिकारो नान्येषामिति स्पष्टमेव । यद्यप्यग्रे

क्लीबश्च पुरुषो योषा चरं चाचरमेव च ।  
सर्वं ब्रह्म न तद्विषमद्वैतं परमार्थतः ॥  
चतुष्टयं साधनाख्यं यत्र तत्रैव योग्यता ।

इत्यादिपार्वत्युक्तवचनेन स्त्रीशूद्रादीनामपि मुमुक्षा चेत्प्रणवोपास्तावधिकार इति विभावयितुं शक्येत, तथापि

कर्मणा मनसा वाचा ये त्यजन्ति यतीश्वराः ।  
गायत्रीमथ सावित्रीं तेषां प्रणवयोग्यता ॥

इत्यादिशिववाक्येभ्यः सर्वकर्मत्यागपर्यन्तं येषां साङ्गकर्मकर्तृणां चित्तशुद्ध्या सर्वाद्वैतं पश्य-  
तामधिकारः सज्जातस्तेषामेव प्रणवयोग्यतेति सिद्धान्तेन नैव यस्य कस्यचिद्वर्णस्य यस्य कस्य-  
चिद्वाऽऽश्रमस्याधिकारोऽतो न स्त्रीशूद्रादीनामधिकारः ।

पार्वत्याश्च स्त्रीत्वेऽपि देवतात्वाच्च दोषः। अत एव माधवेन्द्र<sup>3</sup> सरस्वत्याऽपि उक्तश्लोक-  
व्याख्यायाम्— अयं भावः । संन्यासिनामेव प्रणवाधिकारो न स्त्रीणामिति नियमो मनुष्येष्वेव न  
देवेषु । सर्वसाधनविशुद्धिरूपा साक्षात्प्रणवात्मिका ब्रह्मविद्यादेवता चाहं लोकानुग्रहाय शुश्रूषा-  
दिसदाचारव्यवहारेण प्रश्नोत्तरानुव्यापारेण त्वन्मुखान्मत्स्वरूपामेव प्रणवविद्यां जगति  
प्रकटीकर्तुं प्रवृत्ता न स्वार्थम् इत्यादि वदता दृढीकृतोऽयमर्थः । तस्मादाधुनिकानां विद्वद्बर्ण-  
मन्यानां केषाञ्चित्साधारण्येन प्रणवोपासनाधिकारप्रदानं सर्वथाऽनुचितमेवेति कृतं  
पल्लवितेन ।

ततश्चाङ्गस्तुतिकवचवर्णनान्ते सर्ववेदसारभूते प्रणवहृदयेऽध्यारोपापवादाभ्यां निष्प्र-  
पद्यं ब्रह्मैव प्रणवेन बोध्यत इति प्रणवनवांशाऽकारादिविस्तृतार्थवर्णनया व्यक्तमुपपादितम् ।  
एवंभूतहृदयपाठान्ते प्रणवोपासकेन प्रणवजपं विधाय पुरश्चरणं कार्यमिति पुरश्चर्याविधिरर्थ-  
वादसनाथः प्रथमाध्यायान्ते निबद्धः ।

ततश्च द्वितीयाध्याये सर्वात्मकत्वादनन्तनामकस्य प्रणवस्य सारभूतान्यष्टोत्तरशत-  
नामानि निर्गुणोपासनोपयोगिश्रुतिशिरःप्रसिद्धार्यवन्ति निरूप्यान्तेऽथर्ववेदरहस्यभूतानि

<sup>3</sup> गङ्गाधरेन्द्र is the name of the Bhasyakara!

प्रणवपोडशनामान्याख्यातानि सार्थवाद । वज्रपञ्जरमिवाभेद्यमभेद्यब्रह्मस्वरूपं प्रणवपञ्जर-  
मुक्त्वा गद्यमय्या काव्यगुणवत्या च वाचा चमत्कारविधायिन्या नाममालामन्त्रं वर्णयित्वा  
प्रणवगायत्रीरहस्यार्थस्तद्यन्त्रलेखनोद्धारश्च प्रणवस्तवराजसहितः तृतीयेऽध्याये सुनिरूपितः ।  
अन्ते चास्याध्यायस्य प्रणवाक्षरनवांशानां प्रत्येकं गुणमाहात्म्यादिप्रकाशकं वेदान्तप्रसिद्धार्था-  
भिधायकमक्षरमालिकास्तोत्रं शार्दूलविक्रीडितच्छन्दसा नवभिः पद्यैर्विदुषां मनोमोदावहं  
प्रणवानुस्मृत्यज्ञोपासनफलसहितं सुसम्पादितम् ।

चतुर्थेऽध्याये ओंकारोपासिकायाः श्रीमत्या गौर्या आकाशवाणीद्वारौकाररूपब्रह्म-  
साक्षात्कारप्रतिपादिकामतीवचमत्कार्याख्यानकसहितामोंकारगीतां निखिलगीताप्रधानां  
गीतार्थशब्दनिर्वचनसहितां प्रतिपाद्योक्ताकाशवाणीश्रवणसञ्जातविस्मययोः शिवपार्वत्योः  
तन्निश्चयपूर्वकमोंकारोपासनविधानं वर्णितम् ।

अन्तिमे च पञ्चमाध्याये प्रणवदिव्यसहस्रनामस्तोत्रं तद्विच्छन्ददेवताबीजशक्तिकीलक-  
-ध्यानाद्यङ्कथनपूर्वकं वेदान्तार्थप्रतिपादकं कथितम् । यत्र नामसंख्यासम्पूर्यते रुद्राध्याय-  
स्थनाम्नामपि सङ्ग्रहः कतिपयानां कृतो येनाऽत्राऽऽर्थाद्योतनद्वारा ब्रह्मभूयस्त्वसंपत्तिरुद्भू-  
चते । अन्ते चाऽत्र यदहरेव विरजेत्तदहरेव प्रव्रजेत् इति श्रौतन्यायेन सर्वाश्रमिणां चित्तशुद्धि-  
सद्भावे प्रणवोपासनाधिकार इति सहस्रनामार्थवादग्रन्थे सम्यगुपपादितम् ।

एव साङ्गप्रणवोपासनाविधायको वेदान्तसारग्राहकोऽयं प्रणवकल्पाभिधानः सभाष्यो  
निबन्धोऽस्माभिर्महता श्रमेण संशोधितोऽपि एकस्यैवादशपुस्तकस्याशुद्धिबहुलस्य सद्भावेन  
सीसकाधरसंयोजनादोषाद् दृष्टिदोषाद्वा संजाता अशुद्धीः शुद्धिपत्रसाहाय्येन प्रमाज्याऽऽद्येतव्यः  
पाठकैरिति मुहुर्मुहुः प्रार्थये ।

संस्कृतविद्योद्वारे बद्धपरिकराणां श्रेष्ठिकुलावतंसजयकृष्णदासगुप्तमहोदयानां च महता  
समुत्साहेनैवेदृशां प्राचीनलुप्तप्रायापूर्वविषयनिबन्धानामुद्धार ईदृशेऽपि धर्मलुम्पके समये  
भवतीति विना तेभ्यो धन्यवादप्रदानं नैवास्माकं मनःप्रमोदप्रवाहाः स्थिरीभवन्ति ।

ईदृशोऽयं निबन्धचूडामणिसर्वाश्रमिप्रधानानां परिव्राजकपदाभिधेयानां संन्यासिनां  
तु ब्रह्मनिष्ठानामतीवोपकारक इति तैरवश्यं सङ्ग्रहणीय इति विज्ञाप्यते । अन्ते चैतत्कर्मणा  
भगवान् सर्वज्ञः सर्वान्तर्यामी सर्वजगद्रूप ओंकार एव प्रसीदतामिति च प्रार्थयन्

यदीयकरुणालेश-वशमेयं जनुर्मम ।  
सफला तां गोपिकाख्यां मातरं मनसा स्मरन् ॥

प्रणवकल्पः

पित्रोश्चरणयोरेनमोकारकुसुमाञ्जलिम् ।  
शास्युपाहो दुण्डिराजः समर्पयति मुक्तये ॥  
मातृनवमी १९९० । अगस्त्याश्रमः । काशी ॥



## प्रणवकल्पः

यतिप्रवरगङ्गाधरेन्द्रसरस्वतीविरचितेन प्रणवकल्प  
प्रकाशाख्यप्रणवभाष्येन समलंकृतः ।

श्रीगणाधिपतये नमः ।

गुरुगणपतिशम्भुश्रीशवाणीशदुर्गा-  
रविशशिशुचिमुख्यान्सर्वगीर्वाणनाथान् ।  
प्रणवमपि च वेदान् व्यासपूर्वाश्च नत्वा  
प्रणवहृदयकल्पं व्याचिकीर्षे शिवोक्तम् ॥

प्रणवजपध्यानार्थविचारादौ यज्ञदानतपोविशोधितचित्तानां तीव्रमुमुक्षुपर्यवसित-  
साधनसम्पन्नानां ब्राह्मणानामेवाधिकार इति प्रदर्शनार्थमाख्यायिकां प्रस्तौति--

सत्रान्ते नैमिषारण्ये शौनकस्य महीयसः ॥

आसीनं मुनिशार्दूलं सूतं पौराणिकोत्तमम् ॥ १ ॥

\*सत्रान्त\* इत्यादिना । महीयसः महत्तरस्य कुलपतेरिति यावत् । अब्राह्मणस्य सूतस्य  
कथं ब्राह्मणेभ्यः प्रणवतत्त्वोपदेशे अधिकार इति आशङ्कावारणाय विशिनष्टि \*मुनि-  
शार्दूलम्\* इति \*पौराणिकोत्तमम्\* इति च । यावत्पुराणोपदेशकालव्यासवरप्रसादप्राप्त-  
ब्राह्मणोत्तमत्वसार्वज्ञ्यादिसर्वकल्याणगुणसम्पन्नमिति भावः ॥ १ ॥

समागत्य परीवृत्य शौनकाद्या महर्षयः ॥

यथेष्टाः सत्कथाः पुण्याः पर्यपृच्छन्मुमुक्षया ॥ २ ॥

समागत्य विधिवदुपगम्य परीवृत्य परिवार्य उपसर्गस्य घञ्यमनुष्ये बहुलम्<sup>4</sup> इत्यत्र  
बहुलग्रहणादन्यत्रापि दीर्घः । यथेष्टाः यथाभिलषिताः । मुमुक्षयेति साधनचतुष्टये उत्कट-  
मुमुक्षाया एव सर्वसाधनसम्पादने श्रवणादिज्ञानफलान्ते व्यापारे प्रसह्य प्रवर्तकत्वप्रदर्श-  
नार्थम् ॥ २ ॥

मन्त्रान्प्रसञ्जयंस्तत्र शौनकः प्रत्यभाषत ॥

<sup>4</sup> पाणिनि 6. 3. 122.

प्रणवकल्पः

शौनक उवाच --

सूत सूत महाप्राज्ञ व्यासशिष्य महामते ! ॥ ३ ॥  
तत्र तेषु पृच्छत्सु मुनिषु मध्ये सर्वाभिप्रायज्ञः शौनको मन्त्रान्प्रसञ्जयन् अवश्यवर्णनी-  
यतया प्रस्तावयन् प्रत्यभाषत अपृच्छत् ॥ ३ ॥

तत्रादौ स्वाभिलषितमन्त्रानुवर्णने तव सामर्थ्यमस्त्येवेत्याशयेनाह

श्रुताः पुराणसंसिद्धाः मन्त्रगोप्याश्च सत्कथाः<sup>5</sup> ॥  
कृष्णद्वैपायनाद्विष्णोस्तत्कटाक्षस्त्वयि प्रभो ॥ ४ ॥  
\*श्रुता\* इति सार्धेन । साक्षाद्विष्णोः कृष्णद्वैपायनात् श्रुतास्त्वयेति शेषः । तस्य कृष्ण-  
द्वैपायनस्य कृपाकटाक्षश्च ब्राह्मण्यसार्वज्ञ्यादिसम्पादकस्त्वयि प्रसृतः । अतः प्रभो समर्थ ॥ ४ ॥

अज्ञातं तव नास्त्येव तस्मात्पौराणिकोत्तम ॥  
सप्तकोटिमहामन्त्राः साङ्गोपाङ्गा जयन्ति वै ॥ ५ ॥  
जयन्ति जपितुः पापदुःखाद्यभिभवन्ति, फलोत्कर्षेण सर्वोत्कर्षं च प्रापयन्ति ये इत्यर्थः।  
वैशब्दः प्रसिद्धौ ॥ ५ ॥

अपवर्गप्रदः को वा तत्र नो वद भूसुराः ॥  
यज्ञपान्मुच्यते जन्तुर्जन्मसंसारबन्धनात् ॥ ६ ॥  
तत्र तेषु मन्त्रेषु, भूसुराः अधिकारिणः विष्णोः परं पदं मोक्षं यान्ति प्राप्नुवन्ति<sup>6</sup> ।  
पाठान्तरे हे भूसुरेति सूतसम्बोधनं व्यासानुग्रहं लब्ध्वा ब्राह्मण्यसूचनार्थम् ॥ ६ ॥

इत्युक्तो मुनिभिः सूतः प्रोवाच मुनिसत्तमान् ।

सूत उवाच --

भो भो हे मुनयः श्रेष्ठाः ! साधु पृष्टं महात्मभिः ॥ ७ ॥

<sup>5</sup> The original reads तत्कथा ।

<sup>6</sup> The original and the bhashya don't match here. There seems to be something missing in the original. The words 'मोक्ष' and प्राप्नुवन्ति seem to be bhashya. If so, where is the original? भूसुराः = अधिकारिणः । The question is what is विधेय here?

\*मुनिभिः\* इति । उक्तप्रकारेण शौनकमुखेन उक्तः पृष्टः सूतः । भो भो इति पूजा-  
वचनस्य भवच्छब्दस्य "विभाषा भवत्भगवदघवतामोञ्चावस्य" इति (वार्तिकेन) कृतौत्वस्य  
आभीक्ष्ण्यद्योतनात् "नित्यवीप्सयोः"<sup>7</sup> इति कृतद्विवचनस्य सम्बुद्धचन्तस्य प्रयोगो न तु  
सम्बोधनमात्रद्योतिनो निपातस्य । तेन सम्बोधनद्योतिनो हेशब्दस्य न पौनरुक्त्यम् । वाचका  
नामेवोक्तार्थानामप्रयोगो न तु द्योतकानाम् । बहुभिरपि दीपैरेकस्यार्थस्य द्योतनदर्शनादिति  
वा न पौनरुक्त्या दोषः । अथवा भो भो इति प्राधान्याच्छौनकस्य सम्बोधनम् । हे मुनय  
इत्यन्येषाम् । महात्मभिर्भवद्भिः साधु पृष्टम् ॥ ७ ॥

तेषां मुमुक्षापर्यवसितसर्वसाधनसम्पत्त्या श्रवणाधिकारलक्षणं श्रेष्ठचमुपपादयति--

संसारासारबुद्धीनां मोक्षेच्छा भवति ध्रुवम् ॥  
शार्दूलपशुजातीनामाश्रमप्रान्तवर्तिनाम् ॥ ८ ॥

\*संसारासार\* इत्यादिना । संसारः न विद्यते सारः सत्यनित्यपरमानन्दलक्षणः  
पुरुषार्थो यस्मिंस्तथाविधः सारसुखविरुद्धदुःखप्रचुरश्चेति बुद्धिर्येषाम् । अनेन नित्यानित्य-  
वस्तुविवेक इहामुत्रार्थफलभोगविरामश्च तेषां दर्शितः । शमदमादिसम्पत्तिं दर्शयति \*शार्दूल\*  
इति । यदा वः आश्रमप्रान्तवासिनां शार्दूलगवादिपशुजातीनां नैसर्गिकमपि परस्परवैरं नास्ति  
तदा वस्तु कुतोऽस्ति, अतः वो वाञ्छितं प्रणवरहस्यं वक्ष्यामीति परेणान्वयः ॥ ८ ॥

अपवर्गप्रदः को वा मन्त्र इति प्रश्नस्योत्तरत्वेन प्रणवमेवावधार्य प्रस्तौति --

नास्ति वैरं कुतो वोऽस्ति ततो वक्ष्यामि वाञ्छितम् ।  
अपवर्गप्रदो नूनं प्रणवान्न परो मनुः ॥ ९ ॥  
\*अपवर्गप्रद\* इत्यादिना ॥ ९ ॥

ततो यूयं तमेवेत्थं मन्त्रं जपत सत्तमाः ! ॥  
नृसिंहमन्त्रराजाद्यास्तारतम्यफलप्रदाः ॥ १० ॥

तारतम्यफलप्रदाः सकामानां काम्यफलप्रदाः निष्कामानां क्रममुक्तिप्रदाः ॥ १० ॥

तस्माज्जपत तं यूयं साङ्गं मनुमनुत्तमम् ॥  
अत्रैवोदाहरन्तीममितिहासं पुरातनम् ॥ ११ ॥

<sup>7</sup> पाणिनि ४. १. ४.

प्रणवकल्पः

(ब्रह्म वै, सत्यं सत्यं पुनः सत्यम्)<sup>8</sup>

तं प्रणवं साङ्गं वक्ष्यमाणाङ्गसहितं मनुं मन्त्रम् । यत् ब्रह्मविद्यया सर्वं भविष्यन्तो मनुष्या मन्यन्ते किमु तत् ब्रह्मावेद्यस्मात्तत्सर्वमभवत् इति । ब्रह्म वा इदमग्र आसीत्तदात्मान-मेवावेदहं ब्रह्मास्मीति तस्मात्तत्सर्वमभवत्<sup>9</sup> इति श्रुतौ यथा ब्रह्मेत्यज्ञातस्वतत्त्वं प्राक् ब्रह्म-विद्याधिकारि, तदेव प्रमाणसाक्षीकृतस्वतत्त्वं ब्रह्मविद्याफलमिति दर्शितं, तथा अत्रापि प्राग् उपासनादिना अनाविर्भूतस्वतत्त्वा साधकबुद्धिरूपा प्रणवात्मिका उभैव प्रणवविद्याऽधि-कारिणी पश्चाच्च प्रणवोपास्त्यादिना आविर्भूतस्वतत्त्वा सैव सौपास्त्यादिफलमिति प्रदर्शनाय प्रणवाक्षरद्योतिताभिधानां ब्रह्मविधिदेवतां<sup>10</sup> पार्वतीं प्रष्टृत्वेन प्रणवार्थभूतं शङ्करं च वक्तृत्वेन परिकल्प्य साङ्गप्रणवकलावधारणोपासनफलावासिपर्यन्तव्यापारानुवर्णनेनानादिकाल-प्रवृत्तामाख्यायिकां प्रस्तुतानुवर्णनसिद्धचर्थमवतारयति अत्रैवेति ॥ ११ ॥

पुरा गौर्या महादेवः पृष्ठो व्याचष्ट भूसुराः ॥

कदाचिदीधरः शम्भुस्तपस्तेपे हिमाचले ॥ १२ ॥

\*व्याचष्ट\* विविधाङ्गकलापसहितमाचष्टेति संक्षिप्योक्तिः । तां विस्तरेण विवृणोति \*कदाचिद्\* इत्यादिना । ईधरः सर्वशक्तिसम्पन्नः, शम्भुः सर्वसुखकरः । अनेन शिष्यानुग्रह-समर्थः परमदयालुश्च गुरुः स्यादिति सूचितम् । तपश्चरणादिकथनं तु तपस्विन एव गुरवः शुश्रूषापराणेषु शिष्यानुपदिशेयुरित्याचारशिक्षणार्थम् ॥ १२ ॥

पार्वती कन्यका भूत्वा देवं शुश्रूषया सदा ॥

तोषयामास तां देवस्तुष्टः प्रोवाच सस्मितम् ॥ १३ ॥

कन्यका भूत्वेत्युक्तिर्वालयात्प्रभृति मोक्षाय यतितव्यमिति सूचनाय । सदा शुश्रूषया देवं तोषयामास । ब्रह्मविद्याधिदेवतायाः ब्रह्मविद्येष्टया गुरुशुश्रूषादिविडम्बनमाचारशिक्षणपूर्वकं सकलात्मविद्याप्रकटनेन लोकानुग्रहमात्रं प्रयोजनम् -- इति देव्याशयपरिज्ञानसूचनाय सस्मितम् ॥ १३ ॥

अत एवेधरो देवीमुखेनैवेममर्थं प्रकटीचिकीर्षुः कौतुकार्थं ब्रह्मविद्यायां देव्या अनधि-काराभिसन्धिरिव तां प्रथमं धनधान्यादिक्षुद्रफलेन प्रलोभयति--

ईधर उवाच--

<sup>8</sup> Could we read ब्रह्म वै सत्यम् । सत्यं सत्यं पुनः सत्यम् ।

<sup>9</sup> बृह. 1. 4. 9-10.

<sup>10</sup> Could we read ब्रह्मविद्यादेवतां ?

वरं वृणीष्व हे गौरि प्रीतोऽस्मि तव सेवया ॥  
नासाध्यं विद्यते मेऽत्र धनधान्यगृहादिषु ॥ १४ ॥  
\*वरम्\* इति ॥ १४ ॥

इत्युक्त्वा वचनं प्राह मेघगम्भीरया गिरा ॥

पार्वत्युवाच--

भवं त्यजामि येनाहं मोक्षं ब्रह्माप्तिलक्षणम् ॥ १५ ॥  
मेघगम्भीरया गिरा इति उक्त्वा सती प्रसन्ने शिवे संसाररोगमूलोपच्छेदोपलक्षितनित्य-  
निरतिशयानन्दप्राप्त्युपाय एव प्रार्थनार्हो न क्षुद्रफलमित्याशयेन पार्वत्युवाच \*भवम्\*  
इति । ब्रह्माप्तिराभूतब्रह्मस्वभावेन स्थितिस्तल्लक्षणम् ॥ १५ ॥

प्राप्नुयां तमिमं देव मन्त्रं मह्यमुपादिश ॥  
आह पृष्टस्तया देवो मैवं वद शुभेक्षणे ॥ १६ ॥  
सकलापमुपादिश अर्थविवरणेन आदिश । कौतुकाभिसन्धिमाविष्कुर्वन्नीध्वरः प्रणवा-  
धिकारिणो निरूपयितुं देव्याः मन्त्रं मह्यमुपादिशेत्युक्तिरयुक्तेति निराचष्टे \*मैवम्\* इति ॥  
शुभं शास्त्रानुसारि ईक्षणं यस्यास्तथाविधे ॥ १६ ॥

अयुक्ततामेव दर्शयति--

अज्ञाननाशनद्वारा प्रणवो मोक्षदायकः ॥  
न तत्र योग्यता तेऽस्ति यतो नारी भवस्यहो ॥ १७ ॥  
\*अज्ञान\* इत्यादिना । योग्यता अधिकारः ॥ १७ ॥

यत्रधर्मस्कन्ध भूतस्याश्रमत्रयस्यापि<sup>11</sup> नाधिकारस्तदूरे स्त्रीशूद्रादीनामधिकारप्रत्याप्से  
त्याशयेनाह--

गायत्र्यां द्विजसंघानां यतीनां प्रणवे रतिः ॥  
नारीणां भर्तृशुश्रूषा न जपो न तपो व्रतम् ॥ १८ ॥

<sup>11</sup> See छान्दोग्य 2. 31. 1.

प्रणवकल्पः

\*गायत्र्याम्\* इति । केषां तर्हीधिकारस्तत्राह \*यतीनाम्\* इति । मोक्षाय यतनशीलानां चतुर्थाश्रमिणां रतिः प्रीतिरधिकार इति यावत् । स्त्रीणां तर्हि क्वाधिकारस्तत्राह \*भतृशुश्रुषाः\* इति । यद्यपि चिरण्टीनां तपोव्रतादौ भर्त्रा सहाधिकारोऽस्त्येव तथापि स्वातन्त्र्येण तन्निषेधः । कन्याविधवयोः पितृपुत्राद्याज्ञयैवाधिकारः ॥ १८ ॥

ततो वरय राज्यादिप्राप्तिं यद्यस्ति ते मनः ॥

कर्मणा मनसा वाचा ये त्यजन्ति यतीध्वराः ॥ १९ ॥

ततः प्रणवे अनधिकारात् । किञ्च विधिना परिगृहीतानि सन्ध्यावन्दनाग्निहोत्रादि-  
नित्यनैमित्तिकदिवाकर्माणि तत्फलविविदिषावैराग्यादिसम्पत्त्यनन्तरं विधिनैव त्यक्तवतां  
प्रणवेऽधिकारः । न च स्त्रीणां तत्परिग्रहः परित्यागो वैधोऽस्तीत्याह \*कर्मणा\* इति ॥ १९ ॥

गायत्रीमथ सावित्रीं तेषां प्रणवयोग्यता ॥

आह पृष्टैवमीशानं मैवं भाषस्व शङ्कर ! ॥ २० ॥

गायत्रीसावित्रीग्रहणं त्रिकालसन्ध्यादिसर्वकर्मोपलक्षणम् । एवं कौतुकादीध्वरेण नि-  
रस्ताधिकारा अधिकारे हेत्वन्तरमस्ति चेद्वदेति पृष्टा पार्वती स्वाशयमाविष्कर्तुं कौतुकोक्ति-  
रार्जवेन भक्त्या पृच्छत्सु मादृशेष्वयुक्तेत्याशयेनाह \*मैवं भाषस्व\* इति । अयं भावः ।  
संन्यासिनामेव प्रणवाधिकारो न स्त्रीणामिति नियमो मनुष्येष्वेव न देवेषु । सर्वसाधन-  
विशुद्धिरूपा साक्षात्प्रणवात्मिका ब्रह्मविद्याधिदेवता चाहं लोकानुग्रहाय शुश्रूषादि-  
सदाचारव्यवहारेण प्रश्नोत्तरानुव्यापारेण त्वन्मुखान्मत्स्वरूपामेव प्रणवविद्यां साङ्गां जगति  
प्रकटीकर्तुं प्रवृत्ता न स्वार्थम् । भवं त्यजामि येनाहं मोक्षं ब्रह्माप्तिलक्षणम् इति मदुक्तिरपि  
स्त्रीपुंनपुंसकादिसर्वरूपा या मम साधकानां जनानां भवतरणविषयेति सर्वज्ञस्त्वं जानास्येव ।  
अतो न कौतुकोक्तिमात्रेण ममानधिकारस्त्वया आपादनीयः । किञ्चेदमनधिकारापादनं न  
त्वत्कर्तृके प्रणवोपदेशे । अविमुक्तोपासकस्याविमुक्ते प्रियमाणस्य च स्त्रीपुंनपुंसकस्थावरादि-  
जन्तुमात्रस्य त्वया प्रणवरहस्योपदेशनात् । तथा च श्रुतिः "अत्र हि जन्तोः प्राणेषूत्क्रममाणेषु  
रुद्रस्तारकं ब्रह्म व्याचष्टे येनासावमृती भूत्वा मोक्षीभवति"<sup>12</sup> इति । तस्मान्मैवं भाषस्वेति  
सुष्ठुक्तम् इति ॥ २० ॥

यदि तु 'ब्रह्म वा इदमग्र आसीत्तदात्मानमेवावेदहं ब्रह्मास्मीति तस्मात्तत्सर्वमभवत्'<sup>13</sup>  
इति श्रुतिदर्शितदिशा ब्रह्मैव स्वाज्ञानात्स्त्रीपुंनपुंसकस्थावरादिदेहेषु संसरदविमुक्तमरणकाले

<sup>12</sup> जाबाल 1.

<sup>13</sup> बृह. 1. 4. 10.

प्रारब्धकर्मक्षयकाले वा वदनुग्रहदग्धपापदग्धमुपदेशाधिकारीति मन्यसे तर्ह्यहमप्यन्ततो वि-  
शुद्धा तवाद्वाङ्गभाषिणी प्रेयसी कुतो नाधिकारिणीत्याशयेनाह--

क्लीबश्च पुरुषो योषा चरं चावरमेव च ॥  
सर्वं ब्रह्म न तद्विन्नमद्वैतं परमार्थतः ॥ २१ ॥  
\*क्लीबश्च\* इति ॥ २१ ॥

तस्मान्मनुष्यस्त्रीणामुपनयनाध्यनासंस्कृतत्वान्मनुष्यकर्तृके प्रणवोपदेशेऽस्त्यनधि-  
कारः। देवानां तु न ह वै देवान्पापं गच्छेद्<sup>14</sup> इति श्रुतेः स्वतःसिद्धविशुद्धत्वात् साधन-  
चतुष्टयसम्पत्त्यैव प्रणवादिविद्याधिकारः सिद्ध इत्याशयेनोपसंहरति--

चतुष्टयं साधनाख्यं यत्र तत्रैव योग्यता ॥  
ततो वद मया पृष्टं तारकं भवतारकम् ॥ २२ ॥  
\* चतुष्टयम्\* इति । विवक्ति-<sup>15</sup> वैराग्यमुमुक्षाशमादयश्चेत्येवमाख्यं साधनानां चतुष्टयम् ॥  
२२ ॥

साक्षाद्ब्रह्मतत्त्वोपदेश एव कुतो न प्रार्थ्यते तत्राह --

तारकं रूपमास्थाय ब्रह्म प्राप्नोत्यसंशयम् ॥  
तुतोष वचनं श्रुत्वा वाक्यं प्रोवाच शङ्करः ॥ २३ ॥

\*तारकम्\* इति । यतः साधकस्तारकोपासनात्तारकस्वरूपं स्वयमास्थाय तदाविर्भूत-  
ज्ञानाग्निनिर्दग्धकामकर्मवासनादिमलो ब्रह्म प्राप्नोति नोपायान्तरेणेत्यर्थः । तथा च श्रुतिः--

प्रणवो धनुः शरो ह्यात्मा ब्रह्म तल्लक्ष्यमुच्यते ।  
अप्रमत्तेन वेद्व्यं शरवत्तन्मयो भवेत् ॥ इति ॥

आत्मानमरणिं कृत्वा प्रणवं चोत्तरारणिम् ।  
ज्ञाननिर्मथनाभ्यासात्पाशं दहति पण्डितः ॥  
इति च । देव्युक्तं सप्रमाणं सोपपत्तिकं वाक्यं<sup>16</sup> श्रुत्वा शङ्करस्तुतोष ॥ २३ ॥

<sup>14</sup> बृह. 1. 5. 20. The original reads गच्छति ।

<sup>15</sup> The text reads विवक्ति ।

प्रणवकल्पः

ईश्वर उवाच --

कृतार्थासि कृतार्थासि मुमुक्षा यत्तवाऽस्ति भो ॥  
इत्युत्तवोपदिदेशैनां तारकं भवतारकम् ॥ २४ ॥  
कृतार्थासीति देवीप्रशंसापि अधिकारिवुद्धिप्रशंसैव ॥ २४ ॥

अङ्गान्यपि तथा तस्यै भाषते परमेश्वरः ॥  
प्रथमं कवचं दिव्यं पञ्जरं तदनन्तरम् ॥ २५ ॥  
\*अङ्गान्यपि\* इति । यद्यपि सूतोक्तक्रमे अङ्गस्तुतिः प्रथमं दृश्यते, तथापीश्वरोक्तक्रमः  
कवचादिरेव ॥ २५ ॥

हृदयं प्रणवार्थाख्यं नाम्नामष्टोत्तरं शतम् ।  
अङ्गस्तुतिं तथा मन्त्रं पुरश्चरणपद्धतिम् ॥ २६ ॥  
प्रणवार्थम् आख्याति प्रकथयतीति प्रणवार्थाख्यम् ॥ २६ ॥

प्रसङ्गात्सन्मन्त्रसाधारणान्यङ्गान्याह--

अङ्गन्यासं करन्यासं माहात्म्यं तदपेक्षितम् ।  
नाम्नां सहस्रं दिव्यानां प्रणवस्य शुचिस्मिते ॥ २७ ॥  
\*अङ्गन्यासम्\* इति द्वाभ्याम् । तेन मन्त्रमात्रेण प्ररोचनार्थमपेक्षितम्, अत एव  
प्रणवस्येति मन्त्रमात्रोपलक्षणम् ॥ २७ ॥

स्तवराजादिसर्वाणि मालामन्त्रमनुस्मृतिः ।  
मन्त्रमात्रस्य सर्वस्याप्येतान्यङ्गानि पार्वति ॥ २८ ॥  
आदिपदेन ऋषिच्छन्दोदेवताध्यानबीजशक्तिकीलकाक्षरन्यासपूजाविधानादि ॥ २८ ॥

अङ्गहीनो मनुर्जप्तो भस्माहुतिसमो भवेत् ॥  
ॐकारजञ्जपूकानां जप्यान्यङ्गानि दण्डिनाम् ॥ २९ ॥  
जञ्जपूकानां पुनःपुनर्जपशीलानां, जपेः क्रियासमभिहारे यद्, जपजभेत्यभ्यासस्य  
नुक्, यजजपदशां यद् इत्यूकप्रत्ययः। षष्ठीतत्पुरुषः । अङ्गानि कवचादीनि । दण्डिनामेक-  
दण्डिनामपि ॥ २९ ॥

<sup>16</sup> The text reads वचनं ।



इत्येवं सकलैरङ्गैः पार्वत्या उपदिष्टवान् ॥  
जजाप च महादेवी मोक्षाय कमलेक्षणा ॥ ३० ॥  
सकलैरङ्गैः सह प्रणवमुपदिष्टवानीध्वर इति शेषः ॥ ३० ॥

आचरन्तु भवन्तोऽपि लभन्तां मोक्षमुत्तमम् ॥  
तथोपदिश सूत त्वं यथेशो रोमहर्षण ॥ ३१ ॥  
आचरन्तु साङ्गप्रणवोपासनमिति शेषः । यथा ईशः पार्वत्यै उपदिष्टवान्, एवं त्वम्  
अस्मभ्यं प्रणवरूपिणं मन्त्रं तथा सकलान्यङ्गानि च उपदिशेति परेणान्वयः ॥ ३१ ॥

तत्रेतराङ्गसहितप्रणवोपास्तेः प्रथमत्वादङ्गविशुद्धिपूर्वकत्वादीशोक्तपाठक्रमादार्थक्रम-  
बलीयस्त्वमाश्रित्य सूतः प्रथममङ्गस्तुतिं वक्तुं प्रतिजानीते --

अङ्गानि सकलान्येवं मन्त्रमोकाररूपिणम् ॥

इति प्रणवकल्पपीठिका

अङ्गानां च विशुद्ध्यर्थमङ्गस्तुतिमहं ब्रुवे ॥ ३२ ॥  
\*अङ्गानाम्\* इति । मस्तकादीनां सर्वाङ्गानां स्वस्वोचितचेष्टाभिः प्रणवैकप्रवणताप्रार्थ-  
नेन तत्परत्वलक्षणगुणोत्कर्षकताप्रतिपावन[?]मङ्गस्तुतिं ब्रुवे ॥ ३२ ॥

मस्तक ! त्वं दैवतानि नम प्रणवरूपिणम् ।  
युवां च श्रृणुतं

श्रोत्रे ! प्रणवार्थं च नान्यथा ॥ ३३ ॥

हे मस्तक! त्वं पृथक् दृष्टौ त्रयस्त्रिंशत्कोटिदैवतानि एकत्वदृष्टौ प्रणवरूपिणमेक  
मीध्वरं नम प्रणामैः सदा तत्प्रवणो भव ॥ हे श्रोत्रे ! युवां च प्रणवार्थं वक्ष्यमाणं  
माण्डूक्यादिश्रुत्युपपादितं चकारात्तदुपपादकन्यायांश्च श्रृणुतं, श्रवणप्रवणतामन्तरेण मा  
वृथा तिष्ठतमित्यर्थः ॥ ३३ ॥

युवां च पश्यतं नेत्रे ! प्रणवार्थविलेखनम् ॥  
युवां च वहतं हस्तौ ! प्रणवार्थस्य पुस्तकम् ॥ ३४ ॥

प्रणवकल्पः

विलेखनं लिखिताक्षरजातमिति यावत्, बहतं धारयतं दर्शनयोग्यतां प्रापयतम् इति वा ॥ ३४ ॥

युवां च गच्छतं पादौ ! बोधको यत्र तस्य वै ॥  
मनो ! मनुष्व भद्रन्ते प्रणवार्थं शुभप्रदम् ॥ ३५ ॥  
तस्य प्रणवार्थस्य बोधको गुरुर्यत्रास्ति तत्र गच्छतम् । मनुष्व सदैव मननप्रवणं भव ॥ ३५ ॥

बुद्धे ! निश्चय तस्माच्च नान्यदस्तीति चित्तक ! ॥  
चिन्तयोकारतात्पर्यं भेदबुद्धिनिरासकम् ॥ ३६ ॥  
हे बुद्धे ! तस्मादर्थात् ब्रह्मण अन्यन्नास्तीति निश्चय । छान्दसो विकरणव्यत्ययः । हे चित्तक ! त्वं 'नान्तःप्रज्ञम्'<sup>17</sup> इत्यादिश्रुतिदर्शितरीत्या अवस्थात्रयनिषेधेनभेदबुद्धिनिरास-  
मोकारतात्पर्यं चिन्तय ॥ ३६ ॥

अहङ्काराऽहङ्कृष्व प्रणवार्थविशोधने ॥  
मया तुल्यो न चास्तीति संसारार्णवनाशने ॥ ३७ ॥  
प्राणान् धारय मदेहे यावदोकारशोधनम् ॥  
किमत्र बहूनोक्तेन सर्वाण्यङ्गानि मे सदा ॥ ३८ ॥  
संसारार्णवशोषणे प्रणवार्थविशोधने चकाराद्विशोधितात्मस्वभावेऽपि मया तुल्यं  
नास्तीति अहङ्कृष्व दृढाभिमानं धत्स्व । अनुक्तान्यप्यङ्गकरणान्यत्रोक्त्या<sup>18</sup> तत्प्रवणो-  
कुर्वन्नुपसंहरति \*किमत्र\* इति ॥ ३७ ॥ ३८ ॥

रमन्तां प्रणवे दिव्ये न तु मन्त्रान्तरे भ्रमात् ॥  
इदं व्याप्तं यतस्तेन ब्रह्मरूपेण सर्वशः ॥ ३९ ॥  
मन्त्रान्तरे कुतो न रमन्तां तत्राह-- \*इदम्\* इति । इदं शब्दार्थात्मकं सर्वं जगत्, यतः  
शब्दार्थब्रह्मरूपेण तेन प्रणवेन शङ्कुना पर्णमिव रज्ज्वा सर्प इव च व्याप्तम्, अतः सर्वमन्त्र-  
तदर्थतत्फलानां प्रणवतदर्थयोरन्तर्भावादित्यर्थः ॥ ३९ ॥

इत्यवोचमहं विप्रा ! अङ्गस्तुतिमनुत्तमाम् ॥  
इतिशब्दः अङ्गस्तुतिसमाप्तिद्योतनार्थः ॥ इत्यङ्गस्तुतिः ॥

<sup>17</sup> माण्डूक्य . 7.

<sup>18</sup> The text says यत्रोक्त्या ।

अङ्गस्तुत्या सम्पादिता अङ्गानां प्रणवैकप्रवणता पूर्वकृतैः पापैर्मा विघाति मेऽङ्गानि सुरक्षितानि तिष्ठन्तु इति अङ्गस्तुत्यनन्तरं कवचं वक्तुं प्रतिजानीते --

सूत उवाच ---

अथातः सम्प्रवक्ष्यामि कवचं वज्रसम्मितम् ॥ ४० ॥  
यस्य स्मरणमात्रेण मुच्यते पातकैर्द्विजाः ! ॥  
कवचानां राजराजं शाश्वतं मोक्षदं शुभम् ॥ ४१ ॥  
\*अथ\* इति । वज्रेण सम्मितं तुलितम् अभेद्यमित्यर्थः ॥ ४० ॥ ४१ ॥

प्रणवकवचस्य ब्रह्मऋषिः । अनुष्टुप्छन्दः ।  
परमात्मा देवता । अं बीजं । उं शक्तिः ।  
मं कीलकं । अकारादिभिस्त्रिभिः कराङ्गन्यासः ।  
ऋषिः कल्पादौ प्रथमं मन्त्रद्रष्टा । अनुष्टुप् अष्टाक्षरचतुष्पादा । छादनाच्छन्दः । परमः  
सर्वोपाधिविनिर्मुक्तः आत्मा प्रत्यग्ज्योतिर्देवता मन्त्राराध्या । बीजं मन्त्रशरीरोपादानकरणं  
विन्दुः । शक्तिस्तद्वारणक्षेत्रं योनिः । कीलकं तदुभयसंघायकं लिङ्गम् । एवं निष्पन्नस्य प्रणवस्य  
गुणत्रयात्मकमायात्मकबन्धमोक्षार्थं जपे विनियोगः ।

करपदेनाङ्गुष्ठादयो लक्ष्यन्ते, अङ्गपदेन शिरःशिखाकवचादयः । तेषु अं अङ्गुष्ठाभ्यां नमः ।  
उं तर्जनीभ्यां नमः । मं मध्यमाभ्यां नमः । अं अनामिकाभ्यां नमः । उं कनिष्ठिकाभ्यां नमः ।  
मं करतलकरपृष्ठाभ्यां नमः । एवं हृदयन्यासं कुर्यादित्यर्थः ।

ॐकारमाद्यं परमात्मरूपं संसारनाशे च समर्थमन्त्रम् ॥  
अचञ्चलं प्राप्यमजिह्वभक्तैर्ध्यायेत्सदा देशिकवाक्यमानात् ॥ १ ॥  
\*ॐकारम्\* इति । आद्यं सर्वजगतां कारणम्, परमात्मनः शब्दब्रह्ममयं रूपम् । पर-  
मात्मानं निरूपयति प्रकटयतीति वा परमात्मरूपम्, अत एव संसारस्य नाशे चकारास्त्ररति-  
शयानन्दप्राप्तौ च समर्थं मन्त्रम् । मणिमन्त्रौषधीनामचिन्त्यप्रभावः प्रसिद्धः, अजिह्वैः कौटिल्या-  
दिसर्वदोषरहितैरार्जवामानित्वादिसर्वगुयुक्तैरचञ्चलं परिहृतान्तर्बहिःकरणचापलं यथा स्यात्  
तथा प्राप्यम्, ॐकारं देशिकवाक्यमानात्साङ्गरहस्यं प्राप्य सदा ध्यायेदित्यर्थः ॥ १ ॥

न्यासं कृत्वा ततो ध्यात्वा कवचं प्रजपेत्सुधीः ।  
ॐकारः पातु मूर्धानं सहस्रारेण शोभितम् ॥ २ ॥

प्रणवकल्पः

यथोक्तं न्यासं कृत्वा, ततो यथोक्तप्रकारेण ध्यात्वा, उच्चार्यमाणः सर्वं शरीरमूर्ध्वम्  
उन्नयति ॐकारः, सहस्रारेण पद्मेन ब्रह्मरन्ध्रस्थेन शोभितं मूर्धानं पातु ॥ २ ॥

तारकं मे भ्रुवोर्मध्यमाज्ञाचक्रविराजितम् ॥

प्रणवः श्रोत्रयुग्मं च नेत्रयुग्मं प्रपञ्चगः ॥ ३ ॥

संसारमहाभयात्तारयतीति तारकम्, आज्ञाचक्रेण द्विदलपद्मेन विराजितं, मे भ्रुवोर्मध्यं  
पातु । ब्रह्म प्रणमयतीति प्रणवः । वैखरीभावे सर्वशब्दप्रपञ्चं व्याप्य तत्प्रतिपाद्यसर्वार्थप्रपञ्चगः  
॥ ३ ॥

नासिकां नासिकाध्यक्षस्तालू पातु परात्परः ॥

चिवुकं सर्वदः पातु दन्तान्दानवनाशकः ॥ ४ ॥

नासिकासञ्चारात्प्राणात्मना नासिकाध्यक्षः । परात् कार्यब्रह्मणः परः । सर्वं सर्वात्मकं  
ब्रह्म ददातीति सर्वदः । दानवानामसुराणामासङ्गपाप्मनां नाशकः ॥ ४ ॥

ओष्ठद्वयं सदा पायात्कण्ठं पातु परात्परः ॥

भुजद्वयं भ्रुवोऽध्यक्षः करौ पातु कराकृतिः ॥ ५ ॥

सदा सर्वकालं ओष्ठद्वयं पायात् । व्ययो उपक्षयस्तद्रहितत्वादव्ययः । भ्रुवो भ्रुमेरध्यक्षो-  
ऽधिष्ठाता । प्रसारिताङ्गुलिकवितस्त्याकारकरस्याकृतिरिवाकृतिर्यस्य । नागराक्षरे तथा कैश्चि-  
दोकारलेखनात् । सर्वशिल्परचनाहेतुत्वाद्वा कराकृतिः ॥ ५ ॥

कुक्षिं मे पातु सततं पृष्ठं पातु पुमुत्तमः ॥

कुचद्वयं सदा रक्षेद्वेदान्तवनगोचरः ॥ ६ ॥

सततं शाश्वतं ब्रह्म । पुमुत्तमः पुरुषोत्तमः ॥ ६ ॥

नाभिं पातु नराकारो जघने परमेध्वरः ॥

गुह्यस्थानं गुह्यरूप ऊरू पातु स्वयंभवः ॥ ७ ॥

नराकारः पुरुषाकृतिः । गुह्यरूपः अतिरहस्यत्वाद्गोप्यरूपः । स्वयमेव परमार्थतो भवति  
नान्यादिति स्वयंभवः ॥ ७ ॥

अवाच्यो जानुनोर्मध्यं जङ्घे जङ्घारिसेवितः ॥

पादद्वयं तथा विष्णुः पुनर्भवहरो नखान् ॥ ८ ॥

महिमेयत्तया तात्त्विकरूपेण च अवाच्यो वक्तुमशक्यः । नखान्पादनखान्सर्वनखान् वा  
॥ ८ ॥

सर्वाण्यङ्गानि सर्वात्मा पातु वाणीमनःप्रियः ॥  
प्राचीनदेशतः पातु मामवाचीनदेशतः ॥ ९ ॥  
वाणीप्रियः प्राचीनदेशतः, मनःप्रियः अवाचीनदेशतः, पातिवति परेणान्वयः ॥ ९ ॥

प्रतीचीनप्रदेशाय पायात्प्रत्यक्सरूपकः ॥  
उदीचीनप्रदेशाच्च पातु मां मनुजेध्वरः ॥ १० ॥  
प्राच्यवाचीप्रतीच्युदीचीशब्देभ्यः पूर्वदक्षिणपश्चिमोत्तरदिग्वाचिभ्यो भवार्थे अञ्चूत्तर-  
पदात्कः ॥ १० ॥

ऊर्ध्वाधोदेशतः पातु त्रिमूर्तिस्वस्वरूपकः ॥  
पञ्चभूतात्मकः पातु पञ्चभूतानि भीतितः ॥ ११ ॥  
कारणोपाधौ त्रिमूर्तिः ऊर्ध्वदेशतः, कार्योपाधौ स्वस्वरूपकः अधोदेशतः, पातिवत्य-  
न्वयः ॥ ११ ॥

ज्ञानेन्द्रियाणि तद्रूपी कर्ता कर्मेन्द्रियाणि च ॥  
षण्णामरीणां वर्गं च हिनस्तूर्मीश्व षण्मम ॥ १२ ॥  
तद्रूपी ज्ञानेन्द्रियाणि कर्ता, चकारात्कर्मेन्द्रियरूपी च कर्मेन्द्रियाणि पातु । स एव  
कामक्रोधलोभमोहमदमत्सराख्यानां षण्णामरीणां वर्गम्, अशनायापिपासाशोकमोहजरा-  
मृत्युसंज्ञाः षडूर्मीश्व हिनस्तु नाशयतु ॥ १२ ॥

षड्भावविकृतीर्म च द्वन्द्वदुःखानि सर्वशः ॥  
हिनस्तु, सप्तधातूश्च नि[नी?]रोगान् स करोति च ॥ १३ ॥  
स एव प्रणवो मम जायते अस्ति वर्द्धते परिणमते अपक्षीयते नश्यति इति यास्कोक्त-  
षड्भावविकृतीः, शीतोष्णहर्षविषादादिद्वन्द्वदुःखानि सर्वदेशेषु सर्वकालेषु सर्वनिमित्तेभ्यश्च  
प्राप्तानि हिनस्तु, त्वगसृङ्मांसमेदोस्थिमज्जाशुक्राख्यान् सप्तम्य<sup>19</sup> धातून्वैषम्यनिवारणेन निरो-  
गान्करोतु ॥ १३ ॥

व्याघ्रचोरादिभीतेश्च पातु मां तत्तदाकृतिः ॥

सूत उवाच--

<sup>19</sup> It is not clear to us.

प्रणवकल्पः

मार्गभीत्या शत्रुभीत्या चोरभीत्या च कम्पितः ॥ १४ ॥

इदं च कवचं जप्त्वा वा मुच्यते भीतितस्ततः ॥

व्याघ्रादिप्रबलग्रस्तो जपान्मुक्तिमवाप्नुयात् ॥ १५ ॥

तत्तदाकृतिः व्याघ्रचोराद्याकारस्तस्मिन्वर्त्तान् ]कारो वा, मार्गभीत्या प्रान्तरकान्तारा-  
दिषु संभवितव्याघ्रसर्पदावाग्न्यादिभीत्या, कम्पितः उद्विग्नः, इदं कवचं जप्त्वा ततो भीतितो  
मुच्यते इति परेणान्वयः ॥ १४ ॥ १५ ॥

आमुष्मिकमपि फलं महत्तममित्याह --

जपित्वा कवचं नूनं तरन्ति भवसागरम् ॥

कवचेन युतो राजा शत्रूनिव दुरासदान् ॥ १६ ॥

\*जपित्वा\* इति । कवचेन युतः पुरुषो, राजेव दुरासदान् शत्रूनिपि तरतीति  
विपरिणामेन योज्यम् ॥ १६ ॥

तस्मात्पठन्तु सततं त्रिषु कालेषु योगिनः ॥

ॐकारकवचं गौर्या इत्येवं शंभुब्रवीत् ॥ १७ ॥

इति प्रणवकवचं समाप्तम् ॥

\*तस्माद्\* इति । योगिनः यतयः । इत्येवं अनेनाभिप्रायेण । शंभुः गौर्ये ॐकारकवचम-  
ब्रवीदित्यन्वयः ॥ १७ ॥

इति प्रणवकवचव्याख्या समाप्ता ॥

अथातः संप्रवक्ष्यामि प्रणवब्रह्मणो द्विजाः ! ॥

हृदयं सर्ववेदानां सारभूतं भवापहम् ॥ १ ॥

अथ कवचानन्तरं प्रणवार्थस्यावश्यानुसन्धेयत्वात् । हृदयं परमरहस्यभूततात्पर्यार्थ-  
प्रतिपादकं ग्रन्थम् ॥ १ ॥

इदमेवाह--

ॐकारार्थो विशेषेण यत्र शक्यो न वीक्षितुम् ॥

अकारश्च उकारश्च मकारश्च सविन्दुकः ॥ २ ॥

\*ॐकारार्थ\* इति । तत्राध्यारोपापवादाभ्यां निष्प्रपञ्चं ब्रह्म प्रणवेन बोध्यते इति प्रदर्श-  
यिष्यंस्तदर्थं तन्मन्त्रान् विभजते अकारश्चेत्यादिना ॥ २ ॥

नादः कलाशक्तिरर्ध-मात्राशान्तनवांशकः ॥  
 तेषामर्थं प्रवक्ष्यामि पार्थक्येन शुचिव्रताः ॥ ३ ॥  
 नवांशा अवयवा यस्य स तथोक्तः । तेषामकारादीनां नवानामंशानां पार्थक्येन प्रत्येकं  
 क्रमेणार्थं प्रवक्ष्यामीत्यर्थः ॥ ३ ॥

तत्र वियदादिभूतपञ्चोत्पत्तितत्पञ्चीकृतक्रमेण ब्रह्माण्डादिचतुर्विधशरीरान्तसमष्टि-  
 स्थूलप्रपञ्चाध्यारोपेण तदुपहितं जागरितावस्थं ब्रह्म अकारांशार्थं इत्याशयेनाह--

प्रपञ्चो जायते यस्माच्चराचरविभागतः ॥  
 वर्णाश्रमादिभेदेन पशुपक्षिमृगादिकम् ॥ ४ ॥

\*प्रपञ्च इत्यादिना, इत्याह प्रथम इत्यन्तेन\* । यस्मान्निमित्ताभिन्नोपादानात्, चरा  
 जरायुजाऽण्डजस्वेदजाः, अचरा उद्भिजाः । तत्र धर्मज्ञानाधिकृतेषु वर्णाश्रमविभेदेन, तदनधि-  
 कृतेषु पशुपक्षिमृगादिकम् ॥ ४ ॥

रज्ज्वादेरिव सर्पादिरविद्याहेतुको मृषा ॥  
 मरौ मरीचिकानीरं यथैवं जायते जगत् ॥ ५ ॥

मृषात्वे हेतुः \*अविद्याहेतुक\* इति । सर्पादिश्चेतनाध्यासे दृष्टान्तः, मरीचिकानीरमित्य-  
 चेतनाध्यासे ॥ ५ ॥

इत्याह प्रथमम्

तत्र प्रपञ्चो न च वास्तवः ॥

यावद्बाधं प्रमाणेन सर्पादिर्जीवनं यथा ॥ ६ ॥

वस्तुतः सूक्ष्माण्येव पञ्चभूतानि पञ्चीकरणोपाधिना अविवेकात् स्थूलताभ्रान्त्या गृही-  
 तानि, विवेकदृष्ट्या पर्यालोचने तन्तुदृष्ट्या पर्यालोचने ततो व्यतिरिक्तः पट इव न स्थूलं नाम  
 किञ्चिदस्ति । तथाच--'यदग्ने रोहितं रूपं तेजसस्तद्रूपं, यच्छुक्लं तदपां, यत्कृष्णं तदन्नस्यापा-  
 दग्नेरग्नित्वम्, वाचारम्भणं विकारो नामधेयम्, त्रीणि रूपाण्येव सत्यम्'<sup>20</sup> इति । एवं च  
 सूक्ष्मभूतानि, तत्कार्यं समष्टिव्यष्टिलिङ्गशरीरोपहितं तद्व्यवहारस्वभावस्थं ब्रह्म उकारार्थांश  
 इत्याशयेनाह \*तत्र प्रपञ्च इत्यादि, तदिद्वितीयोऽपीत्यन्तेन\* । प्रपञ्चः स्थूलप्रपञ्चः । ननु स्थूल-  
 प्रपञ्चस्यावास्तवत्वे प्रत्यक्षादीनां कर्मकाण्डश्रुतीनां च कथं प्रामाण्यम्, तत्राह \*यावद्बाधम्\*  
 इति । यावद्बाधं प्रमाणभूतेन प्रत्यक्षादिना सिद्धमिति शेषः ॥ ६ ॥

<sup>20</sup> छान्दो . 6. 4. 1.

प्रणवकल्पः

एवं जीवति विद्मं च दृष्ट्वा मोहान्धचक्षुषाम् ॥

इत्याह तद्वितीयोऽपि,

जीवनं न च वास्तवम् ॥ ७ ॥

अप्यर्थे चः। यथा अध्यस्तरज्जु सर्पादेर्मोहान्धचक्षुषां दृष्ट्वा कल्पितं जीवनं भयकम्प पलायनाद्यर्थक्रियासमर्थम् एवं विद्ममपीत्यर्थः। एवं च अयस्कान्तसन्निधिमात्रेण अयसि स्पन्द-नमिवाधिष्ठानब्रह्मचैतन्यसन्निधानेन मायागुणानां सत्त्वादीनां प्रकाशस्पन्दावरणार्थक्रियापरि-णतिव्यापारपरम्परैव परस्परासम्भेद<sup>21</sup> तारतम्यवैचित्र्येण सूक्ष्मस्थूलजगद्विवर्तात्मना प्रथते न गुणमयमायाशबलचिद्व्यतिरिक्तं जगन्नाम किञ्चिदस्तीति मकारांशार्थ इत्याह \*जीवनमित्यादि, तृतीयोऽपीत्यन्तेन\*। जीवनं-स्थूलसूक्ष्मप्रपञ्चसत्ता ॥ ७ ॥

अयसः संनिधानेन तन्मणेश्चलनं यथा ॥

तथाऽविद्यापि चलति जगद्धेतुत्वकारणम् ॥ ८ ॥

तन्मणेः अयःस्कान्तमणेः सन्निधानेन अयसः यथा चलनम् तथा चित्सन्निधानेन अविद्यापि चलति, तञ्चलनमेव ब्रह्मणो जगद्धेतुत्वरोपे कारणमित्यर्थः ॥ ८ ॥

निश्चले निर्विकारे च यथा संसार इष्यते ॥

इत्याह तत्तृतीयोऽपि, अविद्या न च वास्तवी ॥ ९ ॥

एतावांस्तु विशेषः--यदयश्चलनं मणौ नेष्यते, अविद्यायाः स्पन्दपरिणामोभयरूपसंसार-स्तु निश्चले निर्विकारेऽपि ब्रह्मणि आरोपदृष्ट्या इष्यते, तथा चाविद्यामात्रमेवालातचक्रतयेव जगद्भावेन भासते न ततोऽन्यत्किञ्चिदिति ज्ञानेनाऽविद्याबाधे संसारबाधसिद्धिरिति मकारांशार्थ इत्याह \*इत्याह\* इति।

इदानीमविद्याशबलात्पृथक्कृतम् अविद्यातत्कार्यबाधेऽप्युपाध्या शोधितत्वपदार्थरूप-मधिष्ठानचिन्मात्रं विद्वंशार्थ इति दर्शयति \*अविद्या न चेत्यादि, तच्चतुर्थोऽपीत्यन्तेन\* ॥ ९ ॥

ननु तत्त्वज्ञानेन शबलान्तर्गताविद्यांशस्येव निरंशस्यापि बाधः किं न स्यात्तत्राह--

ब्रह्म विम्बात्मकं सत्यं जगन्नेतरदीदृशम् ॥

अधिष्ठानमबाध्यं स्यादधिष्ठानस्य बाध्यता ॥ १० ॥

\*ब्रह्म\* इति। ज्ञानं हि सत्यार्थावलम्बनबलेन मिथ्याभूतमेव बाधते, सत्यस्य बाध्यत्वा- --योगादित्यर्थः। सत्यत्वे हेतुगर्भविशेषणम् \*विम्बात्मकम्\* इति। यथा विम्बप्रतिविम्बभेदा-

<sup>21</sup> The text reads परस्यासम्भेद ?



धाराधिष्ठानं मुखं न भेदवन्मिथ्या, तथा जीवेश्वरकल्पनाधिष्ठानं ब्रह्मापि न मिथ्येत्यर्थः । ब्रह्मण इतरङ्गगत्तु न ईदृशं न सत्यम्, सत्यान्यत्वादेवेत्यर्थः । फलितमाह \*अधिष्ठानम्\* इति ॥ अधिष्ठेयस्य आरोप्यस्य ॥ १० ॥

रज्ज्वादिरिव सर्पादिः सर्वाधारः परेश्वरः ॥

इत्याह तच्चतुर्थोऽपि

आधारत्वं न वास्तवम् ॥ ११ ॥

सर्वाधारः सर्वस्य, वियदादेरवस्थात्रयस्य च आधारः अधिष्ठानम्, परेश्वरः परम्ब्रह्म । शोधित-त्वंपदलक्ष्यार्थैक्यमखण्डैकरसञ्चिदानन्दरूपवाक्यार्थो नादांशार्थ इत्याह \*आधारत्व-मित्यादि पञ्चमस्तत्र\* इत्यन्तेन । वियदादेरवस्थात्रयस्य च आधारत्वमधिष्ठानत्वमपि अधिष्ठेय-मिथ्यात्वे न वास्तवम्, नहि पुत्राभावे वन्ध्या तन्माता न भवति ॥ ११ ॥

ब्रह्म सत्यं जगन्मिथ्या भेदो न ब्रह्मजीवयोः ॥

ईश्वरः संसरत्येवं जीवरूपेण जन्तुषुः ॥ १२ ॥

यदा दर्पणस्थानीयं भेदकोपाधिभूतं जगन्मिथ्या उभयत्राप्यधिष्ठानं ब्रह्मैव सत्यं, निरुपाधिमुखस्येव ब्रह्मजीवयोरपि भेदो नास्ति । यदाप्ययं संसारीवाऽभूत्तदापि जन्तुषु चतुर्विधभूत-जातिषु ईश्वरो मायोपहित एव जीवरूपेण संसरति मायाकार्योपाधीनां कारणानन्यत्वादुप-हितभेदासिद्धेः ॥ १२ ॥

यदा राजभोगसम्पन्नः सुखशय्याशयानो राजैव परितः परिजनैः पदमहिष्या च चामर-व्यजनपादसंवाहनादिभिः सेव्यमानो राजरूपेण भोगी स्वात्माज्ञानपरिकल्पितभिक्षुकश्च स एव भवतीति उपाधिसद्भावदशायामपि न वास्तवैकत्वविरोधः, ततो दूरे उपाधिबाधदशायां तत्सम्भावेत्यखण्डैक्यमव्याहृतमित्याशयेनाह --

राजरूपेण भोगी च भिक्षुरूपेण भिक्षुकः ॥

इत्याह पञ्चमस्तत्र

जीवरूपं न वास्तवम् ॥ १३ ॥

\*राजरूपेण\* इति ॥ त्वंपदलक्ष्ये ब्रह्मभावसाक्षात्कारज्ञानेन सप्रपञ्चजीवबाधे सर्वानर्थ-निवृत्तिरूपः परमपुरुषार्थः सिद्ध इति कलांशार्थ इत्याशयेनाह \*तत्र जीवरूपमित्यादि, षष्ठ इत्यन्तेन\* ॥ १३ ॥

प्रणवकल्पः

यदा चन्द्रतत्कलानां व्यावहारिके अवयवावयविभावे सूर्यतत्किरणानां संस्थानस्थान-  
भेदेऽपि सति अमृततेजःस्वभावो न भिद्यते तदा निरवयवसंस्थाननिष्प्रदेशचिन्मात्रस्वभावे  
उपाध्यपगमे क्व भेदानर्थसंभावेत्याशयेनाह--

चन्द्रात्कला न भिद्यन्ते सूर्यादिव च भानवः ॥

तथा जीवा न भिद्यन्ते ब्रह्मणश्च उपाधितः ॥ १४ ॥

\*चन्द्राद्\* इति ॥ १४ ॥

नन्ववत्सा धेनुरानीयतामित्यत्र वत्सनाश इव कार्यकारणोपाधिनाशावेव जीव-  
ब्रह्मणोर्भेदकोपाधी स्याताम्, यथाहुः -- 'संसर्गवद्विप्रयोगोऽपि विशेषगतिहेतुः' इति, तत्राह--

उपाधिनाशे नोपाधिस्तत्र यत्नस्ततो महान् ॥

इत्याह षष्ठस्

तत्रापि जीवभेदो न वास्तवः ॥ १५ ॥

\*उपाधिनाश\* इति । उपाधिनाश उपाधिर्न भवति । घटाकाशभेदकघटोपाधिनाशस्या  
ऽऽकाशभेदकत्वाददर्शनात्, मुखभेदकदर्पणोपाधिनाशस्य मुखभेदकत्वाददर्शनात्, चन्द्रभेदक-  
तिमिररोगनाशस्य चन्द्रभेदकत्वाददर्शनाच्च । वत्सतन्नाशौ हि न धेनुभेदकोपाधी, किन्तु जाति-  
प्रयुक्तभेदस्य परिचायकौ । न चात्रोपाधिव्यतिरिक्तं भेदप्रयोजकं किञ्चित्केनचिद्वक्तुं शक्यम् ।  
असङ्गमायाव्यतिरिक्तस्योपाधिकल्पकस्य वादिभिः दुर्निरूपत्वाद् । अभावस्य प्रतियोगि-  
तदवच्छेदकभेदसिद्धचधीनभेदतया निरुपाख्यतया च स्वभेदसिद्धावप्यसमर्थस्य स्वाश्रयभेदो-  
पाधितया दूरनिरस्तत्वाच्चोपाधिनाशस्य भेदकोपाधित्वसाधने प्रवृत्तस्य तव वृथैव महान् यत्नः  
परिश्रमो भवेदित्यर्थः । तत्रैतच्छक्यं वक्तुम्-- न वाक्यार्थसाक्षात्कारेणाविद्यानिवृत्तौ  
आत्यन्तिकसर्वोपाधिनिवृत्तिः शक्या प्रतिज्ञातुं तत्त्वज्ञजीवनाभावप्रसङ्गेन ब्रह्मविद्या-  
सम्प्रदायप्रवर्तकाभावप्रसङ्गात्, जीवन्मुक्तिशास्त्रविरोधप्रसङ्गात्, 'तस्य तावदेव चिरं यावन्न  
विमोक्षयेऽथ' इत्यादिश्रुतिकोपात् प्रारब्धकर्मशेषवैयर्थ्यात्, 'भोगेन त्वितरे क्षपयित्वा  
सम्पद्यत' ( ब्र० सू० ४।११९) इति सूत्रविरोधाच्चेति तत्परिहारेण जीवन्मुक्तिदशायां (न)  
ब्रह्मतत्वसमर्थनार्थः शक्त्यंश इत्याह \*तत्रापीत्यादि, सप्तमीत्यन्तेन\* । तत्र तस्यामविद्या -  
तत्कार्यबाधदशायामपि जीवन्मुक्तिव्यवहार[रा?]भासार्थमभ्युपगम्यमानो जीवभेदो न पूर्व-  
वद्वास्तवः, सत्या[?]कामकर्मवासनारूपजन्मबीजोत्पादनसमर्थ इति यावत् ॥ १५ ॥

तत्कृतस्तत्राह --

स्थूलसूक्ष्मादिदेहेषु दग्धेषु ज्ञानवहिना ॥

दग्धवस्त्रमिवाभासशक्तिरेकाऽवशिष्यते ॥ १६ ॥

\*स्थूल\* इति । आभासो बाधितजगदाकारप्रतिभासस्तच्छक्तिरेकैव प्रारब्धशेषभोगायाऽवशिष्यते न जगद्रूपमणुमात्रमपीत्यर्थः । तत्र बुद्धचारोहायानुरूपं दृष्टान्तमाह \*दग्धवस्त्रमिव\* इति ॥ १६ ॥

तथाऽऽभासः प्रतीयेत यथापूर्वं च संस्मृतिः ॥  
इत्याह सप्तमी तत्र,

आभासो न च वास्तवः ॥ १७ ॥

ननु यथा दग्धपटे पटाकारं प्रतियन्तो न प्रावरणपरिधानाद्यर्थं तत्र प्रवर्तन्ते यथापूर्वं मदीयः पटोऽयं शीतनिवारणादिक्रम इति संस्मृत्यभावात्तथा जीवन्मुक्तावपि पटादि नाऽऽद्युरित्याशंक्याह \*यथापूर्वं च\* इति । ज्ञानबाधितस्यापि प्रपञ्चस्य प्रारब्धभोगार्थत्वाद् व्यवहारार्थक्रियाप्रतिभाससामर्थ्याबाधाद्यावज्जीवं यथापूर्वं संस्मृतिश्चकाराद्व्यवहारो भोगश्च सिद्धयतीत्यर्थः । तस्यां च दशायां जीवन्मुक्तैः 'अस्ति भाति प्रियं रूपं नाम च' इत्यंशपञ्चकात्मके जगति, अर्द्धम् अस्तिभातिप्रियमित्यंशत्रयं ब्रह्मात्मनैव मीयते तत्त्वतो ज्ञायते, नामरूपमित्यर्द्धांशो यथापूर्वं भ्रान्तवदेव प्रतीयते न याथार्थ्येन मीयते इति तद्दृष्ट्युपहितं ब्रह्म अर्द्धमात्रेत्युच्यत इत्यर्द्धमात्रांशार्थं इत्याह \*तत्राभास इत्यादि, अष्टमी यत इत्यन्तेन\* ॥ १७ ॥

जीवन्मुक्तिदशां प्राप्य स्वानन्दमनुभूय च ॥

अर्द्धं च मीयते यस्मात् ब्रह्माभिन्नं च सर्वशः ॥ १८ ॥

यतः अंशपञ्चकमध्ये नामरूपात्मके आभासांशो न वास्तवः प्रमाविषयः, सच्चिदानन्दः तु वास्तवः, अन्यांशो भ्रान्तिमात्रसिद्धः, यतश्च जीवन्मुक्तिदशां प्राप्य वास्तवं स्वानन्दमनुभूय स्थितेनैतत् ब्रह्माभिन्नमर्द्धमेव मीयते तस्मादर्द्धमात्रेति सा प्रोक्तेति परेणान्वयः ॥ १८ ॥

अभावस्तस्य विज्ञानमहिम्नाऽनुमितिर्भवेत् ॥

अर्द्धमात्रेति सा प्रोक्ता प्राहैवं चाष्टमी यतः ॥ १९ ॥

विज्ञानमहिम्ना तु सर्वशः सर्वनामरूपांशश्च अभावो बाधश्च परमार्थतो ब्रह्माभिन्नमधिष्ठानमात्रमिति दृढनिश्चयो भवेत् । अतः सा मात्रा अर्द्धमात्रेति प्रोक्तेति स्वनामनिर्वचनरूपमष्टमी मात्रा एवं प्राहेत्यर्थः ॥ १९ ॥

शान्ताख्यो नवमोऽंशस्तु मुक्तानां संन्यासिनां निर्विकल्पसमाधौ विदेहकैवल्ये च प्रथमानं शान्तसर्वप्रपञ्चपरमपुरुषार्थभूतं निरतिशयानन्दभूमाख्यं स्वरूपमाहेत्याह--

कर्मणां न्यायतो न्यासे स्थूलसूक्ष्मादिदेहके ॥

नष्टे जन्मान्तराभावे गुरुवेदान्तमानतः ॥ २० ॥

प्रणवकल्पः

व्यतिरिक्तं जगत्स्वस्माद्यतो नास्ति ततः स्वयम् ॥  
शान्तं निर्मलमाकाशं नित्यानन्दं च सर्वगम् ॥ २१ ॥  
स्वे महिम्नि च संसिद्धं पर्यवस्यति केवलम् ॥  
नात्र भेदो न चाकारो न विकल्पो न कल्पना ॥ २२ ॥

\*कर्मणामित्यादि, नवमस्तेनेत्यन्तेन\* । विहितानां कर्मणां न्यायतो [न्यासे?] विहिते न्यायेनैव संन्यासे कृते, गुरुवेदान्तमानतो जातेन तत्त्वसाक्षात्कारेण स्थूलसूक्ष्मकारणदेहके नष्टे सति, ऐहिकमामुष्मिकं च जगद्यतः स्वतो व्यतिरिक्तं नास्ति, ततः स्वयं यतिः शान्तं नित्यानन्दं सर्वाङ्गपूर्णं स्वे महिम्नि स्वतःसिद्धं निर्मलमाकाशं सर्वतः स्वप्रकाशं केवलब्रह्मैव पर्यवस्यतीति साद्धृत्यार्थः ॥ तत्र शान्तशब्दप्रवृत्तिनिमित्तानि प्रपञ्चयति \*नात्र\* इति ॥२०॥२१॥ २२॥

न किञ्चिन्नैव किञ्चिन्न सिद्धमद्वैतमुत्तमम् ॥  
इत्याह नवमस्तत्र ततः श्रद्धत्स्व शौनक! ॥ २३ ॥

न किञ्चिदिति द्वैतनिषेधे तदभावपरिशेषमाशङ्क्य \*न किञ्चिद्\* इति तस्याप्यधिष्ठान-व्यतिरिक्तस्य प्रतिषेधार्थं तत्र तासां [तेषां ? ]नवांशानां मध्ये नवमोऽंश इत्याह । वर्णितप्रणवार्थः श्रद्धधानैरेव सुबोधो नान्यैरित्याशयेन तदङ्गतया श्रद्धां विधत्ते \*तत इति\* ॥ २३ ॥

ज्ञात्वेदं गुरुमूलेन नानावेदान्तसंग्रहम् ॥  
मुच्यते जन्मपाशेन नरो नात्रास्ति संशयः ॥२४॥

नानावेदान्तानां तात्पर्यं सङ्ग्रहरूपमिदं प्रणवहृदयं गुरुमूलेन गुरुप्रधानेन श्रवणादिना ज्ञात्वा नरो जन्मपाशेन मुच्यते, अत्र संशयो नास्ति संशयो न कार्य इत्यर्थः ॥ २४ ॥

शिखां सूत्रं च गायत्रीं गृहं दारान्कुमारकान् ॥  
परित्यज्य जपन्त्वेतं प्रणवं साङ्गमुत्तमम् ॥ २५ ॥  
ॐकारहृदयं गौर्या इत्येवं शम्भुरब्रवीत् ॥

इति प्रणवहृदयम् ॥

प्रणवहृदयज्ञानप्रधाने प्रणवजपे परमहंसपरिव्राजकानामेवाधिकार इति दर्शयति \*शिखाम्\* इति ॥ २५ ॥

ॐकारहृदयमित्युपसंहारः ।

इति प्रणवहृदयव्याख्या समाप्ता ॥

सूत उवाच--

साङ्गं प्रणवमाजप्य पुरश्चर्यां ततश्चरेत् ॥  
दशलक्षं जपः प्रोक्तस्तदद्धं होम उच्यते ॥ १ ॥

नित्यं प्रणवजपनिष्ठस्य तत्पुरश्चर्याप्रकारं संक्षिप्याह \*साङ्गम्\* इत्यादिना । प्रजप्य  
किञ्चित्कालं जप्त्वा स्पष्टम् । अन्यदिति शेषः ॥ १ ॥

तर्पणं स्यात्तदद्धं च सहस्रं द्विजभोजनम् ॥  
एवं कृत्वा सनियमं प्रणवात्मा प्रसीदति ॥ २ ॥  
किमत्र बहुनोक्तेन प्रणवेन तुला न हि ॥  
गायन्ति श्रुतयः सर्वा जपन्ति मुनयस्तथा ॥ ३ ॥

सनियमं पयःफलसक्तुपावकभिक्षाटनस्थण्डिलशयनादिसर्वपुरश्चर्याङ्गनियमसहितम्,  
एवं पुरश्चरणं कृत्वा स्थितस्य पुंस इति शेषः, प्रणवस्वरूप आत्मा प्रसीदति पापदुर्वासनादि-  
कालुष्यं हित्वा प्रकाशत इत्यर्थः । सगुणनिर्गुणब्रह्मप्रसादे अन्तरङ्गसाधनेष्वन्येषां साधनानां  
प्रणवेन तुला न हीत्यर्थः । श्रुतयः सर्वा--'ॐ' इति ब्रह्म । ॐ इति सर्वम् । एतद्वै सत्यकाम  
परञ्चापरं च ब्रह्म यदोकारः । रसानां रसतमः पराद्धर्मः । ॐ इत्येतदक्षरमिदं सर्वम् इत्याद्याः ।  
मुनयः व्यासवसिष्ठसनकाद्याः ॥२॥३॥

तिष्ठन्त्वन्त्ये गुणाः साक्षात्परब्रह्मतत्त्वस्य सर्वप्रपञ्चबाधेन करतलामलकवदपरोक्षतया  
प्रतिपादकत्वमेवास्य सर्वोत्कर्षं ख्यापयतीत्याह--

वाच्यं ब्रह्म परं वस्तु महिमा केन वर्ण्यते ॥  
शुकादयोऽपि यं जप्त्वा मोक्षमापुर्निरत्ययम् ॥ ४ ॥

\*वाच्यम्\* इति । ये ये प्राङ् मुक्तास्ते सर्वे प्रणवप्रभावादेवेत्याह \*शुकादय इति\* नि-  
रत्ययं पुनरावृत्तिरहितम् ॥ ४ ॥

सर्वोपासनासत्कर्मफलावासिरपि अकाराद्यवयवैः सर्ववागव्यापिनः प्रणवस्यैव  
सामर्थ्यादित्ययमेवैकः सर्वपुरुषार्थसिद्धिहेतुरित्याशयेनाह--

लौकिकी वैदिकी वाक्च व्याप्ता येन पलाशवत् ॥  
इत्यवोचमहं सर्वं यत्पृष्ठं मुनिसत्तमैः ॥ ५ ॥

प्रणवकल्पः

\*लौकिकी\* इति। पलाशवत् वृन्तेन पत्रवत् । तद्यथा शङ्कुना सर्वाणि पर्णानि सन्तृण्णा-  
न्येवमोकारेण सर्वा वाग् सन्तृण्णाः<sup>22</sup> इति श्रुतेरिति भावः ॥ मुनिसत्तमैः भवद्विर्यत्पृष्टं तत्  
सर्वम् । \*इति\* वर्णितप्रकारेणावोचमित्युपसहारः ॥ ५ ॥

एवं सरहस्यं महामहिमप्रणवस्वरूपं श्रुत्वा कृतकृत्याः सन्तुष्टाः मुनयः स्वं सूतं च  
प्रशंसन्ति --

मुनय ऊचुः--

अहो भाग्यमहो भाग्यमहो फलमहो फलम् ॥  
पिता त्वं मुनिधौरेय सूत ! त्वन्मुखसागरात् ॥ ६ ॥

\*अहो भाग्यम्\* इत्यादिना । अनन्तजन्मसञ्चितसुकृतं परिपक्वभाग्यम् । तत्फलं  
तत्त्वज्ञानम् । अहो इत्याश्चर्ये । कल्पितात्मनः शरीरस्य सम्पादयिता यदि पिता, तर्हि  
पारमार्थिकस्य परमात्मनः उपदेशेन सम्पादयिता त्वं कथं न पितेति भावः । सर्व-  
मुनीनामुपदेशधुरं वहसीति मुनिधौरेयः। 'धुरो यङ्ककविति' (पाणिनि ४. ४. ७) ढक् ॥ ६ ॥

ॐ कारकल्पमौक्त्ये-मणिं बद्ध्वा वयं मुदा ॥  
स्वकीयकण्ठदेशेषु धारयामः प्रसादतः ॥ ७ ॥

ॐ कारकल्पलक्षणो मौक्त्यो मुक्तानायको मणिस्तं वयं स्वकीयकण्ठदेशेषु बद्ध्वा  
त्वत्प्रसादतो धारयामः ॥ ७ ॥

भासा तस्य तमो नष्टं हृदयस्थं तपोधन ! ॥  
इत्युक्त्वा मुनयः सर्वे नेमुः सूताख्यदेशिकम् ॥ ८ ॥  
तस्य मणेर्भासा तात्पर्यार्थप्रकाशलक्षणप्रभया हृदयस्थमज्ञानं तमो नष्टम्, नेमुर्न-  
मश्चक्रुः ॥ ८ ॥

पठन्तु शृण्वन्तु च वाचयन्तु लिखन्तु गायन्तु च बोधयन्तु ॥  
ॐ कारकल्पं मुनिवृन्दसेव्यं सूतोक्तमीशोक्तमनिन्दितं च ॥ ९ ॥

इति श्री स्कन्दपुराणे वैष्णवसंहितायां मन्त्रप्रस्तावे प्रणवकल्पे प्रथमोऽध्यायः ॥

१ ॥

आदौ ईशोक्तं तथा सूतोक्तम् । न विद्यते निन्दितं जन्ममरणादिदुःखं यस्मात्तदनिन्दितम् ॥ ९ ॥

<sup>22</sup> छान्दो ० 2. 23. 3

## अथ द्वितीयोऽध्यायः

सर्वात्मकत्वादनन्तनामकस्य प्रणवस्य सारभूतान्यष्टोत्तरशतनामान्याचिख्यासुः  
सूतस्तदनु रूपमङ्गलाचरणरूपां तद्भूमिकां रचयति --

प्रणवः परमं ब्रह्म प्रणवः परमः शिवः ॥

प्रणवः परमो विष्णुः प्रणवः सर्वदेवताः ॥ १ ॥

\*प्रणव\* इति । परमस्य ब्रह्मणः प्रतिपादकत्वात्प्रतीकत्वाच्च परमं ब्रह्म । एवं परमस्य शिवस्य ब्रह्मविद्याशरीरस्य शुद्धचिन्मात्रस्य वाचकत्वात्प्रतीकत्वाच्च परमः शिवः । एवं सर्व-जगदुपादानमायाशक्तिशरीरस्य चिन्मात्रस्य वाचकत्वादिना परमो विष्णुः । ततो हिरण्य-गर्भासर्वदेवतात्मना अभिव्यक्तकार्यब्रह्मणो वाचकत्वादिना सर्वदेवताः ॥ १ ॥

मुनय ऊचुः --

सूत सूत महाप्राज्ञ व्यासशिष्य महामते ! ॥

यस्य देवस्य नामानि लोकेषु मुनिसत्तम ! ॥ २ ॥

सूत सूतेत्यादरार्थं द्विर्वचः । लोकेषु प्रख्यातानीति शेषः ॥ २ ॥

प्रथमं नामभिर्यस्तु सर्वदेवोऽभिपूज्यते ॥

सर्वदेवतवृन्दानां पूजने यानि नो वद ॥ ३ ॥

साधारण्येन सर्वज्ञ लोकानुग्रहकाङ्क्षया ॥

सूत उवाच--

नामानि यानि लोकेषु प्रणवस्य मुनीश्वरैः ॥ ४ ॥

सर्वेषां देवः सर्वदेवः, सर्वदेवतात्मकत्वाद्वा सर्वदेवः ईश्वरः अभिपूज्यते, सर्वदेवत-वृन्दानां प्रत्येकं पूजनेऽपि यानि नामानि साधारण्येन भवन्ति तानि नामानि लोकानुग्रह-काङ्क्षया नः अस्मभ्यं वदेति परेण सहान्वयः । सूतवाक्ये 'नामानि यानीत्या' दिर्मुनिपृष्ठार्थस्या-नुवाद उत्तरस्य पृष्ठार्थैकनिष्ठताद्योतनार्थः ॥ ३ ॥ ४ ॥

प्रणवकल्पः

कीर्त्यन्ते नामभिस्तैस्तु सर्वदैवतपूजनम् ॥  
सर्वदेवात्मको यस्मात्प्रणवः परिकीर्तितः ॥ ५ ॥

यस्मात्प्रणवः सर्वदेवतात्मकः परिकीर्तितस्तस्मात्तैः प्रणवनामभिः सर्वदैवतपूजनं  
युक्तमित्यर्थः ॥ ५ ॥

अस्य श्रीप्रणवाष्टोत्तरशतनामस्तोत्रमहामन्त्रस्य ब्रह्मा ऋषिः, परमात्मा देवता, अनुष्टुप्  
छन्दः, अं बीजं, उं शक्तिः, मं कीलकं, मोक्षार्थं जपे विनियोगः ।

ब्रह्मा ऋषिः इति परं ब्रह्मेत्यर्थः । यद्यपि पार्वत्यै शिवेनोपदिष्टत्वात्स एव ऋषिः युक्तः  
तथापि प्रणवस्य परब्रह्मऋषिप्रसिद्धेस्तन्नाम्नामपि स एव ऋषिः, शिवस्यापि परब्रह्मत्वेन  
ऋषित्वलाभादिति भावः ॥

ध्यानम् --

ॐकारं प्रणवात्मबोधविलसत्प्राप्यं चिदानन्ददम्  
सत्यं ज्ञानमनन्तमूर्तिममलं सिद्धात्मकं सर्वगम् ॥  
प्रत्यञ्चं पुरुषोत्तमाब्जभवनं व्योमाभरोमावलिम्  
वाणीलक्ष्मजगज्जनौ कुशलया गौर्या समेतं भजे ॥ १ ॥

\*ॐकारम्\* इति । ॐकारकृतेनैव परमात्मबोधेनाऽऽविद्यावरणनिरासात्परमात्म-  
भावेन विलसद्भिरधिकारिभिः स्वात्मतया प्राप्यम् । तथाविधस्वात्मदा[ ज्ञा ?] नेनैव चिदा-  
नन्दप्रदम् स्वप्रकाशनिरतिशयानन्दप्रदम् । अनन्तमूर्तिमपरिच्छिन्नस्वरूपम् । सिद्धात्मकं  
स्वतःसिद्धं, स्वसिद्धावन्यानिरपेक्षमिति यावत् । सर्वगं सर्वाधिष्ठानम्, अत एव प्रत्यञ्चम्  
क्षराक्षरातीतत्वात् । पुरुषोत्तमं सर्वप्राणिहृदयाब्जभवनम् । अथवा पुरुषोत्तमो विष्णुः, अब्जस्य  
चन्द्रस्य भवनमावासभूतो रुद्रः, अब्जं पद्मं भवनं स्थानं यस्य स ब्रह्मा, एतेषां समाहारात्मा यः  
परमशिवस्तद्रूपम् । व्योमवस्त्रीलत्वाद् व्याप्तत्वाद्वा व्योमाभरोमावलिम् । अत एव वाणी च ई  
च लक्ष्मीश्च तासां समाहारो वाणीलक्ष्मि, तस्य जगतश्च जनौ कुशलया गौर्या परमशक्त्या  
समेतम्, ॐकारं भजे जपध्यानार्थविचारादिभिर्निरन्तरं सेवे इत्यर्थः ॥ १ ॥

एवं ध्यात्वा ततो भक्त्या नाम्नामष्टोत्तरं शतम् ॥  
प्रणवस्य जपेद्विप्राः ! शुचिर्भूत्वा समाहितः ॥ २ ॥  
समाहितः अव्यग्रचित्तः ॥ २ ॥



ॐकारस्(1)तारकं(2) सूक्ष्मं(3) प्रणवः(4) सर्वगोचरः(5) ॥

दिव्यम्(6) एकाक्षरं(7) शुभ्रं(8) शुद्धं(9)निर्मलम्(10) अव्ययम्(11) ॥ ३ ॥

उच्चार्यमाणः सर्वं शरीरमूर्ध्वमुच्चामयतीत्योकारः। संसारमहाभयात्तारयतीति तारकम् । सूक्ष्मीभूय परशरीराण्यनुप्रविशतीति सूक्ष्मम् । ब्रह्म ब्राह्मणेभ्यः प्रणामयतीति प्रणवः । सर्व-गोचरः सर्वव्यापी । द्योतनस्वभावं दिव्यम् । एकमेव न क्षरत्यश्नोतीति वा अक्षरम् । शुभ्रं शुभम् । अशुद्धदेहत्वनिरासित्वाच्छुद्धम् । अविद्यादिमलरहितत्वाच्चिर्मलम् । व्ययः अपक्षय-स्तदभावादव्ययम् ॥ ३ ॥

सत्यो(12) निरत्ययो(13) देवो(14) विध्वव्यापी(15) प्रपञ्चगः(16) ॥

विष्णुर्(17) ब्रह्मा(18) शिवो(19) धाता(20) विध्वकर्ता (21) जगद्गुरुः(22) ॥४॥

अबाध्यत्वात्सत्यः । अत्ययो नाशस्तद्रहितत्वाच्चिरत्ययः । दीव्यति अवस्थात्रयेण सर्गा - दिना च क्रीडतीति देवः । विध्वव्यापनशीलत्वात् विध्वव्यापी । स्वाध्यस्तं प्रपञ्चमधिष्ठानसद्रूपे-णानुगच्छतीति प्रपञ्चगः । सर्वे देवा विशन्त्यस्मिन्निति विष्णुः । बृंहयति जगदिति ब्रह्मा । निरतिशयानन्दत्वादनन्तकल्याणगुणनिधित्वाच्च शिवः । जगद्धारयति पोषयतीति चेति धाता । विध्वस्य कर्ता निर्माता । जगतः परमहितोपदेष्टृत्वात् जगद्गुरुः ॥ ४ ॥

स्रष्टा(23) पालयिता(24) गोप्ता(25) वेदकर्ता(26) ऽऽगमाकृतिः(27) ॥

वेदान्तवेद्यो(28)निलयं(29)दैवतं(30)भवनाशकम्(31)॥५०॥

जगतः आदौ स्रष्टा । ततः पालयिता पोषयिता । गोप्ता उपघातकेभ्यो रक्षिता । वेदानां कर्ता कल्पदावाविष्कर्ता । आगमा रहस्यविद्यास्तदाकृतिः । वेदान्तैरुपनिषत्प्रमाणैर्वेद्यः । प्रलये निलीयतेऽस्मिन्जगदिति निलयम् । देवतानां समष्टिदैवतम् । भवनं भवः पुनर्जन्म तस्य नाशकं मूलोच्छेदकम् ॥ ५ ॥

अतःपरं मातृकावर्णक्रमेण यथासम्भवम् अकारादिनामान्याह --

अकारादिक्षकारान्तमातृकावर्णवाचकः(32) ॥

आलोचनतपःसिद्धजगदुत्पत्तिकारणम्(33) ॥ ६ ॥

\*अकारादि\* इति । अकारादिसर्वमातृकावर्णात्मना प्रकृतिप्रत्ययपदवाक्यमहावाक्याद्यात्मना सर्वार्थवाचक इत्यर्थः। \*तपसा चीयते ब्रह्म\*,<sup>23</sup> \*स तपोऽतप्यत\*, \*स तपस्तप्त्वा इदं सर्वमसृजत\*<sup>24</sup> इत्यादिश्रुतिप्रसिद्धं यद् आलोचनात्मकं तपस्तन्मात्रेण सिद्धस्य जगत उत्पत्तेराविर्भावस्य कारणम् ॥ ६ ॥

<sup>23</sup> मुण्डक\* 1. 1. 2.

<sup>24</sup> तैत्तिरीय\* 2. 6. 1.

प्रणवकल्पः

इनपावकवातेन्द्रमृत्युधावनकारणम्(34) ॥

ईश्वरब्रह्मविष्णूनां रजःसत्त्वतमोभिदा(35) ॥ ७ ॥

इनस्य सूर्यस्य पावकस्य वहेर्वातस्य वायोरिन्द्रस्य देवराजस्य मृत्योर्यमस्य च यद्गीत्या नियतकालं धावनं स्वस्वव्यापारे प्रवर्तनं तत्र प्रशासितत्वेन कारणम्

भीषाऽस्माद्वातः पवते भीषोदेति सूर्यः ।

भीषाऽस्मादग्निश्चेन्द्रश्च मृत्युर्द्वावति पञ्चमः<sup>25</sup>॥

इति श्रुतेरित्यर्थः। ईश्वरो रुद्रः ब्रह्मा विष्णुश्चेत्येतेषां यथोचितक्रमेण रजःसत्त्वतमोगुणै-  
रुपाधिभिर्भिद्यत इति भिदा विभिन्ना या मूर्तिस्तद्रूप इत्यर्थः ॥ ७ ॥

उमावाणीविष्णुपत्नीशक्तिरूपेण संस्थितः(36) ॥

ऊरुमस्तककर्णादिनानाङ्गविकलस्तथा (37) ॥ ८ ॥

तेषामेव क्रमाद् उमा पार्वती वाणी सरस्वती विष्णुपत्नी लक्ष्मीरिति प्रसिद्धा याः  
संहारसृष्टिपालनशक्तयस्तद्रूपेणापि संस्थितः । ऊरु मस्तकं कर्णौ चेत्यादिनानाविधैरङ्गै-  
र्व्यवहरन्नपि वस्तुतोऽशरीरत्वात्तद्विकलः अशरीरः अपाणिपादो जवनो गृहीता<sup>26</sup> इत्यादि -  
श्रुतेः ॥ ८ ॥

ऋक्षाप्रभृतिरोगाणामालयानालयाभिधः(38) ॥

ऋषिवृन्दसहस्राणां ज्ञानमोक्षप्रदायकः (39) ॥ ९ ॥

ऋक्षा अर्शो रोगः, तत्प्रभृतीनां रोगाणामालय आश्रयो देहस्तदात्मना भ्रान्त्या प्रतीय-  
मानोऽपि वस्तुतस्तदनालय इत्यभिधा श्रुत्यादिप्रसिद्धिर्यस्य, स पर्यगाच्छुक्रमकायमब्रणम-  
स्नाविरं शुद्धमपापविद्धम्<sup>27</sup> इत्यादिश्रुतेः । सहस्रशब्द आनन्त्यपरः, स्वजपादिनिष्ठानां ऋषि-  
वृन्दसहस्राणामिह देहे ब्रह्मलोके वा ज्ञानस्य क्रमाक्रममोक्षस्य चोपासनापरिपाकतारतम्येन  
प्रदायकः ॥ ९ ॥

रूक्षाविदुरप्रज्ञानसम्पन्नस्यापवर्गदः (40) ॥

लुप्तलुम्पकलौपन्यत्रितयप्रतिपादकः (41) ॥ १० ॥

ऋकारादिनाम्नो लोके अदर्शनात्सादृश्यात् रूकारादि गृह्यते। ये तपोनिर्जितरसनेन्द्रिय-  
त्वाद्वृक्षस्य भैक्षस्य रसं न विदुस्तेषु स्वार्थविज्ञानसम्पन्नस्य सद्योऽपवर्गदः । लृकारादिनाम्नोप्य-

<sup>25</sup> तैत्तिरीय० 2. 8. 1.

<sup>26</sup> घेताघतर० 3. 19.

<sup>27</sup> ईशोपनिषद् 8.

प्रसिद्धेस्तत्सदृशलुकारादिनामनिर्देशः। लुप्तः नष्टः अतीतः लुम्पको लोपकर्ता वर्तमानः, लौप-  
न्यो लोपनार्हः भविष्यत्पदार्थः, एतत्त्रितयप्रतिपादकः सर्वार्थप्रकाशक इति यावत् ॥

अथवा लुप्तो बाध्याऽविद्यादिस्तस्य लुम्पकश्चरमवृत्त्या रूढः परमात्मा, लौपन्यो  
लोपनकरणीभूततश्चरमसाक्षात्कारस्तत्त्रितयस्य प्रतिपादकः प्रापक इत्यर्थः ॥ १० ॥

एलादिवासनायुक्तपानीयोत्थानलालसः(42) ॥

ऐश्वर्याष्टकभूयिष्ठसिद्धापुरुषसेवितः(43) ॥ ११ ॥

एला प्रसिद्धा, आदिपदादुशीरकर्पूरादि, तद्वासनायुक्तस्य पानीयस्योत्थाने सर्वसुकृतिना-  
मुपभोगायोत्पादने लालसा वाञ्छा यस्य सः। ऐश्वर्याष्टकमणिमादिकं प्रसिद्धं, तद्भूयिष्ठैस्तत्प्रचुरै-  
-दैवैः सिद्धैर्योगमन्त्रादिसिद्धैरापुरुषैः ईशत्पुरुषाकारैः किञ्चरादिभिश्च सेवितः ॥ ११ ॥

ॐआदिनिखिलाम्नायमूर्द्धन्याम्नायबोधितः (44) ॥

औन्नत्यगर्वसंनद्धदैतेयकुलघातकः (45) ॥ १२ ॥

ॐकारादिभिर्निखिलानामाम्नायानां मूर्द्धनि भवैर्मूर्द्धन्यैर्महामन्त्रैराम्नायैश्च जपोपासन-  
स्वाध्यायजन्यचित्तशुद्धिद्वारा तात्पर्यवत्प्रमाणतया च तत्त्वतो बोधितः। औन्नत्यमैश्वर्यबला-  
दुत्कर्षस्तत्प्रयुक्तेन गर्वेण युद्धाय सन्नद्धस्य दैतेयकुलस्य विष्णवादिरूपेण घातकः ॥ १२ ॥

अज्ञानतिमिराप्लुष्टजगदाभासदीपकः (46) ॥

अः (47) कंजजहरेर्[री ?]द्रादिसर्वदैवतकारणम् (48) ॥ १३ ॥

अज्ञानलक्षणेन तिमिरेणान्धकारेणाज्ञानेन तिमिरेण च प्लुष्टस्य दग्धप्रायस्य जगतः  
आभासे प्रकाशने बोधने च दीपकः। साक्षादनुस्वारादेर्नाम्नोऽत्यन्ताप्रसिद्धेरीषच्छृतिसाम्येना-  
ज्ञानेत्यादिनामोक्तिः। अः इतिविसर्गात्मकमेव नाम। अथ ककारादीनि नामानि। कञ्जाज्ञातः  
कञ्जो ब्रह्मा, हरिर्विष्णुरिन्द्रादयश्चेति सर्वेषां दैवतानां कारणम् ॥ १३ ॥

कार्यकारणसंघातदेहावासमनोरथः (49) ॥

खादिभूतादिभूतात्मा (50) गम्यागम्यविचक्षणः (51) ॥ १४ ॥

कार्याणां भौतिकानां कारणानां महाभूतानां च संघातरूपा ये व्यष्टिसमष्टिदेहास्तेषु  
स्वसृष्टेषु जीवभावेन प्रविश्य[?] आवासे मनोरथो वाञ्छा यस्य सः। हन्ताहमिमास्ति सो देवता  
अनेन जीवेनात्मनाऽनुप्रविश्य नामरूपे व्याकरवाणि<sup>28</sup> इत्यादिश्रुतेः। खम् आदिर्येषां तेषां

<sup>28</sup> छान्दो 6. 3. 2-3.

प्रणवकल्पः

महाभूतानामादिभूतः कारणत्वेन स्थितः आत्मा । चक्षुरादिगम्ये लौकिकविषये तदगम्ये धर्म-  
ब्रह्मविषये च करतलामलकवदसंदिग्धापरोक्षादिहेतुत्वाद्विचक्षणः ॥ १४ ॥

घर्मरश्मिप्रभाकर्ता ((52)बहिर्मुखपराङ्मुखः(53) ॥

चराचरस्वरूपी (54)च छेतुच्छेद्यादिदूरगः(55) ॥ १५ ॥

घर्मरश्मेः सूर्यस्य प्रभायाः प्रकाशनशक्तेः कर्ता, ” येन सूर्यस्तपति तेजसेद्धः” इत्यादि-  
श्रुतेः। बहिर्मुखेष्वध्यात्मविचारविमुखेषु विषयासक्तजनेषु पराङ्मुखः । चराः जङ्गमाः, अचराः  
स्थावरास्तदात्मत्वात्तत्स्वरूपी । तथात्वे प्रसक्तं दोषं निवारयति \* छेत्र\* इति । आदिपदाद्ग-  
दाह्यं क्लेदयित्क्लेद्यं भेतुभेद्यमित्यादिप्रपञ्चरूपं, तस्य दूरगः, अध्यस्तधर्माणामधिष्ठानास्पर्शि-  
त्वादिति भावः ॥ १४ ॥

जसृसाहस्र (56) जप्यश्च (57) झडितिप्रतिपादितः (58) ॥

सर्वज्ञो (59)ऽभिज्ञविज्ञेय(60) ष्टकवास्य (61)<sup>29</sup> भिसाधितः (62) ॥ १६ ॥

जप्तारः सहस्रमेव साहस्राः असंख्याताः यतयो यस्य, सुलोपश्छान्दसः । मुमुक्षुभिर्जपितुं  
योग्यो जप्यः वाचिकमानसजपार्हः। जप्यमानेन स्वेनैव झटिति अविलम्बेनाऽऽविर्भूतब्रह्मात्म-  
भावेन प्रतिपादितः अनुभावितः । तथाप्रतिपत्त्या सर्वं स्वात्मतया जानातीति सर्वज्ञः। अभिज्ञैर-  
नुभवनिष्ठैरेव विज्ञातुं शक्यो विज्ञेयः। इमानि नामानि त्रकारादिनामालाभात्पूर्ववत् । टङ्कः  
पाषाणदारणः, वाशी काष्ठतक्षणी ताभ्यां द्वैतबन्धं विच्छिद्य मुक्तरूपेण साधितो न, किन्तु  
ज्ञानेनाज्ञानबन्धं विच्छिद्य नित्यसिद्धस्वरूपेणैव परिशेषितः इत्यर्थः ॥ १६ ॥

निष्ठुराकृतिसम्पृक्तो (63) दम्भेतरविशेषितः(64) ॥

ढक्कानिदादसम्पृक्तः(65) प्राणित्राणपरायणः (66) ॥ १७ ॥

ठकारादिनाम्नोऽप्यप्रसिद्धेस्तन्मध्यं नामाह \*निष्ठुर\* इति । दृढतरसंसारबन्धच्छेदे  
निष्ठुराकृत्या निर्दयाकृत्या चरमसाक्षात्कारवृत्त्या संपृक्तः मिश्रितः । यतो दम्भेतरैर् दम्भो  
दर्पोऽभिमानश्च इत्यादिभगवद्दर्शितदिशाऽऽसुरसम्पद्विलक्षणैर् अभयं सत्त्वसंशुद्धिर्ज्ञानयोग-  
व्यवस्थितिर् इत्यादिदेवसम्पद्विर्विशेषितः समर्पितः । ढक्काऽत्र सकार्याविद्याविजययशःपटह-  
स्तबिनादसदृशैः

निष्कलं निष्क्रियं शान्तं निरवद्यं निरञ्जनम् ॥

अमृतस्य परं सेतुं दग्धेन्धनमिवानलम् ॥ (धेत ° 6. 19)

<sup>29</sup> There are many errors in the text-- here, there and everywhere. It is simply disgusting. There are many words  
in the text that are beyond our comprehension.

इत्यादिश्रुतिभिः स्वतात्पर्योद्घाटनाय सम्पृक्तो मिलितः । स्वोपासकादिप्राणिनां त्राणे परायणस्-  
तत्परः ॥ १७ ॥

तरुणारुणसन्दीप्तजटामण्डलमण्डितः(67) ॥

स्थाणुः(68) कूटस्थलक्ष्मा(69) च दानादान(70)विचक्षणः(71) ॥ १८ ॥

शिवरूपत्वात्तरुणारुणेन प्रतप्तकनकवत्सन्दीप्तेन जटामण्डलेन मण्डितः । सर्वसंसार-  
शाखास्कन्धच्छेदपरिशिष्टपुरुषाकृतित्वात्स्थाणुः । कूटमिव निर्विकारं स्थितस्वरूपमेव लक्ष्म-  
यस्य । सृष्टिस्थितिकालयोः सर्ववस्तुषु तत्तदर्थक्रियाशक्तीनां दाने, प्रलयकाले उपसंहारेण  
पुनरादाने च विचक्षणः ॥ १८ ॥

धनाधिपसमाराध्यो(72) नक्षत्रोडुपमंडनः(73) ॥

पूज्यपूजक(74) च फलरूपी फलात्मनाम्(75) ॥ १९ ॥

धनाधिपेन कुबेरेण समाराध्यः । निशाकररूपेण नक्षत्रोडुपमण्डनः । पूज्यः पूजन-  
नार्हः । पूजकः पूजाकर्ता पूजा पूजनक्रिया तत्तद्रूप इत्यर्थः ॥ एवं काम्यकर्मानुष्ठानेन स्वर्गादि-  
फलासक्त्या फलात्मनां फलरूपी ॥ १९ ॥

विम्बिनीशतसम्पूज्यो(76) भयाभयसुकोविदः(77) ॥

मर्यादास्थापनाध्यक्षो(78) यायजूकाभिवाञ्छितः(79) ॥ २० ॥

ध्येयाकारप्रतिविम्बवत्पश्चिमवृत्तवृत्तयो विम्बिन्यस्तासां शतैर्ध्यानयज्ञैः संपूज्यः । बाह्ये  
द्वैताभिनिवेशस्तन्मूलमज्ञानं भयहेतुत्वाद्भयं, ब्रह्मात्मैक्यप्रतिष्ठा ह्यभयहेतुत्वादभयं, तयोः  
पादशो विभागेन स्फुटम्प्रतिपादकत्वाद्भयाभयसुकोविदः । 'भीषास्माद्वातः पवते',<sup>30</sup> 'तत्त्वेव  
भयं विदुषोऽमन्वानस्य'<sup>31</sup> इत्यादि श्रुतेः । अत एव जगन्मर्यादास्थापने अध्यक्षः स्वामी ।  
यज्ञादि- साधनत्वात्तत्फलदत्वाच्च यायजूकैरभिवाञ्छितः ॥ २० ॥

रम्भावनविहारी च(80) लावण्यकमनीयदः(81) ॥

वन्दारुवन्दनीयश्च(82) शङ्करो(83) लोकवासिनाम् ॥ २१ ॥

यज्ञादिफलभोक्तृत्वरूपेण रम्भाद्यप्सरसां सम्बन्धिनि नन्दनादिवने विहारी । स्वर्गिणां  
लावण्यकमनीयं चन्द्रकलामयं शरीरं ददातीति लावण्यकमनीयदः । अत एव वन्दारुभिर्नति-  
स्तुतिपरैर्भक्तैर्वन्दनीयः नम्यः स्तुत्यश्च । स्वर्गादिलोकवासिनां तद्विषयभोगवृत्तितारतम्या-

<sup>30</sup> तैत्तिरीय० 2. 8. 1.

<sup>31</sup> तैत्तिरीय० 2. 7. 1.

प्रणवकल्पः

नुसारेण मानुषानन्दादिहिरण्यगर्भानन्दान्तं शं सुखं करोतीति शङ्करः, 'एतस्यैवानन्दस्यान्यानि भूतानि मात्रामुपजीवन्ति'<sup>32</sup> इति श्रुतेः ॥ २१ ॥

षडाननजनौ हेतुः(84) सङ्कल्पितपदार्थदः(85) ॥

सर्वात्मा(86) सर्वसम्पदः(87) सर्वसाक्षी च(88) सर्वदः(89) ॥ २२ ॥

शङ्करत्वादेव षडाननस्य स्कन्दस्य जनौ जन्मनि हेतुः । भक्तसङ्कल्पितधर्मार्थकाममोक्ष-  
पदार्थदः । ज्ञानिनां सर्वात्मा । सम्पदर्थिनां सर्वसम्पद सर्व साक्षात्पश्यतीति सर्वसाक्षी । सर्व  
ददाति द्यतीति वा सर्वदः ॥ २२ ॥

सर्वकर्त्ता(90) सर्वभोक्ता(91) सर्वेश्वर(92) नियामकः॥

सर्वभूतहृदावासः(93) सर्ववस्तुस्वरूपकः(94) ॥ २३ ॥

सर्वस्य कर्त्ता । सर्वस्य भोज्यस्य भोक्ता । सर्वेषां भूतानां प्राणिनामात्मत्वात्सर्वभूत-  
हृदावासः । सर्वनामरूपकल्पनास्पदत्वात्सर्ववस्तुस्वरूपकः ॥ २३ ॥

हव्यकव्यादिभोक्ता(95) च कृपालुजनशेखरः(96) ॥

क्षितिनीराग्नपवनखसोमरविपुंकृतिः(97-104) ॥ २४ ॥

दैवे यज्ञे हव्यानां पित्रे कव्यानाम् आदिपदान्मानुषे हन्तकारात्तानां च भोक्ता । लृकारा-  
दिनामदौर्लभ्यात्तदुपान्त्यं नामाह \*कृपालुजनशेखर\* इति । कृपालूनां जनानां शेखरः शिरो-  
भूषणवच्छिरसा मान्यः परमकृपालुरित्यर्थः । क्षित्याद्यष्टमूर्तिरूपत्वात्क्षित्याकृतिरित्याद्यष्टौ  
नामानि समस्य निर्दिष्टानि । कृतिशब्दः आकृतिपरः प्रत्येकं सम्बध्यते ॥ २४ ॥

शब्दब्रह्म(105) परब्रह्म(106) कार्यब्रह्म(107) च ब्रह्म(108) च ॥

सूत उवाच--

इतीदं प्रणवस्यास्य नाम्नामष्टोत्तरं शतम् ॥

सर्वदैवतपूजायै निमित्तं वेदसंमतम् ॥ २५ ॥

नामाख्यातोपसर्गनिपात-प्रकृतिप्रत्ययादिघटित-मूर्तिवेदव्याहृति-सारत्वाच्छब्दब्रह्म ।  
विराट्हिरण्यगर्भाद्यात्मकापरब्रह्मापेक्षया कारणत्वेन परत्वात्परब्रह्म मकारार्थः । तत्सर्व-  
सूक्ष्मस्थूलसृष्ट्युपहितं कार्यब्रह्मेति अकारौकारार्थः । एतावेव तत्त्वंपदार्थौ । तयोः कार्यकारणो-  
पाधिपरित्यागेन शोधने अखण्डैकरसं समस्तप्रणवलक्ष्यमर्द्धमात्रालक्ष्यं वा ब्रह्म । स एव  
प्रणवार्थो महावाक्यार्थश्च तद्रूप इत्यर्थः ।

<sup>32</sup> बृह° 4. 3. 32.

अत्र आदौ एकत्रिंशन्नामानि, अन्ते एकादशनामानि मातृकाक्षरक्रमं विनैव निर्दिष्टानि ।  
मध्ये षड्षष्टिनामानि यथासम्भवं मातृकाक्षरक्रमेण निर्दिष्टानि । इतिशब्दः समाप्तौ । वेदानां  
सारत्वेन सम्मतम् ॥ २५ ॥

चिद्विलासविलासाय ॐकाराय नमो नमः ॥

यः पठेत्सततं जन्तुर्मुच्यते सर्वपातकैः ॥

यतिभिः पठनीयं च नियमेन त्रिकालतः ॥ २६ ॥

यो जन्तुरधिकारी सततं नित्यं पठेत् सः । तत्र यतीनां नित्यः, अन्येषां काम्यः तत्पाठ  
इति दर्शयति \* यतिभिः\* इत्यादिना ॥ २६ ॥

सर्ववेदफलं प्रैति ब्रह्मचारी पठेद्यदि ॥

वनस्थस्तापसीं सिद्धिं गृहस्थः कर्मणां फलम् ॥ २७ ॥

सर्ववेदफलमेकैकशाखाध्ययनफलम् । एवं वनस्थ एकैकतपसापि सर्वतपःसम्बन्धिनीं  
सिद्धिम् । एवं गृहस्थोऽपि सर्वत्र निर्विघ्नतया तत्फलसिद्धिमिति वा ॥ २७ ॥

नित्यं निर्दुःखमानन्दं सन्यासी लभते तदा ।

यस्मिन्देवं यस्य भक्तिस्तेन नामभिरेतकैः ॥ २८ ॥

एतकैः--एतैः, सर्वनामत्वात्प्रशंसायामकच् ॥ २८ ॥

चतुर्थीनमः ॐकारपूर्वैर्देवः स पूज्यताम् ॥

नामान्येतानि पार्वत्यै इत्येवं शंभुरब्रवीत् ॥ २९ ॥

\*चतुर्थीनमः ॐकारपूर्वैर्\* इतिचतुर्थ्यन्तैर्नमः ॐकारपूर्वैरित्यर्थः । चतुर्थीनमोऽन्तैरों-  
कार पूर्वैरिति वा शाकपार्थिवादित्वकल्पनया मध्यमपदलोपी समासः । उपसंहरति \*नामान्ये-  
तानि\* इति ॥ २९ ॥

इति प्रणवाष्टोत्तरशतनाम समाप्तम् ।

सूत उवाच --

अथर्वरहस्यप्रणवषोडशनामानि वक्तुं प्रतिजानीते--

प्रणवकल्पः

अथातः संप्रवक्ष्यामि रहस्यं देवदुर्लभम् ॥

साङ्गोपाङ्गागमानां च पठने तुल्यदं फलम् ॥ १ ॥

\*अथात\* इति । साङ्गोपाङ्गानामागमानां वेदानामङ्गानि शिक्षादीनि षट्, उपाङ्गानि पुराणादीनि चत्वारि, वेदाश्चत्वारोऽङ्गिन इति चतुर्दशविद्यास्थानानां पठने यत् फलं तत्तुल्य-फलमिति वक्तव्ये तुल्यदं फलमिति छान्दसम् ॥ १ ॥

ॐकारः(1) प्रणवो(2)ऽनन्तः(3) सर्वव्यापी(4) च तारकम् (5) ॥

शुक्लं(6) सूक्ष्मं(7) वैद्युतं (8)च परं ब्रह्म(9) तथैव च ॥ २ ॥

ॐकार इत्यादीनि पञ्चदशनामान्यथ कस्मादुच्यन्ते ? ॐकारो यस्मादुच्चार्यमाण एव सर्वं शरीरमूर्ध्वमुष्णामयतीत्यादिना अथर्वशिरसि श्रुत्यैव व्याख्यातानि तत एवावगन्तव्यानि ॥ २ ॥

एकश्च(10) एकरुद्रश्च(11) ईशानो(12) भगवां(13)स्तथा ॥

महेधरो(14) महादेवः(15) प्रत्यगात्मा(16) तथैव च ॥ ३ ॥

प्रत्यगात्मेति नाम तु तापनीयादौ सर्वान्तरसाक्षिचैतन्यं परम् ॥ ३ ॥

षोडशैतानि नामानि प्रणवब्रह्मणो द्विजाः ! ॥

मुमुक्षोर्मोक्षदानाय जगादाथर्वणी श्रुतिः ॥ ४ ॥

आथर्वणी अथर्वशिरस्तापनीयादिरूपा श्रुतिः ॥ ४ ॥

यः पठेत्त्रिषु कालेषु ज्ञात्वा माहात्म्यमेषु सः ॥

अपवर्गं शुभं प्रैति जन्तुस्तेनाभिवीक्षितः ॥ ५ ॥

माहात्म्यमथर्वशिरआद्युक्तं ज्ञात्वा यः पठेत्सः जन्तुः जन्तुप्रायः अल्पज्ञानतपस्कोऽपि तेन प्रणवात्मना महेधरेण अभिवीक्षितः सन् अपवर्गफलोपहितं शुभं तत्त्वज्ञानम् प्रैति ॥ ५ ॥

इति प्रणवषोडशनाम समाप्तम् ॥

ईदृशं नामादिरहस्यगर्भं कल्पमेव पठनादिना परिशीलनीयं परमपुरुषार्थिभिरिति प्रोचयन्नुपसंहरति--

पठन्तु श्रुण्वन्तु च वाचयन्तु लिखन्तु गायन्तु च बोधयन्तु ।

ओंकारकल्पं यतिवृन्दसेव्यं सूताक्तमीशोक्तमनिन्दितं च ॥ ६ ॥



इति श्री स्कन्दपुराणे वैष्णवसंहितायां मन्त्रप्रस्तावे प्रणवकल्पे द्वितीयोऽध्यायः ॥ २ ॥

\*पठन्तु\* इति अन्ते सूतोक्तं आदौ ईशोक्तमिति शुद्धसांप्रदायिकत्वं दर्शितम् । अनिन्दितमिति प्रमाणान्तराविरुद्धत्वं दर्शितम् ॥ ६ ॥

इति श्रीप्रणवकल्पप्रकाशे द्वितीयोऽध्यायः ॥ २ ॥

तृतीयोऽध्यायः

प्रणवः परमं ब्रह्म प्रणवः परमः शिवः ॥

प्रणवः परमो विष्णुः प्रणवः सर्वदेवताः ॥ १ ॥

प्रणवः परमं ब्रह्मेति प्राग्व्याख्यातम् ॥ १ ॥

इदानीं प्रणवोपासकानां जपादिविघ्नकारिभ्यो रक्षःपिशाचादिभ्यो बाधा मा भूद् इति सर्वविघ्ननिवारकं सर्वतो रक्षाकरं प्रणवपञ्जरं वक्तव्यं सूतः प्रतिजानीते--

सूत उवाच--

अथातः संप्रवक्ष्यामि पञ्जरं वज्रपञ्जरम् ॥

प्रणवब्रह्मणो विप्राः ! पापघ्नं शम्भुरब्रवीत् ॥ २ ॥

\*अथात\*इति । वज्रपञ्जरं वज्रमयं पञ्जरमिवाभेद्यम् । यद्यपि प्रथमपञ्जरपदस्य क्रतुनाम-  
श्येनादिपदवत्सादृश्यगर्भगौण्यैव प्रवृत्तेः पुनः पञ्जरपदं पुनरुक्तमिव, तथापि 'उदपेषं पिनष्टि'  
इत्यत्र पिषेरिवापौनरुक्त्यं बोध्यम् ॥ २ ॥

ॐकारः पातु तिष्ठन्तुं शयानं प्रणवोऽवतु ॥

गायन्तं पात्वनन्तो मां भुञ्जानं परमेस्वरः ॥ ३ ॥

अत्र द्वितीयान्तानि मामित्यनेन संबध्यन्ते, प्रथमान्तानि प्रणव इत्यनेन । तिष्ठन्तम् --  
उपविष्टम् । शयानं निद्रोचिताङ्गविन्यासम्, भुञ्जानमभ्यवहरन्तम् ॥ ३ ॥

सर्वव्यापी सर्वदिक्षु सर्वाण्यङ्गानि सर्वगः ॥

सम्यक्कर्मसु मां देवः सर्वशास्त्रेषु मायिकः ॥ ४ ॥

सम्यक्कर्मसु शास्त्रविहितकर्मोपासनेषु देवस्तत्तत्कर्मोपासनाराध्यदेवतास्वरूपः, शास्त्रेषु  
ज्ञानोपायेषु प्रमाणेषु मायिको मायाधिष्ठाता, मायाशब्दान्मत्वर्थीयेऽण् । मायानिवृत्तिलक्षणस्य  
शास्त्रफलस्य तदधीनत्वादिति भावः ॥ ४ ॥

प्रणवकल्पः

निद्राणं पातु मां भद्रः करोतु शुभमव्ययम् ॥  
पादादिमस्तकान्तानि रक्षत्वङ्गानि रक्षकः ॥ ५ ॥  
भद्रो मङ्गलरूपः, स एव प्रमादप्रसक्तदिवासन्ध्यादिकं निद्राप्रसक्तं शुभकर्मणो व्ययं  
निवार्य तदव्ययं करोत्वित्यर्थः । रक्षकस्तत्तदङ्गाधिष्ठातृदेवतारूपेण तत्तदङ्गरक्षकः ॥ ५ ॥

विनाशयेदहङ्कारं बुद्धिमात्मनि चोदयेत् ॥  
करोतु निर्मलं चित्तं निर्ममत्वादिचिन्तितः ॥ ६ ॥  
अहङ्काराद्युपहितचिद्रूपेण तत्तदधिष्ठातृदेवतात्मना वा चिन्तितः ॥ ६ ॥

दौर्जन्यं वर्जयेदूरं मयि सर्वबलं बलः ॥  
सुखीकरोतु मामात्मा पैशाच्यादिभयं हरेत् ॥ ७ ॥  
दौर्जन्यं दुष्टबीजयोनि कालदेशादिजन्मयुक्तं दुर्बुद्धिदोषं वर्जयेदिति, चुरादिण्यन्ताद्धेतुम-  
ण्णिचि प्रार्थनायां लिङ् । पैशाच्यादिभयं दुष्कर्मवशाद्भावि, पैशाच्यादिप्रयुक्तं साम्प्रतिक-  
पिशाचादिचेष्टाप्रयुक्तं च भयम् ॥ ७ ॥

सम्पन्नः सम्पदो दद्याद्विपदो विनिवर्तयेत् ॥  
मूलाधारादिषट्चक्रं पातु षट्चक्रगोचरः ॥ ८ ॥  
अणिमाद्यैर्धर्मसम्पन्नः सम्पदः ऐहिकीः पुत्रधनादिसम्पदः, आमुष्मिकीरणमादि-  
सम्पदश्च । विपदोऽप्यैहिकीरामुष्मिकीश्च । गणपत्यादिदेवतारूपेण मूलाधारादिषट्चक्र-  
गोचरः, योगबलोत्थापितकुण्डलिनीरूपेण क्रमान्मूलाधारादिषट्चक्रगोचरः सन् इति वा  
॥ ८ ॥

भवाब्धिपोतान्मां तत्र पतन्तमभिरक्षतु ॥  
यमभीतिकरस्तस्मादव्यान्मामतिघोरतः ॥ ९ ॥  
यमस्यापि भीतिकरो भीषयिता ।  
भीषास्मादग्निश्चेन्द्रश्च मृत्युर्धावति पञ्चमः<sup>33</sup> इति श्रुतेः । अतिघोरतस्तस्माद्यमात् ॥ ९ ॥  
॥

पुनर्जन्म निराकुर्यादानन्दं स प्रयच्छतु ॥  
पापकर्मसु मां शुभो विमुखं विदधातु च ॥ १० ॥

<sup>33</sup> तैत्तिरीय • 2. 8. 1.

शुभ्रः शुक्लः । मां विमुखं पराङ्मुखम् ॥ १० ॥

सन्धिभ्यो मां सन्धिकर्ता पायान्मर्मसु मर्मगः ॥  
निर्ममत्वं सदा दद्यात् प्रणवः सर्वगोचरः ॥ ११ ॥  
सन्धिभ्यः सन्धिप्रभवेभ्यो रोगेभ्यः । सर्वदेहावयवसन्धीनां निर्माणकर्ता । सर्वगोचरः  
सर्वममताविषयावभासचैतन्यरूपः ॥ ११ ॥

राज्ञो भयात् मन्त्रराजोऽराजभीत्या अराजकः ॥  
पादाक्रान्तानरीन्कुर्याच्छत्रुसङ्घभयङ्करः ॥ १२ ॥  
अराजभीत्या इति पदच्छेदः । अराजकप्रयुक्ताद्भयादित्यर्थः । न विद्यते नियन्ता यस्य स  
अराजकः ॥ १२ ॥

सर्वं वश्यं करोत्वार्यः सर्वदा मयि तिष्ठतु ॥

सूत उवाच --

इतीदं पञ्जरं दिव्यं प्रणवब्रह्मणो द्विजाः ! ॥ १३ ॥  
आर्यः पूज्यः । मयि रक्षकत्वेन सर्वदा सर्वाङ्गेषु पञ्जरीभूतस्तिष्ठतु ॥ १३ ॥

यः पठेत् सततं जन्तुर् महापातकनाशनम् ॥  
काव्यानां नाटकानां च दर्शनानां च सर्वशः ॥ १४ ॥  
महापातकनाशनमितीदं पञ्जरं जन्तुरधिकारिरी १ जन्मवान्यो भवेत्स महामतिः  
सन्काव्यादिवेदपर्यन्तानां सर्वस्य च ग्रन्थजालस्य अर्थं वेदेति व्यवहितेन सम्बन्धः । दर्शनानां  
न्यायवैशेषिकसांख्ययोगमीमांसाद्वयलक्षणानां षड्दर्शनानाम् ॥ १४ ॥

अलङ्कारमतानां च पुराणानां च सर्वशः ॥  
वेदान्तानां च वेदानां गुरुशिक्षां विना स्वतः ॥ १५ ॥  
अलङ्काराणां प्रसिद्धानां, मतानां बाह्यषण्मतानाम्, चकारादश्चगगजरत्नादिपरीक्षा-  
शास्त्राणाम्, पुराणानां चकारात्स्मृतीनाम्, वेदान्तानामुपनिषदां, चकाराद्वाचासूत्रभाष्यादी-  
नाम्, वेदानां कर्मापासनाकाण्डानाम् ॥ १५ ॥

ग्रन्थजालस्य सर्वस्य स वेदार्थं महामतिः ॥

प्रणवकल्पः

ज्ञात्वा ग्रन्थार्थमेतेषां व्याख्याय छात्रकान्प्रति ॥ १६ ॥  
ग्रन्थजालस्य सर्वस्येति शिक्षाद्यज्ञानामायुर्वेदधनुर्वेदगान्धर्वार्थशास्त्राणां निधिमन्त्र-  
शिल्पादिविद्यानां च संग्रहार्थम् । एतेषां सर्ववाङ्मयानां ग्रन्थार्थं ज्ञात्वा छात्रकान् शिष्यान्प्रति  
व्याख्याय ॥ १६ ॥

अन्ते वेदान्तसिद्धान्तब्रह्म प्राप्नोत्यनुत्तममम् ॥  
ॐकारपञ्जरं गौर्यै इत्येवं शम्भुरब्रवीत् ॥ १७ ॥

इति प्रणवपञ्जरं सम्पूर्णम् ॥  
अन्ते प्रारब्धभोगावसाने ॥ १७ ॥

इति प्रणवपञ्जरव्याख्या सम्पूर्णा ॥

सूत उवाच--

अथातः संप्रवक्ष्यामि प्रणवब्रह्मणो द्विजाः ॥  
मालामन्त्रं पुरा शम्भुर्यथा प्रोवाच पार्वतीम् ॥ १ ॥  
मालामन्त्रं नाममालान्वितं मन्त्रम् ॥ १ ॥

ॐ नमो भगवते ॐकाराय निखिलवेदविदिताय वेदस्वरूपिणे अखिलवाग्रूपिणे  
वागभिन्नप्रपञ्चरूपाय परब्रह्मणे करुणाकरविग्रहाय शब्दब्रह्मणे प्रतीचे पराचे संसार-  
पारावारतारकाय सकलकर्त्रे सकलभोक्त्रे सुरासुरस्वरूपाय चराचरक्लेवराया  
ऽत्यन्तपुरुषार्थाय समस्तमुनिप्राप्याय प्रणवाय सर्वभूतहृदयाय अरूपिणे अदेहायाऽ  
द्वैतात्मने!

भगवते षड्गुणैश्चर्ययुक्ताय, ॐकारायेति विशेष्यम् । अन्यानि चतुर्थ्यन्तपदानि विशेष-  
णानि । निखिलानां वेदानां सारत्वेन कारणत्वेन वेद्यत्वेन उपास्यत्वेन च विदिताय । अत एव  
वेदस्वरूपिणे । परात्मकस्य प्रणवस्येव प्राणसङ्गान्नाभ्युरःकण्ठादिदेशेषु पश्यन्तीमध्यमावैखरी-  
भावेनाखिलवाग्रूपिणे 'सर्वं हीदं नामतिः[?]' इत्यादिश्रुतेः । घटोऽयं पटोऽयमिति नामतादा-  
त्म्यानुभवाच्च नामाभिन्नः प्रपञ्चस्तद्रूपाय । एतद्वै सत्यकाम परं चापरं च ब्रह्म यदोकारः,<sup>34</sup>  
यच्चान्यत्त्रिकालातीतं तदप्योकार एव<sup>35</sup> इत्यादिश्रुतेः परब्रह्मणे ।

<sup>34</sup> प्रश्नोपनिषद् 5. 2.

<sup>35</sup> माण्डूक्य 1. 1.

गुरुदेवतादिरूपेणानुग्राहक- त्वात्करुणाकरविग्रहाय । सर्वशब्दात्मना बृहणाच्छब्दब्रह्मणे । प्रत्यग्दृशां प्रतीचे । पराग्दृशां पराचे । संसारलक्षणस्य पारावारस्य तारकाय । सकलस्य जगतः कर्त्रे निर्मात्रे । तथा सकलस्य भोक्त्रे उपभोक्त्रे । तत्र सदसत्कर्म कर्तुं च क्रमात्सुरासुरस्वरूपाय । अत एव सद- सन्मिश्रकर्मजनितचराचरकलेवराय । अत्यन्तं पुरुषैरर्थ्यते इत्यत्यन्तपुरुषार्थः परमपुरुषार्थः तस्मै ज्ञानफलाय । समस्तैर्मननशीला मुनयस्तैः प्राप्याय । स्वोपास्तिजपयज्ञपराणां ब्रह्म प्रणामयति बहीकरोतीति प्रणवस्तस्मै । सर्वभूतानामात्मत्वाद्ब्रह्मस्यत्वाच्च हृदयाय । अरूपिणे इति चक्षुराद्यविषययोक्तिः । अदेहायेति स्थूलसूक्ष्मकारणदेहप्रतिषेधः । अत एवाद्वैतात्मने एतदन्तानां ॐ नमो भगवते ॐ कारायेत्यत्रान्वयः ।

भो भो नित्यशुद्धमुक्तस्वरूप ! भेदबुद्धिप्रदायिनीं ग्रहणाग्रहणरूपिणीं सकार्यां सविलासिनीं महामायां विनाशय विनाशय । कामक्रोधलोभादिशत्रून् मारय मारय । शमदमादीन् सचिवान् संयोजय संयोजय । सुधर्मिणीं महाजायां मोक्षलक्ष्मीं विवाहय विवाहय । अपवर्गसाम्राज्ये मामभिषेचयाभिषेचय । स्वरूपं प्रकटय प्रकटय । जरा-मरणादिपिशाचानुच्चाटयोच्चाटय । शब्दादिवृश्चिकभयं निवारय निवारय । मातृयोनियन्त्रपीडनं निवर्तय निवर्तय ।

इत ऊर्ध्वं सम्बुद्धचन्तानां पदानां विषये तत्तत्क्रियास्वन्वयः । भो भो इति आदरेण सम्बोधनाद् द्विर्वचनम् । नित्यं शुद्धं बुद्धं मुक्तं स्वरूपं यस्येति बहुव्रीहिः । नित्येत्यादि प्रत्येक-सम्बोधनानि वा । 'नाहं ब्रह्म' इति स्वात्मनि भेदबुद्धिप्रदायिनीम् । ग्रहणमन्यथा ग्रहणं देहादा-वात्मबुद्धिः । अग्रहणं ब्रह्मस्वभावास्फूर्तिस्तदुभयरूपिणीम् । सकार्यां वियदादिकार्यसहिताम् । जाग्रदादिविलासैः सविलासिनीम् । सर्वाविद्यासमष्टिरूपत्वान्महतीं मायाम् । स्वार्थतत्त्वसाक्षा-त्कारजननेन विनाशय । भृशार्थं द्विर्वचनम् । तदर्थं प्रथमं कामादीन् शत्रून् मारय । शमादीन् सचिवान् सहायान् संयोजय । शमदमोपरतितितिक्षाश्रद्धासमाधानानि शमादयः । अनपायि-त्वात्सुधर्मिणीम् । महान् त्रिविधपरिच्छेदशून्यो जायते अस्यां स्वयमिति महाजाया तथा-विधाम् । मोक्षलक्ष्मीं विवाहय । अपवर्गश्चरमप्रमाणफला निरतिशयानन्दावाप्तिस्तद्रूपे साम्राज्ये मामभिषेचय । स्वस्य पारमार्थिकं रूपं प्रकटय । जरामरणान्ताः षडूर्मयो जरामरणादयः पिशाचाः । शब्दादयः पञ्च श्रोत्रादीनां विषयास्त एव वृश्चिकास्तेभ्यो भयम् । मातृयोनियन्त्र-पीडनं जरायुजेषु प्रसिद्धं जन्मपीडामात्रोपलक्षणम् ।

महाभावैकगम्य । निरुपद्रव । निरतिशयैर्ध्वज्य । बहुभयसंरक्षक । सान्तं सलक्षणं साङ्गोपाङ्गं सोपनिषत्कं सरहस्यं वेदं बोधय बोधय । मूर्तित्रय । मूर्तिरहित । शक्तित्रय ।

प्रणवकल्पः

शक्तिरहित । आशापाशं छिन्धि छिन्धि । त्रिलोचनस्यापि व्यामोहैकनिदानं भगवन्तं  
मकरध्वजं भिन्धि भिन्धि । चतुर्दशभुवनात्मक । निःसीमदर्शनदरीदृश्यमान । चतुष्पष्टि-  
कलापराङ्मुख । निखिलमन्त्रयन्त्रप्रवर्तक । मातृकावर्णप्रवर्तक । मातृकावर्णस्वरूप ।  
कलिमलप्रध्वंसिन् । कालभयपरावर्त । विषयविपिने पतन्तं मार्गादर्शिनं मार्गमाणं  
त्रातारमाक्रोशन्तं क्षुत्तृष्णाव्याघ्रादिभिः पेपीयमानमार्त्तं मुमुक्षुं मामुद्धरोद्धर, आत्मन् ।  
प्रत्यक्शब्दवाच्य । निरुपमवैभव । नित्योत्सव । अतीतद्वन्द्वदुःख । मूढजनदुःख ।  
भक्तजनकल्पद्रुम । उपनिषदेकवेद्य । समस्तवेदबन्दिस्तुत्य । ब्रह्मादिसमाराध्य ।  
स्वात्मानं मां प्रापय प्रापय स्वाहा ॥

महान्भावनं भावश्चित्तैकाग्र्यं निर्विकल्पसमाधिपर्यन्तं, तदेकगम्य निरुपद्रव । हैरण्य-  
गर्भान्तानामैध्वर्याणां सोपद्रवताप्रसिद्धेः । निरतिशयैध्वर्य । बहुभ्यो भयेभ्यः संरक्षक । सान्तं  
वेदान्तसहितम् । सलक्षणमूहादिलक्षणग्रन्थसहितम् । अङ्गैः शिक्षादिषडङ्गैरुपाङ्गैः पुराणन्याय-  
मीमांसाधर्मशास्त्रलक्षणैरष्टभिर्विद्यास्थानैः सहितम् । उपनिषदो गुह्यविद्या तत्सहितम् । स-  
रहस्यमित्यादिना मन्त्ररहस्यसहितम् । वेदं मां बोधय बोधय । हे ब्रह्मविष्णुमहेश्वराख्यमूर्ति -  
त्रय । परमार्थतो मूर्तित्रयरहित । ज्ञानेच्छाक्रियाख्यशक्तित्रय । परमार्थतस्तु तद्रहित । आशा-  
पाशं छिन्धि छिन्धि । त्रिलोचनस्य कृशानुरेतसः सर्वज्ञस्य रुद्रस्यापि व्यामोहे किमुतान्येषाम्  
एकनिदानम् । भगवन्तं जगज्ज्यैष्ठ्योद्धतं मकरध्वजं कामं भिन्धि भिन्धि । हे चतुर्दश-  
भुवनात्मक । अत एव निरतिशयसार्वज्ञ्यलक्षणेन निःसीमदर्शनेन अपरिच्छिन्नसर्ववस्तु-  
तत्त्वसाक्षात्कारेण दरीदृश्यमान स्फुटं सर्वतः सर्वं पश्यन् । दृश्येणन्ताच् छानचि अभ्यासस्य  
रीगृदुपधस्य चेति रीगागमः । नित्यसिद्धे सार्वज्ञ्ये चक्षुर्लिङ्गशब्दादिप्रमाणापेक्षाभावात् चतुः-  
षष्टिकलाश्रतुषष्टिविद्यास्तत्पराङ्मुख । अष्टादश विद्यास्थानानि चतुर्दशोपविद्याः द्वात्रिंशत् -  
शिल्पविद्याश्चेति चतुःषष्टिकलास्तदथप्रथायां [?] तन्त्रिरेपेक्षेति यावत् । निखिलमन्त्राणां  
यन्त्राणां तत्प्रतिपादकतन्त्राणां च प्रवर्तक । मातृकावर्णानां वैखरीप्रभवत्वात्परापश्यन्ती -  
मध्यमावैखरीति क्रमेण तत्प्रवर्तक । कारणस्यैव कार्यात्मनावस्थानान्मातृकावर्णस्वरूप ।  
स्वोपासकानां कलिमलप्रध्वंसिन् । कालाद्भयं कालभयं तत्परावर्तयतीति कालभयपरावर्त ।  
कर्मण्यण् । चोरापनीतबद्धाक्षगांधारपुरुषवद्विषयलक्षणे विपिने गिरिप्रपातारण्ये पुनः पुनरधो-  
ऽधः पतितम्, मोक्षमार्गादर्शिनम्, अत एव मार्गप्रदर्शकं त्रातारं मार्गमाणमन्विष्यन्तं, तमेवा-  
क्रोशन्तं,<sup>36</sup> क्षुत्तृष्णालक्षणैर्व्याघ्रवृश्चिकदंशकीटादिभिः रक्तशोषणात्पेपीयमानम्, आर्त्तमत्यन्त-  
भीतं, ग्रहातिग्रहादिसंसारबन्धान्मुमुक्षुं मां संसारारण्यगर्तादुद्धरोद्धर । हे आत्मन्, भूतात्मा  
चेदिन्दियात्मा चेत्यादाविवामुख्यात्मतां वारयति \*प्रत्यक्शब्दवाच्य\* इति । \*कश्चिद्धीरः

<sup>36</sup> cf. छान्दो • 6. 14.1-2

प्रत्यागात्मानमैक्षदावृत्तचक्षुरमृतत्वमिच्छन्<sup>37</sup> इति श्रुत्युक्तप्रत्यक्सब्दवाच्येत्यर्थः । तर्हि किं तत्राह परिमितविभवो जीवः, नेत्याह \*निरुपमवैभव\* इति । तदुपपत्तये \*नित्योत्सव अतीत-द्वन्द्वदुःख\* इति । यद्येवंविध आत्मा कुतस्तर्हि जनानां दुःखं तत्राह \*मूढजनदुःखप्रद\* इति । तत्त्वेव भयं विदुषोऽमन्वानस्य<sup>38</sup> इति श्रुतेः । मन्वानस्य तर्हि किं तत्राह \*भक्तजनकल्पद्रुम\* इति । आर्तजिज्ञास्वर्थार्थिज्ञानिलक्षणानां<sup>39</sup> चतुर्विधभक्तजनानां कल्पद्रुमवत्तदभिलषितफल- पूरक इत्यर्थः । तत्र द्वितीयस्य तज्ज्ञानोपायप्रमाणमाह \*उपनिषदेकवेद्य\* इति । सर्वे वेदा यत्पदमामनन्ति<sup>40</sup> इति श्रुतेः । सर्वश्रुतीनामपि तत्रैव परमतात्पर्यपर्यवसानमित्याशयेनाह \*समस्तवेदवन्दिस्तुत्य\* इति । सर्वदेवाराध्यत्वेन सर्वोत्कर्षोऽपि तस्यैवेत्याह \*ब्रह्मादिसमा- राध्य\* इति । अतः स्वात्मतया तल्लाभमेव प्रार्थयन् यथोदकं शुद्धे शुद्धमासिक्तं तादृगेव भवत्येवं मुनेर्विजानत आत्मा भवति गौतम<sup>41</sup> इति श्रुतिदर्शितदिशा स्वात्मानं तत्र जुहोति ब्रह्मादिसमाराध्य स्वात्मानं मां प्रापय स्वाहा इति ॥

उक्तमुपसंहरंस्तत्फलमाह --

सूत उवाच--

ॐकारमालिकामन्त्रमित्येवं शंभुरब्रवीत् ॥  
स्मरन्नेतन्मन्त्रराजमनिच्छन्नपि मुच्यते ॥ १ ॥

इति प्रणवमालामन्त्रः ॥  
\*ॐकारमालिकामन्त्रम्\* इति ॥ १ ॥  
इति प्रणवमालामन्त्रः ॥

अथ प्रणवगायत्रीमाह--

ॐकाराय विद्महे भवताराय धीमहि तन्नः प्रणवः प्रचोदयात् ॥  
इति प्रणवगायत्री ॥

\*ॐकाराय\* इति । ॐइत्यवस्थात्रयातीतं तुरीयं परं ब्रह्मोच्यते । तत् स्वं बोधेन

<sup>37</sup> कठ ° 2. 1. 1.

<sup>38</sup> तैत्तिरीय ° 2. 7. 1.

<sup>39</sup> cf. गीता ° 7. 16.

<sup>40</sup> कठ ° 1. 2. 15.

<sup>41</sup> कठ ° 2. 1. 15.

प्रणवकल्पः

करोतीत्योकारः स एव । कर्मण्यण् । ॐ कृतिरोकारः । प्रतीचस्तरभावापत्तिः । करोतेर्भावे घञ् । भवतारपदेऽप्येवम् । शब्दपरत्वे तु वर्णात्कार इति स्वार्थे कारप्रत्ययानुशासना-  
दोमेवोकारः । शब्दार्थयोरभेदकल्पनादर्थात्मना शब्दो ध्येयः । अर्थतत्त्वात्मना तु ज्ञेयः ।  
तत्रार्थानु सन्धानप्रकर्षजं साक्षात्कारज्ञानं फलम् । तदुद्दिश्यार्थात्मकशब्दानुस्मरणधारात्मकं  
ध्यानमनुष्ठीयमानं प्रकाशयते । ध्यानाविच्छिद्यै च तदात्मा परमेश्वरः प्रार्थ्यते ॥

इति प्रणवगायत्रीतात्पर्यार्थः ॥

तत्राक्षराणि योज्यन्ते--ॐकाराय घञन्तपक्षे 'तुमर्थाञ्च भाववचनाद्' ( ) इति  
चतुर्थी, ॐ कर्तुम् । अणन्तादिपक्षे तु क्रियार्थोपपदस्येति । ॐकारात्मकं प्रत्यगभिन्नं परं ब्रह्म  
प्राप्तुं साक्षात्स्वाभेदेन जानीमः । तदुपायतया सकार्याविद्या<sup>42</sup> लक्षणं भवं तर्तुं, भवतारकं तं  
साधयितुं वा यथाशास्त्रं धीमहि ध्यायेमहि, ध्यायतेर्लिङि छान्दसो विकरणलुक् संप्रसारणं च ।  
तत् तादृशेन ध्यानेन अस्मान् प्रणवः प्रणवात्मा परमेश्वरः प्रचोदयात् प्रचोदयेत् ।  
छान्दसत्वाद् अतो येय इत्यस्याप्रवृत्तिः । प्रार्थनायां लिङ् । मन्त्रार्थपर्यालोचनेनैव  
जपोपासनफलबोधसिद्धेः पृथक् तत्फलं न कीर्तितम् ॥

इति प्रणवगायत्रीव्याख्या ॥

अथ प्रणवयन्त्रम् ।

तल्लक्षणं तु शिवोक्तमेव मन्त्रदेवताप्रकाशिकायामुक्तम् --

षट्कुक्षिं पीठसंस्थं तदुपरिविलसत्सोमसूत्रं सविन्दुं  
तन्मध्ये नादसंज्ञं प्रणवमभिवृतं विन्दुनादौ पुनश्च ॥  
एवं संचिन्त्य योनिप्रणवमनुदितं तारकं व्योमसंस्थं  
सर्वाधारं महेशं सकृदपि मनसा संस्मरेद्यः स मुक्तः ॥ इति ॥

अस्यार्थस्तत्रैवोक्तः । षट्कुक्षिरित्यकारोऽन्वर्थसंज्ञः । पीठमित्युकारः । सोमसूत्रमिति  
तिर्यग्भूतरेखाद्वयम् । नादमिति तत्र दीर्घरेखा । तारकं प्रणवः । तदुपरि च विन्दुनादौ । व्योम  
हकारः । शेषं प्रसिद्धमिति । तल्लेखनप्रकारस्तु संप्रदायतोऽवगन्तव्य इत्याहुः ।

<sup>42</sup> तत्त्वमस्यादि वाक्योत्थ सम्बन्धीजन्म मात्रतः । अविद्या सहकार्येण नासीदस्ति भविष्यति ॥



आदावकारमथ ॐ प्रणवेन सन्धिं बिन्दुद्वयं तदनुवेष्टनलेखनं च ॥  
हंकारतश्च यरवान् लमघः पृथिव्यां यन्त्रं नवस्य मुनिभिः परिकीर्तितं च ॥ १ ॥

अन्ये तु मन्यन्ते । उकारोपर्यकारस्य तदुपरि मकारस्य च विन्यासे संहितायां प्रणवा-  
निष्पत्तेः,

आदावकारमथ ॐ प्रणवेन सन्धिं बिन्दुद्वयं तदनु वेष्टनलेखनं च ॥  
हंकारतश्च यरवान् लमघः पृथिव्यां यन्त्रं नवस्य मुनिभिः परिकीर्तितं च ॥ १ ॥

इति कल्पोक्तप्रकारविरोधाच्च नायं प्रकारो युक्त इति "षट्कुक्षिम्" इति श्लोकः कल्पोक्त-  
प्रकारानुरोधेन व्याख्यायते । पीठमाधारः, पृथिवीचक्रं चतुरस्रं तत्संस्थं षट्कुक्षिमर्द्धचन्द्राकारं  
जलचक्रमाद्यः कुक्षिरिति । लिङ्गस्याधस्तनं पीठम् । तदुपरि त्रिकोणाकारं वह्निचक्रं द्वितीयः  
कुक्षिस्तदुपरि षट्कोणं वायुचक्रं तृतीयः कुक्षिरिति लिङ्गस्योर्ध्वपीठम् । तत्पार्श्वयोर्लिङ्गमूल-  
रेखाद्वयेन कोष्ठद्वयनिष्पत्तेर्द्वौ कुक्षी । तदुपरि बिन्दुद्वयमकवर्तुलमाकाशचक्रं लिङ्गमेकं कुक्षि-  
रिति षट्कुक्षिम् । तदुपरि विलसत्सोमसूत्रमिति । द्वितीयपीठोपरि लिङ्गमूले तिर्यग्रेखाद्वये  
चोत्तरतः सोमसूत्राकारो लेख्यः । तस्य लिङ्गस्य मध्ये नादसंज्ञं वामत एकोर्ध्वरेखा । तत्समीपे  
व्योमसंस्थं हकारकुक्षिगतं प्रणवं पुच्छेन सर्वं सपीठं लिङ्गमभिवृतं लिखेत् । तच्छिरसि  
सूक्ष्मबिन्दुं तद्वामतश्च पुनर्नादाख्यां पूर्ववदूर्ध्वरेखां पुनश्च लिखेदित्यर्थः । शेषः स्पष्टः ॥ ॐ ॐ  
॥

अत्र कल्पोक्तप्रकारैकवाक्यसिद्धये वायुचक्रे यकारोदरे मकारम्, अग्निचक्रे रेफोदरे  
उकारम्, जलचक्रे चकारोदरे अकारम्, तत्रितयगर्भसंहितमोकारं च लिखेत् । पृथिवीचक्रे  
केवलं लकारमेवेति ।

आदावकारमित्यस्य आद्यकुक्षौ अकारम्, अथ द्वितीयकुक्षौ उकारम्, उमिति मकार  
निर्देशस्य विवक्षितत्वात्तृतीयकुक्षौ मकारम्, त्रयाणां प्रणवभावेन संहितायां सन्धिं ॐकारं  
बिन्दुद्वयमित्यद्वयोः प्रणवयोर्बिन्दुद्वयम्, अवशिष्टकुक्षिद्वये वा चन्द्रसूर्यात्मकबिन्दुद्वययोः प्रणव-  
योरन्यतरस्य वा पुच्छेन सपीठलिङ्गं वेष्टनम् । आकाशादिकोष्ठेषु यं रं वं इति लिखित्वा अधः  
पृथिव्यां पृथिवीचक्रे चतुरस्रे लं लिखेत् । इति नवस्य प्रणवस्य यन्त्रं परिकीर्तितमित्यर्थः ॥ १ ॥

अथातः संप्रवक्ष्यामि स्तवराजं भयापहम् ॥

प्रणवब्रह्मणो विप्राः ! साक्षान्मोक्षैकदायकम् ॥ १ ॥

अथ यन्त्रकथनानन्तरम्, अतः अस्माद्यन्त्रवत् स्तवराजस्याप्युपासकानामावश्यक-  
त्वात् । साक्षान्मोक्षस्यैकं मुख्यं दायकम् । कर्तारि ण्वुल्यातो [?] युक् ॥ १ ॥

प्रणवकल्पः

उत्पत्तिस्थितिभङ्गानि जायन्ते जगतां यतः ॥  
कार्यकारणकर्तारमोकारं प्रणमाम्यहम् ॥ २ ॥

उत्पत्तिश्च स्थितिश्च भङ्गश्चैषां समाहार उत्पत्तिस्थितिभङ्गम् । कल्पानन्त्येन समाहारा-  
णामपि बहुत्वादुत्पत्तिस्थितिभङ्गानि अनन्तानां जगतां यतो जायन्ते । सर्वक्रियाणां कार्यं  
फलम्, कारणमस्वतन्त्रम्, अचेतनं कारकान्तरम् । कर्त्ता स्वतन्त्रश्चेतनस्तदात्मकम् । कार्य-  
कारणयोः कर्त्तारमिति वा । यच्छब्ददर्शनात्तमिति सर्वत्राध्याहार्यम् ॥ २ ॥

यो गूढः सर्वभूतेषु सर्वभूतानि शास्ति यः ॥  
सर्वभूतस्वरूपी च ॐकारं प्रणमाम्यहम् ॥ ३ ॥  
सर्वभूतोपादानाज्ञानावृतत्वाद् गूढः । अत एव यावदज्ञातस्तावत्प्रभुर्भूत्वा सर्वभूतानि  
शास्ति । सर्वभूतस्वरूपी च यावन्मोक्षं स्वयमेवास्ते ॥ ३ ॥

विद्यं चराचरं सृष्ट्वा तदन्तः प्रविवेश यः ॥  
तिलेषु तैलवत्सूक्ष्मः प्रणवं प्रणमाम्यहम् ॥ ४ ॥  
तदन्तरधिष्ठानभावेन जीवभावेन च यः प्रविवेश ॥ ४ ॥

अग्रे सृष्टेः प्रपञ्चस्य य आस्ते वटबीजवत् ॥  
स्रष्टारं च पुनस्तस्य प्रणवं प्रणतोऽस्म्यहम् ॥ ५ ॥  
सृष्टेः अग्रे प्राक् पुनःसृष्टिकाले तस्य प्रपञ्चस्य स्रष्टारम् ॥ ५ ॥

आब्रह्मस्तम्बपर्यन्तं भूतानि व्याप्य जीववत् ॥  
यः संसरति भूतात्मा प्रणवं प्रणतोऽस्म्यहम् ॥ ६ ॥  
भूतानि तत्प्राणिशरीराणि भूतात्मा तत्तद्देहात्मभावापन्नो यः संसरति देहादेहान्तरं  
सञ्चरति ॥ ६ ॥

ईश्वरब्रह्मविष्णूनां रजःसत्त्वतमोगुणैः ॥  
जनकं यत्परं वस्तु तारकं पातु नः सदा ॥ ७ ॥  
ईश्वरब्रह्म[?]विष्णूनां पञ्चमुख[?]चतुर्भुजशरीराणां जनकं स्वेच्छया कल्पकम् ॥ ७ ॥

सर्वभूतहृदाकाशे काशते निर्मलं परम् ॥  
आकाशवत्सर्वगं यत् तारकं पातु सर्वदा ॥ ८ ॥

\*काशते\* | अहमिहमि[?]त्यात्मभावेन सर्वान्तः, बहिःकरणव्यापारसाक्षितया च प्रकाशते, हृदयपरिच्छेदस्य मिथ्यात्वात् | आकाशवत्सर्वगतम् ॥ ८ ॥

वेदा यस्य शिरः प्रोक्तं शास्त्राण्यङ्गानि यस्य च ॥  
अङ्गानि यस्य रोमाणि प्रणवः स विराजते ॥ ९ ॥

पुराणं वाचकं यस्य ज्ञापकं धर्मशास्त्रकम् ॥  
इतिहासा यस्य हासाः प्रणवः स विराजते ॥ १० ॥

वाचकं सुहृत्संमितत्वान्मनोरञ्जनेन हितवक्तुः | ज्ञापकं प्रभुवदाज्ञापकम् | इतिहासा भारतादिसत्काव्यानि यस्य कान्तासम्मिततया<sup>43</sup> हितोपदेशकत्वाद्वासाः स्मितानि | विराजते सर्वोत्कर्षेण शोभते ॥ १० ॥

वेदान्ता यस्य सर्वेऽपि शरीरश्रुतिमस्तकम् ॥  
वाग्जालं येन संव्याप्तं प्रणवः स विराजते ॥ ११ ॥

यस्य प्रणवस्य सर्वेऽपि वेदान्ताः शरीरवन्मुख्याभिव्यक्तिस्थानं, श्रुतयो मस्तकानि यस्य तथाविधम्, सर्वं वाग्जालं येन सम्यग् व्याप्तं तद्यथा शंकुना सर्वाणि पर्णानि संतृण्णान्येव-मोंकारेण सर्वा वाक्संतृण्णा<sup>44</sup> इति श्रुतेः ॥ ११ ॥

यज्जप्त्वा परमात्मानं विध्वामित्रादयो द्विजाः ॥  
ब्राह्मण्यं लेभिरे ब्रह्म तारं दिशतु नः फलम् ॥ १२ ॥  
यं मत्वा विभुमीशानं दुःखं नोपैति साधकः ॥  
सर्वदुःखौघसहर्तुं तारं दिशतु नः फलम् ॥ १३ ॥

यत्तारं ब्रह्म जप्त्वा विध्वामित्रादयः, आदिपदाद्विध्वामित्रागोत्रजा अन्ये च गृह्यन्ते, ब्राह्मण्यम् अग्न्यां जातिम् 'अमौनं च मौनं निर्विद्यथा ब्राह्मण'<sup>45</sup> इतिश्रुतिप्रसिद्धं ब्रह्मनिष्ठत्वं च लेभिरे | तत्तादृशं तारं नस्तादृशं ब्रह्मवेदनफलं दिशत्वित्यर्थः ॥ १३ ॥ १४ ॥

आलोड्य सर्वशास्त्राणि निश्चन्वन्ति मुनीश्वराः ॥  
ध्येयं तारकमित्येव तारकं तदुपैम्यहम् ॥ १४ ॥

<sup>43</sup> See काव्यप्रकाश |

<sup>44</sup> छान्दो 2. 23. 3.

<sup>45</sup> बृह 3. 5. 1. The text omits 'मौनं' |

प्रणवकल्पः

मुनीध्वराः सर्वशास्त्राण्यालोडय सम्यङ्न्यायैर्विचार्य यत्तारकमेवैकं ध्येयं निश्चिन्वन्ति ।  
शिव एको ध्येयः शिवंकरः सर्वमन्यत्परित्यज्य<sup>46</sup>, ॐ इत्येवं ध्यायथ आत्मानम्<sup>47</sup> ॐ  
इत्यात्मानं युञ्जीत<sup>48</sup> इत्यादिश्रुतिनिष्कर्षादिति भावः ॥ १४ ॥

वेदान्ताम्भोजसङ्घानां भास्कराय प्रकाशिने ॥  
निर्मलाय स्वरूपाय प्रणवाय नमो नमः ॥ १५ ॥  
वेदान्ताम्भोजसङ्घानां प्रकाशिने विकसिने भास्कराय, स्वमात्मा तद्रूपाय ॥ १५ ॥

जीवा जीवन्ति येनैव प्राणापानादिचेष्टया ॥  
यमाश्रितावुभौ तस्मै प्रणवाय नमो नमः ॥ १६ ॥  
जीवाः सर्वे येनैवात्मना जीवन्ति चेतयन्ति, उभौ प्राणापानौ यं परमात्मानमाश्रितौ ।  
तथा च श्रुतिः --

न प्राणेन नापानेन मर्त्यो<sup>49</sup> जीवति कश्चन ।  
इतरेण तु जीवन्ति यस्मिन्नेतावुपाश्रितौ ॥ इति ॥ (कठ० 2. 2. 5).

ऊर्ध्वं प्राणमुन्नयत्यपानं प्रत्यगस्यति ।  
मध्ये वामनमासीनं विद्धे देवा उपासते ॥ इति च ॥ १६ ॥ (कठ० 2. 2. 3).

इतरस्य महामन्त्र-जालस्य फलदोऽपि यः ॥  
सर्वमन्त्रादिरूपाय प्रणवाय नमो नमः ॥ १७ ॥  
इतरस्य स्वातिरिक्तस्य वैदिकस्य तान्त्रिकस्य वामहामन्त्रजालस्य तत्तद्देवता  
प्रसन्न<sup>50</sup>स्तत्तत्साधकाभिलषितफलप्रदोऽपि यः प्रणव एव । अतः सर्वमन्त्रदेवतादिरूपाय  
प्रणवाय नमो नमः पुनः पुनर्नम इत्यर्थः ॥ १७ ॥

प्रत्यग्रूपाय दिव्याय रविमण्डलवासिने ॥  
पुरुषेष्वधिवासाय तारकाय नमो नमः ॥ १८ ॥  
सर्वप्राणिनां हृदि प्रत्यगात्मरूपायेत्यध्यात्मम् । दिव्यायेत्यधिदैवतम् । रविमण्डल-  
वासिने स यश्चायं पुरुषे यश्चासावादित्ये स एकः<sup>51</sup> इति श्रुतेः । अत एव व्यष्टिसमष्टिपुरुषे-

<sup>46</sup> अर्थवशिखा० 2.

<sup>47</sup> मुण्डक० 2. 2. 6.

<sup>48</sup> महानारायण० 24. 2. The complete *Mantra* is ब्रह्मणे त्वा महस ओमित्यात्मानं युञ्जीत ।

<sup>49</sup> The text reads सत्यो !

<sup>50</sup> The text reads प्रसन्न ?

ष्वधिवसतीत्यधिवासस्तस्मै ॥ १८ ॥

रज्जुर्यथा सर्परूपा भ्रान्त्या भाति तथाऽव्ययम् ॥

तारकं विध्वरूपेण भाति तस्मै नमो नमः ॥ १९ ॥

यथा रज्जुर्भ्रान्त्या सर्परूपा भाति तथा यदव्ययं तारकं विध्वरूपेण भाति तस्मै  
तारकाय नमो नमः ॥ १९ ॥

विध्वस्य यं हि गायत्रीं त्यजन्ति यतिपुङ्गवाः ॥

ॐकाराय नमस्तस्मै ॐकाराय नमो नमः ॥ २० ॥

यतिपुङ्गवाः यं प्रणवं ब्राह्मण्यस्थापकं तारकं च विध्वस्य विध्वासेनावलम्ब्य निःशंकं  
शिखासूत्राद्यङ्गसहितां गायत्रीं त्यज्यन्ति, तस्मै ॐकाराय यतिजनानङ्गीकुर्वाणाय ॐकाराय  
नमो नमः ॥ २० ॥

पूर्वोक्तो गायत्रीत्यागोऽग्नित्यागवद्वाचि गायत्र्योः समारोपमात्रं, तदपि तत्सारप्रणव-  
तत्त्वदर्शनार्थं न तु स्त्रीपुत्रादिवत्प्रहाणिरिति दर्शयन्नुपसंहरति --

आरोपयन्ति वाचाऽग्नौ गायत्रीं यद्विदुक्षया ॥

ॐकाराय नमस्तस्मै ॐकाराय नमो नमः ॥ २१ ॥

\*आरोपयन्ति\* इति । वाचा वाक्सामान्यात्मा ॐकारस्तल्लक्षणे सकार्याविद्यादाह-  
कत्वाद्ग्नौ सव्याहृतिकां गायत्रीं संन्यासकाले आरोपयन्ति समारोपयन्तीत्यर्थः ॥ शेषं  
पूर्ववत् ॥ २१ ॥

सूत उवाच--

स्तवराजं स्तवश्रेष्ठं शृण्वन्ति च पठन्ति च ॥

ये मानवा विपापास्ते यान्ति मुक्तिं सुदुर्लभाम् ॥ २२ ॥

सर्वस्तवानां राजा अधिपतिः, न केवलमाधिपत्यमेव किन्तु गुणप्रभावादिना श्रेष्ठ्यम-  
प्यस्तीति स्तवश्रेष्ठम् ॥ २२ ॥

मुनीन् संबोद्ध्याह ---

तस्मात्पठन्तु सर्वेऽपि मोक्षवाञ्छाऽस्ति वो यदि ॥

स्तवराजं महादेव्यै इत्येवं शम्भुरब्रवीत् ॥ २३ ॥

इति प्रणवकल्पे प्रणवस्तवराजः समाप्तः ॥

<sup>51</sup> तैत्तिरीय० 3. 10. 4.

प्रणवकल्पः

\*तस्माद्\* इति । इत्येवमित्युपसंहारः ॥ २३ ॥

इति प्रणवस्तवराजव्याख्या समाप्ता ॥

इदानीं प्रागुक्तप्रणवनवांशानां प्रत्येकं गुणमाहात्म्यादिप्रकाशकमक्षरमालिकास्तोत्रम्  
आह--

सूत उवाच --

ॐकाराक्षरमालिकामनुमिमं वक्ष्यामि हे भूसुराः !  
मोक्षप्राप्तिकरं विशेषसुखदं नित्योत्सवं शाश्वतम् ॥  
पार्वत्यै सुरसेविताङ्घ्रिकमलः शम्भुर्यथा भाषते  
यो मन्त्रो यतिपापनाशकरणोपायाय सन्निर्मितः ॥ १ ॥

\*ॐकाराक्षर\* इत्यादिना । हे भूसुरा ब्राह्मणाः ! अहमिदानीं ॐकाराक्षरमालिकास्तव-  
लक्षणं मनुवत्प्रयतजप्यं स्तोत्रं वक्ष्यामि । मुमुक्षूणां मोक्षप्राप्तिकरं, भोगसुखार्थिनां विशेषसुख-  
दम्, उभयेषां नित्यं प्रतिदिनमुत्सवो हृदयानन्दो यस्मात्तथाविधम्, शश्वद्भवं शाश्वतं सदैवावि-  
हतसामर्थ्यम् । न चात्र विप्रतिपत्तव्यमित्याह \* पार्वत्यै\* इति जगदीश्वरसर्वज्ञवचनत्वाद-  
व्याहृतशक्तिकमित्यर्थः। किञ्च यो मन्त्रो रहस्यभूतस्तवः यतीनां प्रमादप्रसक्तब्रह्मचर्यापरिग्रहा-  
हिंसादिधर्मविप्लवप्रयुक्तपापानां नाशकरणाय शमदमादिज्ञानोपायसिद्धये च जगदीश्वरेणैव  
सम्यङ् निर्मितः, न मया स्वबुद्ध्योहित इत्यर्थः ॥ १ ॥

तत्र नवांशविशिष्ट ॐकारो प्रथममेवप्रभावो ध्येय इत्याशयेनाह--

ॐकारं परमीशतत्त्वमखिलं वेदार्थतत्त्वप्रदम्  
नित्यं निर्मलमव्ययं निरुपमं निःशेषबीजाभिधम् ॥  
कार्यं कारणमात्मनिष्ठमखिलं प्रोत्साहपूर्वं स्मृतं  
भेदाभेदविवर्जितं श्रुतिशिरोमानं सदा ध्यायति ॥ २ ॥

\*ॐकारम्\* इति । यतोऽयमोकारो यतीनां मोक्षप्राप्तिकरः सर्वपापहरश्च अतः आत्म-  
न्येव निष्ठा विश्रान्तिर्यस्य तथाविधमखिलं कृत्स्नमारुक्षुमारूढं च यतिवृद्धम् प्रोत्साहपूर्वकं  
प्रकृष्टोत्साहपूर्वकं त्रिसंध्यं नियमेन स्मृतम् ॐकारमेवं सदा ध्यायतीति सम्बन्धः। कीदृशं ॐ  
कारम्--वेदार्थतत्त्वप्रदं कर्मोपासनाज्ञानकाण्डात्मकवेदानामर्थाः प्रयोजनानि स्वर्गादीनि तेषां  
यत्तत्त्वं निरतिशयानन्दरूपं यत्र काण्डत्रयफलमन्तर्भवति तत्प्रदं सोऽश्नुते सर्वान्कामान्सह

ब्रह्मणा विपश्चिता<sup>52</sup> । इति श्रुतेः । कुतोऽस्य तत्प्रदानसामर्थ्यं तत्राह \*अखिलं परमीशतत्त्वम्\* इति । यतोऽसौ अखिलं निरङ्कुशं परमुत्कृष्टम् ईशस्य सर्वशक्तिसम्पन्नस्य जगदीश्वरस्य तत्त्वं पारमार्थिकं स्वरूपम्, अत एव नित्यं कालापरिच्छेद्यम्, निर्मलमविद्यारागादिमलरहितम्, अव्ययं षड्भावविकारशून्यम्, निरुपमं तादृशतत्त्वान्तराप्रसिद्धेरुपमातुमशक्यम् । तत्कुतः । तत्राह \*भेदाभेदविवर्जितम्\* इति । कैश्चिद्भेदे कैश्चिदभेदे च मुखं चन्द्रेणोपमीयते, न चायं तथेत्यर्थः । कुतो भेदाभेदविवर्जितम् । तत्राह \*कार्यं कारणं निःशेषबीजाभिधम्\* इति । यतः अकारो-कारमात्राद्वयोपात्तं स्थूलसूक्ष्मकार्यं मकारार्थभूतं कारणं च नान्तःप्रज्ञं न बहिष्प्रज्ञं नोभयतःप्रज्ञम्<sup>53</sup> इत्यादिना अवस्थात्रयेण सह निषेधाभिः शेषाभिधेयसर्वद्वैतबीजसहिता अभिधा यस्मिंस्तथाविधम् । अत एव न तत्र मानान्तरप्रसर इत्याह \*श्रुतिशिरोमानम्\* इति । श्रुतिशिरोसां मौनसङ्कल्पवाक्यात्मसहितसर्वद्वैतनिरासकत्वसम्भवादिति भावः ॥ २ ॥

समग्रप्रणवध्यानानन्तरं तत्प्रथमांशोऽकारः प्रथमं विष्णुरूपेणैव ध्येय इत्याशयेनाह--

अंकारं करुणैकरूपममलं कारुण्यपूर्णक्षणं  
कर्पूरप्रचुरोत्थचूर्णविमलं कर्पूरसम्पादकम् ॥  
कामाकामविभीतिभीतिकृपिकासिन्धूरसोद्भूलनं  
सिन्धूद्भूतरसातलेशमनिशं विष्णुं भजे सुन्दरम् ॥ ३ ॥

\*अंकारम्\* इति सानुस्वारनिर्देशः सर्वत्र संहारक्रमेण ध्येयताद्योतनार्थः । यद्यपि अंकारं ब्रह्माणं नाभौ उकारं विष्णुं हृदये<sup>54</sup> इत्यादिश्रुतिषु अकारो विराडात्मा ब्रह्मा, उकारस्तु हिरण्यगर्भात्मा तत्कारणं विष्णुः प्रसिद्धस्तथाप्यत्र यो वेदादौ स्वरः प्रोक्तो वेदान्ते च प्रतिष्ठित इत्यादिश्रुतिषु अकारो वासुदेवः स्यात्, अक्षराणामकारोऽस्मि<sup>55</sup> इत्यादिस्मृतिषु च वासुदेवस्याकारात्मत्वप्रसिद्धेः सत्त्वरजस्तमोगुणक्रमानुरोधाच्चात्र अकारो विष्ण्वात्मना ध्येय उक्तः । अंकारं विष्णुं भजे इति सम्बन्धः । विष्णोः शुद्धसत्त्वावच्छिन्नचिद्रूपत्वात्तदनु रूपं विशिनष्टि \*करुणैकरूपम्\* इत्यादिना विष्णोर्जगत्पालनस्य दयैकसाध्यत्वात्करुणैकमूर्तिम् । रागद्वेषमोहादिमलविरोधित्वादमलम् । सर्वप्राणिसुखार्थित्वात् कारुण्यपूर्णक्षणम् । अजामेकां लोहितशुक्लकृष्णाम्<sup>56</sup> इति श्रुतौ सत्त्वगुणस्य शुक्लत्वोक्तेः कर्पूरप्रचुरोत्थचूर्णविमलम् । अत एव तस्योपासनं हृत्तापोपशमनविवेकनेत्रानन्दनसद्वासनासौरभ्यजननज्ञानदीपोज्ज्वलन कर्पूरस्य, चित्तैकाग्र्यस्य सम्पादकम् । क्षुद्रविषयतत्साधनेष्वेव कामः, परम पुरुषार्थ-

<sup>52</sup> तैत्तिरीय० 2. 1. 1.

<sup>53</sup> माण्डूक्य० 7.

<sup>54</sup> cf. नृसिंहउत्तरतापिनी 3.

<sup>55</sup> गीता० 10. 33.

<sup>56</sup> तैत्तिरीय आरण्यक० 10. 10. 1.

प्रणवकल्पः

तत्साधनेष्वकामः, जन्ममरणनरकाद्यनर्थसाधनेभ्यः पापेभ्योऽविभीतिरभीरुता द्रव्यव्ययाया साध्येभ्यो दानयज्ञतपःप्रभृतिभ्यः संन्यासभैक्षचर्यामननध्यानादिभ्यश्च भीतिभीरुता । कृपिका लाभकार्पण्यमित्यादिदोषसिन्धोः संसारसमुद्रस्य यो रसः जलं कामकर्मवासनाऽज्ञानलक्षणं तस्य निःशेषशोषणेन उद्धूलनमूर्ध्वं धूल्युद्धमहेतुम् । तथा सिन्धुद्धूतायाः क्षीरसमुद्रकन्यायाः सर्वकर्मफलाधिदेवतायाः रसायाः भूमेः सर्वप्राण्यब्रूपायाः तलस्य तदुपभोगस्थानचतुर्दश-भुवनतलस्य च ईशं स्वाभिनम् । सुन्दरं कन्दर्पकोटिकमनीयविग्रहम् । विष्णुं भजे सदा ध्यानेन सेवे । सिन्धूरसेत्यत्र दीर्घश्छान्दसः ॥ ३ ॥

उंकारं पिशिताशनाशकरणं पीयूषपानारतम्  
पीयूषप्रदवित्तनाथभजितं पीयूषकर्तृत्वसवम् ॥  
वेद्यं वेदविभागभूसुरकृपासंयुक्तविद्वज्जनैः  
कार्याकार्यविचारदं विधिमहं ब्रह्माणमाद्यं भजे ॥ ४ ॥

अहम् उंकारं ब्रह्माणं भजे इति सम्बन्धः । तस्य सर्गानुकूलरजःप्रधानसत्त्वमूर्तित्वात् तदनुरूपवेदभागैस्तदधिकारिभिः कर्मठैश्चोपास्यत्वमाह \*वेदविभागभूसुरकृपासंयुक्तविद्वज्जनैर्वेद्यम्\* इति । वेदानां कर्मोपासनाज्ञानकाण्डात्मकानां कर्मकाण्डात्मको यो विभागः तेन भूसुरेषु ब्राह्मणेषु दानपात्रेषु कृपासंयुक्ताः अन्नगोभूहिरण्यादीनां सदैव यज्ञेषु च दातारो ये कर्मठा विद्वज्जनस्तैर्वेद्यं सदैव विभागशो ज्ञेयं सत्कर्मभिरुपास्यं चेत्यर्थः । कथं ज्ञेयं तत्राह \*कार्याकार्य-विचारदं विधिम्\* इति । कर्तुं योग्यं कार्यं सत्कर्म ज्योतिष्टोमादि, अकार्यं कर्तुमयोग्यं कलञ्ज-भक्षणादि, तयोः परिग्रहपरिहारसिद्धये तत्त्वनिर्णयाय प्रवृत्तो यः 'अथातो धर्मजिज्ञासा' इत्यादिना जैमिन्यादिभिः कृतो विचारस्तं ददातीति विचारदस्तं विधिं प्रवर्तकनिवर्तकश्रौतस्मार्त-वाक्यसन्दर्भरूपमित्यर्थः । कथं वोपास्यं तत्राह \*पिशिताशनाशकरणम्\* इत्यादिवाक्यचतुष्टयेन । पिशिताशाः असुरराक्षसपिशाचादयो निषिद्धकर्माचरणपरिणतिप्राप्तशरीरास्तामसयो-नयस्तेषां नाशकरणं वधबन्धाऽधोगत्यादिदुःखफलप्रदम् । सत्कर्मपरिपाकप्राप्तशरीरदैवत्रै-वर्णिकादिभावेन तु पीयूषस्याग्निहोत्राद्याहुतिपरिणतिरूपामृतभावेन सूर्यचन्द्रमण्डलाश्रितस्य सत्कर्मफलस्य विद्ययाऽमृतरूपस्य च पाने उपभोगे आ समन्ताद्देवलोकेषु च रतमासक्तम् । अत एव देवानां पीयूषप्रदाभ्यां चन्द्रसूर्याभ्यां त्रैवर्णिकानां वित्तप्रदैर्वित्तनाथकृबेरेन्द्रादिभि-श्चाज्ञाप्रतीक्षैर्भजितं सेवितम् । इङ् छान्दसः । पीयूषकर्तरमृतजनयितुः क्षीराणवस्य उत्सवं उदीयमानचन्द्ररूपेण नयनानन्दोत्सेकहेतुमित्यर्थः । अथवा यज्ञादिना आहुतिपरिणामरूप-पीयूषकर्तृणां कर्मठानां स्वर्गादफलभावोत्सवहेतुमित्यर्थः ॥ ४ ॥

मंकारं मितिमानमेयविधुरं मेयं सदावेदिभि-  
र्मन्दोत्साहममशेषजन्तुकृपणं मन्दान्धकारापहम् ॥



मन्दामन्दममत्सरं करुणिकाकान्तं शिवं शङ्करं  
कर्पूरस्फटिकाभकान्तिकलितं कर्णोत्सवेशं भजे ॥ ५ ॥

अत्रापि अहम् मङ्कारं शिवं शङ्करं भजे इति सम्बन्धः । तस्य जगत्संहाराधिकारित्वा-  
दल्पसंहाराणां नित्यदैनन्दिनप्राकृतप्रलयानां कारणे महातमसि जगदुपसंहाररूपाणां तमो-  
गुणसाध्यत्वेऽपि समूलसर्वजगदुच्छेदलक्षणस्य वैज्ञानिकस्य महाप्रलयस्य विशुद्धतमसत्त्व-  
चरमपरिणतिरूपब्रह्मविद्यामात्रसाध्यत्वाद्विद्याधिपतित्वं तच्छरीरत्वं चेति तदनु रूपं विशि-  
नष्टि \*कर्णोत्सवेशं करुणिकाकान्तम्\* इति । साधनचतुष्टयसम्पन्नानां श्रवणादिपराणामधि-  
कारिणां श्रोत्रानन्दजनकत्वात्कर्णोत्सवभूता या औपनिषदी ब्रह्मविद्या उमा तस्याः ईशं  
स्वामिनम् । करुणा दया सैव करुणिका विद्यैव तथा दिव्यमङ्गलविग्रहात्मना परिणतया  
कान्तं मनोहरम् । तथा चाहः-

शक्तिः शरीरमधिदैवतमन्तरात्मा  
ज्ञानं क्रिया करणमासनजालमिच्छा ॥  
ऐश्वर्यमावरणमायतनानि च त्वं  
किं त्वं न यद्भवसि देवि ! शशाङ्कमौलेः ॥ इति ।

तन्मूर्तेः शुद्धसत्त्वानुरूपं वर्णमाह \*कर्पूरस्फटिकाभकान्तिकलितम्\* इति । ब्रह्मविद्या-  
श्रयत्वमिव तद्विषयत्वमपि तस्यैवेत्याह \*मेयं सदावेदिभिः\* इति । सद्ब्रह्म आ समन्तादपरि-  
च्छिन्नानन्दप्रत्यगैकरस्येन विदन्ति साक्षादनुभवन्ति तच्छीलाः सदावेदिनस्तैर्मयं महावाक्य-  
मानजन्यवृत्तिव्याप्यम् । कथं मेयं तदाह \*मितिमानमेयविधुरम्\* इति मितिर्वृत्तिर्मानं तदुपा-  
दानमन्तःकरणं मेयाः विषयाः एतत्त्रिपुटीरूपसर्वप्रपञ्चरहितं निष्प्रपञ्चमित्यर्थः । किं तन्मिति-  
फलं तदाह \*मन्दान्धकारापहम्\* इति । मन्दानामज्ञानां जन्ममरणाद्यनर्थहेतुर्यो मूलाऽविद्या-  
रूपोऽन्धकारस्तन्निवारकमित्यर्थः । नन्वविदितमेव तदात्मतत्त्वं स्वप्रकाशापरिच्छिन्नचिद्रूप-  
त्वात् । स्वयमेव स्वाज्ञानं निवर्त्तयतु, किं तत्त्वज्ञानतत्साधनोद्योगलक्षणेन तदुत्साहेन तत्राह  
\*मन्दोत्साहमशेषजन्तुकृपणम्\* इति । नाविदितं तत्स्वाज्ञानं निवर्त्तयति, यतस्तत् मन्दोत्साहं  
ज्ञानतत्साधनोत्साहरहितम् । अशेषजन्तुषु सत्त्वप्रख्यापने अज्ञाननाशे च कृपणम्, कृपण-  
वत् परिमितकर्मफलमात्रप्रदं नापरिच्छिन्नानन्दतत्स्वरूपप्रकाशकमित्यर्थः । तर्हि किं तन्मन्दे-  
ष्वनूत्येति (?)<sup>57</sup> [सूयेति ?] येन तेषु कृपणम् । नेत्याह \*मन्दामन्दममत्सरम्\* इति । मन्द-  
मज्ञम् अमन्दं तत्त्वज्ञं च स्वयमेव, न हि स्वात्मनि मात्सर्यप्रसक्तिः । साधनोद्योगाभावे फला-  
दानं तु न मात्सर्यापादकं, किन्तु साधने फलनैयत्यप्रदर्शनेनोत्साहजननेन प्रवर्त्तकमेवेति  
भावः ॥ ५ ॥

<sup>57</sup> The text itself has (?). Could we suggest सूयेति ?

प्रणवकल्पः

एवं गुणत्रयाधिष्ठातृब्रह्मविष्णुरुद्रात्मना प्रणवमात्रात्रयमुपवर्ण्य तत्समुदायात्मक माया-  
धिष्ठातृचैतन्यरूपप्रपञ्चमूलं बिन्दुरीध्वर उच्यते, नामप्रपञ्चमूलं तु नादः सदाशिवः इति विभाग-  
मभिप्रेत्य बिन्दुंशं वर्णयति --

बिन्दुं बिन्दुशतैकधारमनिशं बिन्दुद्वयं बिन्दुगम्  
बिन्दुब्रह्मविशेषशोभनमतिव्यावृत्तदेहं शुभम् ॥  
नित्यानित्यविवेकवस्तुसहितं कर्मातिदूरस्थितम्  
कार्योद्वर्त्तनकर्मदेशविवरं सौषुप्तिकं तं भजे ॥ ६ ॥

\*बिन्दुम्\* इति । अहं बिन्दुं सौषुप्तिकं सुषुप्तिसमष्ट्यात्मकरूपप्रपञ्चकारणं तं जगदीध्वरं  
भजे इति सम्बन्धः । तत्र बिन्दुशब्दस्य "विदि अवयवे" इत्येतद्भातुनिष्पन्नस्य निरवयवेऽपि  
प्रवृत्तिनिमित्तं दर्शयति \*बिन्दुशतैकधारमनिशम्\* इति । अनिशं सदैव, सर्वप्रपञ्चवैचित्र्यहेतु-  
विचित्रवासनाः बिन्दुशतशब्देनोच्यन्ते, तासां मायावयवप्रायत्वात्तदुपहितं ब्रह्म बिन्दुशतैक-  
धारम् । तदेव ब्रह्म वासनाबिन्दूनां समष्टिव्यष्टिलिङ्गस्थूलदेहाकारेणोद्भवे तदुपहितहिरण्य-  
गर्भाद्याकारेणोद्भवात् बिन्दुद्वयम् । सुप्तिप्रलययोस्तद्वासनामात्रे जीवावस्थिते बिन्दुगम् ।  
अनिशमिति त्रिष्वपि सम्बध्यते । तदेव ब्रह्म नित्यानित्यविवेकोपलक्षितसाधनचतुष्टयवस्तु -  
सहितं सर्वकर्म संन्यासेन कर्मातिदूरस्थितं सत्श्रवणादिना कार्योद्वर्त्तनस्य सर्वकार्यनिवर्त्तकस्य  
असङ्गाकर्तृकूटस्थात्मविवेकवतो मनसः कर्मदेशस्य सर्वकर्मोत्पत्तिस्थानस्य प्राणस्य च विवरं  
छिद्रमाकाशवदसङ्गाधारभूतं सत्, स्वतत्त्वबोधेन सवासनमायानिवृत्तौ अतिव्यावृत्तस्थूलसूक्ष्म-  
देहं, बिन्दुब्रह्मणोर्यो विशेषः व्यावृत्तिः बिन्दोर्निःस्वरूपता ब्रह्मणो निर्वासनता च तेन  
शोभमानं शुभं । निरतिशयतत्प्रकाशानन्दैकरसं भजे इत्यर्थः ॥ ६ ॥

उक्तं नादांशं वर्णयति--

नादं नादितशास्त्रवृन्दधरणं शास्त्रैकवेद्यं शुभम्  
शास्त्रावादि कृपालुपादरसिकैः साक्षात्कृतं सर्वदा ॥  
शास्त्रं शासनदिव्यरूपममलं प्रोत्साहनोद्दण्डनम्  
शब्दब्रह्म निरस्तदोषममलं नित्योत्सवेशं भजे ॥ ७ ॥

\*नादम्\* इति । अत्रापि अहं नादं शब्दब्रह्म भजे इति सम्बन्धः । तस्यानुग्राहकसदाशिव-  
रूपत्वात्तदनु रूपं विशिनष्टि \*नित्योत्सवेशम्\* इति । नित्यमुत्सवो निरावरणनिरतिशयानन्दा-  
विर्भावो यस्याः सकाशात् सा नित्योत्सवाविद्या तस्याः ईशं स्वामिनम् । अत एव निरस्ता-  
विद्यावरणविक्षेपदोषम् । अमलं कामकर्मवासनादिमलरहितम् । कथं निरस्तदोषं कथं  
चामलम् । तत्राह \*शास्त्रं शासनरूपदिव्यममलम्\* इति तदेव परारूपं नादब्रह्म पश्यन्तीमध्य-  
मावैखरीतिक्रमेण वेदादिविद्यास्थानात्मनाऽभिव्यक्तं शास्त्रं सत्, तच्छासनरूपेण कर्मोपासन-  
श्रवणमननादिना साक्षात्कारान्तव्यापारेणाभिव्यक्तस्वतत्त्वं दिव्यं द्योतमानस्वरूपम्,

अविद्यादिदोषमलनिरासादमलमित्यर्थः। न केवलं शासनरूपमेव शास्त्रं, किन्तु प्रोत्साहनोद्-  
दण्डनम् विहितेषु ज्योतिष्टोमादिकर्मसु पुरुषप्रवृत्तिसिद्धये विचित्रैः स्वर्गादिफलैर्बहुविधस्तोत्र-  
शस्त्रमन्त्रार्थवादैश्च पुरुषप्रोत्साहनम्, निषिद्धब्रह्महत्याकलञ्जभक्षणादिषु प्रवृत्तानां यमतद्भयादि-  
रूपेण रौरवादिनरकैश्च शूकरादिजन्मभिश्चोत्कृष्टदण्डनप्रवर्त्तकमित्यर्थः। कथं तन्नाम ब्रह्म-  
शास्त्रं कथं वा शासनरूपं दिव्यम् । तत्राह \*नादितशास्त्रवृन्दधरणं शास्त्रैकवेद्यम्\* इति ॥ यतः  
सर्वशास्त्रवृन्दं नादितं नादव्याप्तमुपलभ्यते, अतो नाद एव शास्त्रात्मना स्थित इति तद्भरणं  
गम्यते, यथा स्वर्ण विकारकुण्डलकटकादिभावेन स्वर्णमेव तद्भरणं तद्वत् । यतश्च तच्छुभ्रं ब्रह्म  
शास्त्रैकवेद्यं सदभिव्यज्यते अतः शासनरूपं दिव्यमित्यर्थः ॥ कीदृशैरधिकारिभिस्तच्छास्त्रवेद्यं  
तत्राह \*शास्त्रावादि\* इति ॥ शास्त्रम् आसमन्ताद्भवन्ति व्यक्तं व्याचक्षते तच्छीलाः कृपालवश्च  
ये कृतसाक्षात्कारा गुरवस्तदीयपादरसिकैः साधनचतुष्टयसंपन्नैरधिकारिभिः ध्ववणादिक्रमेण  
सर्वदा साक्षात्कृतं स्वात्मरूपेणेत्यर्थः ॥ ७ ॥

शक्तिं शक्तिनिरासमीशनिलयं विद्यस्य निर्भेदकम्  
विद्योत्पत्तिविनाशजीवनकरं विद्याभिधं शाश्वतम् ॥  
विद्यत्राणपरायणं विमलसन्मानुष्यचित्तस्थितम्  
सत्यं नित्यमशेषजन्तुविवुधं चोकारमाद्यं भजे ॥ ८ ॥

अत्रापि परारूपस्य नादात्मकस्य शब्दब्रह्मणः कारणीभूतां कुण्डलिनीरूपां शक्तिं सार्द्ध-  
त्रिमात्राधिष्ठानसार्द्धत्रिवलयाकारचिद्रूपमाद्यम् ॐकारं भजे इति सम्बन्धः ॥ स च शक्त्यात्मक  
ॐकारः भोगासक्तानां कर्मकाण्डात्मना प्रवृत्तिशक्तिरूपो विद्यगः सन्, विद्योत्पत्तिविनाश-  
जीवनकरो विद्याभिधः प्रपञ्चनामक एव । मुमुक्षूणां तु ईशनिलयः विद्येश्वरचिदात्मनिष्ठः सन्,  
जगद्बीजमायाशक्तिनिरासात्कार्यस्य विद्यस्य निर्भेदको विनाशक इति बोधनाय तथा विशि-  
नष्टि -- विद्यगं विद्योत्पत्तिविनाशजीवनकरमीशनिलयं शक्तिनिरासं विद्यस्य निर्भेदकमिति च ।  
अत एव सर्वप्राणिकर्मज्ञानफलदानाय अशेषजन्तून्विवुध्यत इति अशेषजन्तुविवुधम् । विद्यस्य  
त्राणे तत्तदनु रूपलक्षणे तत्तदनु रूपलक्षणैः परायणा सन्तो मनुष्या एव मानुष्यास्तेषामुपास्य-  
तया ज्ञेयतया च चित्तस्थितं परमार्थतः सत्यमाद्यं तं भजे इत्यर्थः ॥ ८ ॥

अर्द्धमात्राममात्रां च देवतां विजनोज्वलाम् ॥  
ॐकाररूपिणीं देवीं नित्यं वन्दे सुनिर्मलाम् ॥ ९ ॥

तादृशविद्याशक्तिफलजीवन्मुक्तौ दग्धपटवज्जगदाभासस्याप्यवास्तवत्वानुसन्धाने  
साभास्यार्द्धमिवावशिष्टा ब्रह्मचिद्देवता मीयत इत्यर्द्धमात्रा सा, अत एव ( सा ) विजनेन द्वैता-  
जननेन तद्वैतविद्यानिरसनेन योज्वला तथाविधां तां सुनिर्मलाम् ॐकाररूपिणीं देवीं नित्यं  
वन्दे इत्यर्थः ॥ ९ ॥

प्रणवकल्पः

स एवार्द्धमात्रात्मा प्रणवो येन रूपेण जीवन्मुक्तैरनुभूयते तेनोत्तिष्ठ्य दर्शयंस्तदुपासनं कार्यमित्याशयेनाह--

कलावन्तं कलारूपं कालाकालमकालकम् ॥  
कल्पाकल्पविशेषज्ञं प्रणवं निर्मलम्भजे ॥ १० ॥

\*कलावन्तम्\* इति । ब्रह्मविद्ब्रह्मविद्वरः ब्रह्मविद्वरीयान् ब्रह्मविद्वरिष्ठ इति तत्त्व-  
ज्ञानदाढर्ये तारतम्येन चतुर्द्धाप्रसिद्धजीवन्मुक्तात्मनां कल्पाकल्पविशेषज्ञं तं निर्मलं प्रणवं भजे  
इति सम्बन्धः । कल्पनं कल्पः व्युत्थानदशायां द्वैतावभासः । अकल्पः समाधौ द्वैतानवभासः ।  
तदुभयविशेषज्ञमित्यर्थः । तत्राद्यजीवन्मुक्तानुभवेन अमात्राद्यष्टविधकलावन्तम् । द्वितीया-  
नुभवेनार्द्धमात्रात्मकैककलारूपम् । तृतीयानुभवानुरोधेन व्युत्थानसमाधिकालवैचित्र्यमात्रा-  
भासात्तत्साक्षिणि तदभावाच्च कालाकालम् । चतुर्थस्य व्युत्थानसमाधिभेदस्यापि विलये  
कलनीयाभावात्कालस्याप्यकल्पने अकालकम् । इत्थं निर्मलं चिदेकरसघनं प्रणवं भजे  
इत्यर्थः ॥ १० ॥

नवमी मात्रा तु शान्ताख्या विदेहमुक्तस्वरूपानन्दैकरसभूमात्मिका न वाङ्मनस-  
गोचरः, किन्तु तादृशस्वरूपानुभवैकसिद्धेत्युपास्या ज्ञेया चेत्याशयेनाह --

शान्तं निर्मलमाकाशमवाङ्मनसगोचरम् ॥  
स्वानुभूत्यैव वेद्यं च ब्रह्मैवाहमिति स्मरेत् ॥ ११ ॥  
\*शान्तम्\* इति ॥ ११ ॥

ॐकारमात्रामालिकास्तवपठनफलमाह --

सूत उवाच --

ॐकाराक्षरमालिका-मन्त्रं यः पठते मतिः ॥  
ऐन्द्रं सारस्वतं प्राप्य शाश्वतं पदमश्नुते ॥ १२ ॥

इति प्रणवाक्षरमालामन्त्रः ।

\*ॐकाराक्षर\* इति । अक्षरशब्दो मात्रापरः । मन्त्रशब्दश्च रहस्यस्तोत्रपरः । पठते इति  
पदव्यत्ययश्छान्दसः । इन्द्रः परमेष्ठरस्तत्सम्बन्धि ऐन्द्रम् । सरस्वत्याः सम्बन्धि पाण्डित्यं  
सारस्वतं सार्वज्ञमिति यावत् । शाश्वतं पदं मोक्षं तत्त्वज्ञानद्वारा अश्नुते प्राप्नोतीत्यर्थः ॥ १२ ॥

इति प्रणवाक्षरमालिकाव्याख्या समाप्ता ॥

सूत उवाच--

अथातः संप्रवक्ष्यामि प्रणवब्रह्मणो द्विजाः ॥

अनुस्मृतिं मोक्षदात्रीं स्मृत्वा यान्त्यपुनर्जनिम् ॥ १ ॥

अनुस्मृतिं वर्ण्यमानतत्तद्गुणविशिष्टतया स्मरणहेतुं ग्रन्थम् । अपुनर्जनिं पुनर्जन्माभावं मोक्षमिति यावत् ॥ १ ॥

अग्रे सृष्टेः प्रपञ्चस्य य आस्ते वटबीजवत् ॥

सर्वभूतमयो दिव्यः प्रणवं संस्मरेद्यतिः ॥ २ ॥

प्रपञ्चस्य सृष्टेरग्रे प्राक् वटबीजवत्सूक्ष्मावस्थापञ्चसर्वभूतमयो यः आस्ते तं प्रणवं संस्मरेदिति सम्बन्धः ॥ तस्याचेतनप्रधानात्मकत्वव्युदासाय विशिनष्टि दिव्य इति । स्व-प्रकाशचिदेकरसतया द्योतमान इत्यर्थः ॥ २ ॥

तर्हि स किं वटबीजवत्परिणामी, नेत्याह --

यथा रज्जुरहेर्विप्रा ! विध्वस्यापि तथा नवः ॥

आधारोऽतो विभिन्नस्तं प्रणवं संस्मरेद्यतिः ॥ ३ ॥

\*यथा\* इति ॥ यथा रज्जुः स्वविवर्तस्याहेः तथा सर्वस्याधारः अधिष्ठानम् । अत एव विभिन्नः अत्यन्तं जगतो विलक्षणः सत्यः, नवः अजरः ॥ ३ ॥

यतो वा इमानि भूतानि जायन्ते<sup>58</sup> इत्यादिश्रुतय एतदर्थपरा इति दर्शयन्तदज्ञान कृतानर्थस्य तद्व्यानेन निवृत्त्युपपत्तेः प्रमाणसाफल्यमप्येवं सति सिद्धचतीत्याशयेनाह--

यद्विवर्तः प्रपञ्चोऽयं येन जीवति सर्वतः ॥

यद्व्यानान्नाशमायाति प्रणवं संस्मरेद्यतिः ॥ ४ ॥

\*यद्विवर्तः\* इति ॥ यद्व्यानात् यत्साक्षात्कारान्नाशं बाधम् ॥ ४ ॥

एवं च तस्य जगदुपादानत्ववादोऽप्यज्ञदृष्ट्यैव । तत्त्वदृशा तु निष्कलं निष्क्रियं शान्तम् निरवद्यं निरञ्जनम्<sup>59</sup> इत्यादिश्रुतिवादा इत्याशयेनाह --

<sup>58</sup> तैत्तिरीय० 3. 1.

<sup>59</sup> घेताघतर० 6. 19.

प्रणवकल्पः

उपादानं महादिव्यं यमाहुर्मुग्धमानसाः ॥

निष्कलं विभुमात्मानं प्रणवं संस्मरेद्यतिः ॥ ५ ॥

\*उपादानम्\* इति महानपरिच्छिन्नो यो दिविः द्योतनात्मके चित्स्वभावे दिव्यस्तम् ।  
निष्कलं निरवयवम् ॥ ५ ॥

स य इमांस्त्रीन्लोकान् पूर्णानतिगृहीयात् सोऽस्या एतत्प्रथमं पदमाप्नुयाद् इत्यादि-  
श्रुतिबोधितमहाप्रभावां गायत्रीमपि सम्यक् परित्यज्य यतीध्वराः यं प्रणवं जपन्ति, यतः  
प्रणवः साक्षान्मोक्षस्वरूपः, गायत्री तु साक्षात्कर्मापासनफलात्मकसगुणब्रह्मप्राप्तिहेतुरित्या  
शयेनाह --

गायत्रीं संपरित्यज्य यं जपन्ति यतीध्वराः ॥

साक्षान्मोक्षस्वरूपं तं प्रणवं संस्मरेद्यतिः ॥ ६ ॥

\*गायत्रीम्\* इति ॥ ६ ॥

गायत्र्यादिक्षुद्रमन्त्राः कलां नार्हन्ति षोडशीम् ॥

यत्प्रभावमहाम्भोधेः प्रणवं संस्मरेद्यतिः ॥ ७ ॥

अत एव प्रणवप्रभावमहार्णवस्यापारत्वात् गायत्र्यादयः मायिकक्षुद्रसगुणब्रह्मभावफल-  
त्वाद्यपेक्षया क्षुद्रमन्त्राः षोडशीमपि कलां नार्हन्तीत्युक्तिरपि अल्पोक्तिः ॥ ७ ॥

यस्मादृते न चेदं स्यादृते रज्जुं यथा फणी ॥

यत्सत्तातो जगत्सत्ता प्रणवं संस्मरेद्यतिः ॥ ८ ॥

अज्ञाताद्यस्मादृते अज्ञातं यं विनेत्यर्थः । व्यतिरेकोक्तमन्वयेनाह \*यत्सत्तात\* इति ॥ ८ ॥

ज्ञाते विशेषणाभावप्रयुक्तविशिष्टाभावरूपव्यतिरेकसिद्धिरित्याशयेनाह --

साक्षात्कृत्य यमात्मानं न पश्यन्ति यतीध्वराः ॥

जीवभेदं विश्वभेदं प्रणवं संस्मरेद्यतिः ॥ ९ ॥

\*साक्षात्कृत्य\* इति ॥ ९ ॥

अनादिप्राप्तकर्माणि शिखासूत्रादिकान्यपि ॥

यस्मै त्यजन्ति सावित्रीं प्रणवं संस्मरेद्यतिः ॥ १० ॥

यस्मै मोक्षरूपं यमुद्दिश्य त्यजन्ति ॥ १० ॥

‘सर्वे वेदा यत्पदमामनन्ति’,<sup>60</sup> ‘तत्तु समन्वयाद्’<sup>61</sup> इत्यादिश्रुतिसूत्रदर्शितः सर्ववेद-  
वेदान्तानां परमपुरुषार्थावसानलक्षणस्तात्पर्येण समन्वयोऽपि यत्रैव नान्यत्रेति स्मरेदित्या-  
शयेनाह--

यत्र प्रतिष्ठितो विप्राः सर्ववेदसमन्वयः ॥

तात्पर्येण न चान्यत्र प्रणवं संस्मरेद्यतिः ॥ ११ ॥

\*यत्र\* इति । अन्यत्र नानातार्किकवादिप्रविकल्पितप्रधानपरमाणुविज्ञानशून्यकालस्व-  
भावमितियदृच्छाभूतपुरुषादौ ॥ ११ ॥

नानावादिभिः प्रधानपरमाण्वादिभेदभावेन विकल्प[ल्प्य?] मानं जगत्कारणं तत्त्वतो  
विमृश्यमानं प्रणवब्रह्मैव पर्यवस्यतीत्याशयेनाह --

स्वस्वाभिमतमार्गेण यं वदन्ति विवादिनः ॥

जगदादिमनादिं तं प्रणवं संस्मरेद्यतिः ॥ १२ ॥

\*स्वस्वाभिमतमार्गेण\* इति । मार्गेण तत्तत्प्रक्रियया यं प्रणवमेव जगदादिं जगत्कारणं  
वदन्ति । वस्तुतस्तु ‘तदेतद् ब्रह्मापूर्वमनपरमनन्तरमबाह्यम्’<sup>62</sup> इत्यादिश्रुतेरनादिम् ॥ १२ ॥

तस्य तटस्थतां विहाय सर्वमहावाक्यार्थभूतः परमपुरुषार्थोपयोगिप्रत्यगभेदः स्मर्तव्य  
इत्याह --

वेदा वदन्ति येनैक्यं यस्य जीवस्य नो भिदा ॥

जीवो यो यत्परं ब्रह्म प्रणवं संस्मरेद्यतिः ॥ १३ ॥

\*वेदा\* इति । वेदाश्चतुर्वेदगतसर्वमहावाक्यानि येन प्रणवब्रह्मणा सह जीवस्यैक्यं  
वदन्ति, यतो यस्य जीवस्य च विरुद्धोपाधिद्वयशोधने चिदेकरसस्य परिशेषात्तो भिदा । अज्ञान-  
बाधपर्यन्तमेव भ्रान्त्या जीवः । ज्ञानदृशाऽवेक्षणे तु यत्सदैव परं ब्रह्मेति प्रणवं संस्मरेदित्यर्थः  
॥ १३ ॥

श्रुतिस्मृतिभ्यां विहितो यदैक्यज्ञानसिद्धये ॥

गायत्र्यादिपरित्यागः प्रणवं संस्मरेद्यतिः ॥ १४ ॥

मुमुक्षूणां मोक्षसाधनस्य यदैक्यज्ञानस्य सिद्धये पारमहंस्यविधायकश्रुतिस्मृतिभ्यां  
गायत्र्यादिसर्ववेदकर्मवित्तपुत्रादिपरित्यागो विहितस्तं प्रणवम् ॥ १४ ॥

<sup>60</sup> कठ० 1. 2. 15.

<sup>61</sup> वे० सू० 1. 1. 4.

<sup>62</sup> बृह० 2. 3. 19.

प्रणवकल्पः

ब्रह्मविष्णवादिभेदेन यो भाति जगतां पतिः ॥

ब्रह्मादयो यं जपन्ति प्रणवं संस्मरेद्यतिः ॥ १५ ॥

किं बहुना ब्रह्मरुद्रादिसर्वदेवभेदेन यः प्रणवो भाति, य एव सर्वजगतां पतिः स्वामी, ब्रह्मादयः सर्वे देवा ऋषयो यतयश्च यं जपन्ति, एवं महाप्रभावोऽयं प्रणव इति संस्मरेदित्यर्थः ॥ १५ ॥

सूत उवाच---

य इमामनुसन्धत्ते यतिर्नित्यमनुस्मृतिम् ॥

ऐन्द्रं सारस्वतं प्राप्य शाश्वतं फलमश्नुते ॥ १६ ॥

यतिर्यथोक्तं तदनु रूपं फलमश्नुते प्राप्नोति, इन्द्रः परमेश्वरस्तत्सम्बन्धि ऐन्द्रं, सरस्वत्याः विषयं सारस्वतं, सर्वशास्त्रतदर्थज्ञानं प्राप्य शाश्वतं नित्यं निरतिशयानन्दं मोक्षफलमश्नुते प्राप्नोति ॥ १६ ॥

अनुस्मृतिं महादेव्यै इत्येवं शम्भुरब्रवीत् ॥ १७ ॥

इति प्रणवानुस्मृतिः

इत्येवंरूपामनुस्मृतिं शम्भुर्महादेव्यै अब्रवीदिति साम्प्रदायिकमप्यनुस्मर्त्तव्यमित्याशयः ॥ १७ ॥

इति अनुस्मृतिव्याख्या समाप्ता ॥

ॐकारजञ्जपूकानां जप्यान्यङ्गानि सर्वशः ॥

सूतेन सम्यगुक्तानि ईश्वरेणैव पार्वतीम् ॥ १ ॥

पूर्वोक्तान्यङ्गस्तुत्याद्यनुस्मृत्यन्तानि प्रणवोपास्त्यङ्गानि यस्मात्साक्षादीश्वरेणैव पार्वतीं प्रति सम्यगुक्तानि, सूतेन च शौनकादिमुनिभ्यः सम्यगुक्तानि, अतः ॐकारजञ्जपूकानां तानि अवश्यं जप्यानीत्यन्वयः ॥ १ ॥

पार्वत्यङ्गानि सर्वाणि जप्त्वा दिव्यानि सर्वशः ॥

आनन्दं परमं प्रापुर्यथैते मुनिसत्तमाः ॥ २ ॥

हे पार्वति ! पूर्वोक्तानि दिव्यानि इमानि सर्वाण्यङ्गानि शौनकादयो मुनयो जप्त्वा प्रणवोपास्त्या सर्वशः सर्वप्रकारेण तच्चिन्तनतत्स्मरणतत्प्रबोधनसमाधिसाक्षात्कारान्तैः सर्वप्रकारैरिति यावत्, परमं निरतिशयानन्दं यथा प्रापुस्तथा ते वर्णयिष्यामीत्यर्थः ।



ननु उपक्रमे मुनिभिः पृष्टेन सूतेन  
अत्रैवोदाहरन्तीममितिहासं पुरातनम् ।  
पुरा गौर्या महादेवः पृष्टो व्याचष्ट भूसुराः ॥  
इति सूक्तो[?]त्त्यपेक्षया गौर्यै ईश्वरकृतः उपदेशः पूर्वकालः प्रतिपादितः, इह तु तद्वैप-  
रीत्यमिति पूर्वापरविरोधः। सत्यम् । प्रतिद्वापरं व्यासावतारसूतमुन्युपदेशादिव्यवहारस्य  
समान नामरूपस्याऽनादेः सम्भवाददोषः ॥ २ ॥

श्रुत्वेदं मुनिशार्दूलाः सन्तोषमतुलं परमं ययुः ॥  
केचित्सूतं प्रशंसन्ति चक्रुरालिङ्गनं परे ॥ ३ ॥  
सन्तोषं निरतिशयानन्दम् ॥ ३ ॥

मेनिरे केचिदेतेन तुल्यो नास्तीति सर्वशः ॥  
केचिद् व्यासस्य माहात्म्यमिदमित्याहुरादरात् ॥ ४ ॥  
इदं सूतस्य प्रणवतत्त्वज्ञानम् ॥ ४ ॥

अन्येऽप्योकाररूपेण निश्चिन्वन्ति स्म सूतकम् ॥ ५ ॥  
अज्ञातः सूतः सूतकस्तम् । ॐकाररूप एवायमिति प्रागज्ञातं सूतमित्यर्थः ॥ अज्ञाते  
स्वार्थे कन् ॥ ५ ॥

पठन्तु शृण्वन्तु च वाचयन्तु लिखन्तु गायन्तु च बोधयन्तु ॥  
ॐकारकल्पं यतिवृन्दसेव्यं सूतोक्तमीशोक्तमनिन्दितं च ॥ ६ ॥  
पठन्तु शृण्वन्त्विति प्राग्व्याख्यातम् ॥ ६ ॥

इति श्रीस्कन्दपुराणे वैष्णवसंहितायां मन्त्रप्रस्तावे प्रणवकल्पे तृतीयोऽध्यायः ॥ ३ ॥

इति श्रीप्रणवकल्पप्रकाशे तृतीयोऽध्यायः ॥ ३ ॥ अथ चतुर्थोऽध्यायः

प्रणवः परमं ब्रह्म प्रणवः परमः शिवः ॥  
प्रणवः परमो विष्णुः प्रणवः सर्वदेवताः ॥ १ ॥  
प्रणवः परमं ब्रह्मेति प्राग्व्याख्यातम् ॥ १ ॥

मुनय ऊचुः--

प्रणवकल्पः

पुरश्चर्यां चरित्वा तु पार्वती जसृनायिका ॥  
अलभीष्ट<sup>63</sup> महानन्दमित्यवोचद्भवान्किल ॥ २ ॥  
कथं प्राप महानन्दं पार्वती तां विधां वद ॥  
आनन्दं कीदृशं प्राप कथं प्राप्नोति वा वद ॥ ३ ॥  
इत्युक्तो मुनिभिः सूतस्तं प्रकारमभाषत ॥

सूत उवाच--

अथातः सम्प्रवक्ष्यामि यतीनां मुक्तिदायिनी ॥ ४ ॥

जसृणामुपासकानां जपफलब्रह्मविद्याधिदेवतात्वात्त्रायिका ब्रह्मविद्याफलप्राप्तिका स्वा-  
मिनी । अलभीष्ट लब्धवती । लभेरनिट्कत्वादिट्दीर्घौ छान्दसौ । तां विधां तं प्रकारं वद ।  
यादृशमानन्दं पार्वती प्राप तादृशम् अस्मदादिरप्युपासकः कथं प्राप्नोति तद्वदेत्यर्थः । तं प्रकारं  
वक्ष्यमाणप्रणवगीतामुखेन अभाषत व्यक्तमुक्तवान् । प्रणवगीतामेव तां वक्तुं प्रतिजानीते  
अथात इत्यादिना ॥२॥३॥४॥

ॐकारगीता या गीता गीता मुक्तिं प्रयच्छति ॥

जेगीयतां गीयमाना गायतस्त्रायते सदा ॥ ५ ॥

या ॐकारगीता पठिता सती मुक्तिं प्रयच्छति सा जेगीयतां पुनः पुनरतिशयेन गीय-  
ताम् । गीतेः क्रियासमभिहारे यद् । कर्मणि लोटि ईत्वे द्वित्वे अभ्यासस्य गुणः । यतो गीयमाना  
गायतः पुरुषास्त्रायते सदा ॥ ५ ॥

प्रतिज्ञातार्थं वक्तुमाख्यायिकामुखेनोपक्रमते --

कदाचिदीश्वरी गौरी विजने शुचिबुद्धिदे ॥

गुहायां हैमवत्यां च ध्यायन्ती ब्रह्म तारकम् ॥ ६ ॥

\*कदाचिद्\* इत्यादिना ॥ शुचिबुद्धिदे बुद्धिप्रसन्नताहेतुत्वाद् ध्यानानुकूले इति यावत् ।  
चकारात् स्वहृद्गुहायां च । तारकं ब्रह्म प्रणवम् ॥ ६ ॥

निर्गुणं स्वात्मरूपेण तिष्ठति स्म सदा शुचिः ॥

ध्यायं ध्यायं संस्थितायाः प्रणवं ध्यानचेतसः ॥ ७ ॥

<sup>63</sup> The text reads अलभीष्ट ।

प्रणवं ध्यायं ध्यायं पुनः पुनरतिशयेन ध्यात्वा । आभीक्ष्ण्ये णमुल् । नित्यवीप्सयोरिति  
द्विर्वचनम् । ध्यान एव आसक्तं चेतो यस्यास्तथाविधायामहन्महः आविरासेति परेणान्वयः ॥  
७॥

विश्वं ब्रह्ममयं सर्वमभिन्नं निर्विभेदकम् ॥

पश्यन्त्यास्तत्र पार्वत्या आविरास महन्महः ॥ ८ ॥

तत्र तस्मिन्काले सर्वं विश्वं जगत्स्वात्माभिन्नं ब्रह्ममयं ब्रह्मस्वभावेन परिणतम्, अत एव  
निर्विभेदकं परस्परव्यावर्तकसर्वधर्मशून्यं पश्यन्त्याः महद् अपरिच्छिन्नं महः प्रणवब्रह्म ज्योतिः  
साक्षादाविरास ॥ ८ ॥

तदेव वर्णयति--

सर्वत्रयं सर्वरूपं निर्मलं निरुपद्रवम् ॥

सत्यं ज्ञानमनन्तं च मनोवाचामगोचरम् ॥ ९ ॥

\*सर्वत्रयम्\* इति । देशकालकृतपरिच्छेदाभावात् सर्वरूपम्, आवरणक्षयाच्चिर्मलम्,  
विक्षेपाभावाच्चिरुपद्रवम्, अबाध्यत्वात्सत्यम्, जाड्याभावात् ज्ञानम्, अतः सजातीय-  
विजातीयस्वगतभेदरहितत्वादनन्तम्, अत एव मनोवाचामगोचरम् ॥ ९ ॥

अद्वैतं मोक्षरूपं च प्रत्यग्रूपममेयकम् ॥

चिद्रूपमंशहीनं च जीवेशादिभिधायहम् ॥ १० ॥

यतः द्वैतात्मकसर्वबन्धशून्यत्वादद्वैतम्, तत एव मोक्षरूपम् । तत्र सर्वद्वैतैः सह  
प्रतीचोऽपि निवृत्तौ अपुरुषार्थत्वशङ्कां वारयति \*प्रत्यग्रूपम्\* इति । मेयांशस्य जडस्यैव  
निवृत्तिः न चिदंशस्येति दर्शयितुमाह \*अमेयकम्\* इति । तर्हि किं मातृरूपम् । \* न \* इत्याह  
\*चिद्रूपम्\* इति । तर्हि तत्किं शोधितं जीवतत्त्वमात्रं सांख्याभिमतम्? नेत्याह \*जीवेशादि\*  
इति । परिच्छेदपारोक्ष्यादिविरुद्धधर्मपरित्यागेन अपरिच्छिन्नस्वप्रकाशनिरतिशयानन्दात्मका-  
खण्डमहावाक्यार्थस्वरूपमित्यर्थः ॥ १० ॥

प्रपञ्चे दृश्यमाना ये पदार्था मानुषादयः ॥

सुरासुरप्रभृतयो भेददर्शनगोचराः ॥ ११ ॥

अतत्त्वज्ञातृदशायां भेददर्शनगोचरा ये मानुषादयः सुरासुरप्रभृतयश्च ते तस्यां तत्त्व-  
दर्शनदशायां रुद्राण्या दृष्टिपथं नागता इति परेणान्वयः ॥ ११ ॥

तस्यां दशायां रुद्राण्या न दृष्टिपथमागताः ॥

प्रणवकल्पः

यथा पश्यन्ति नानार्थानविद्याग्रस्तचेतसः ॥ १२ ॥  
उक्तमेवार्थं स्पष्टं पुनराह \*यथा\* इति । अविद्यायां ग्रस्तं चेतो मानसविवेको येषां ते  
जना यथा नानार्थान् पश्यन्ति तथा नेत्यनुषङ्गः ॥ १२ ॥

कथं ते पश्यन्ति तदाह --

जीवोऽन्य ईश्वरोऽप्यन्य इत्येवं ध्वस्तदृष्टयः ॥

विदेहमुक्तिवेलायां जीवन्मुक्तौ च तापसाः ॥ १३ ॥

\*जीवोऽन्य\* इति । जीवः प्राणानां धारक इति संसारी अन्यः । तच्चियन्ता ईश्वरोऽपि  
अन्य इत्येवं पश्यन्ति । ततस्ते अविवेकध्वस्तदृष्टय इत्यर्थः । विवेकिनां तत्त्वविदां कीदृशी  
स्थितिस्तामाह \*विदेहमुक्तिवेलायाम्\* इति । हे तापसाः! विदुषां तु विदेहमुक्तिवेलायां जीवन्-  
मुक्तौ ध्यानकाले समाधिदशायां यादृक् स्थितिस्तादृगेव सदा स्थितिरिति परेणान्वयः ॥ १३ ॥

ध्यानकाले स्थितिर्यादृक् तादृगेव स्थितिः सदा ॥

भर्तृभार्यादिसम्भेदो गुरुशिष्यादिभिन्नता ॥ १४ ॥

विदेहमुक्त्यादौ हि कीदृशी स्थितिस्तामाह \*भर्तृ\* इति ॥ १४ ॥

वेदशास्त्रादिभेदो वा तदा नो भाति किञ्चन ॥

एतच्चिदानमज्ञानं यतो नष्टं विवेकतः ॥ १५ ॥

तदा तस्यां दशायाम् कुतो नो भाति । तत्राह \* एतद् \* इति । विवेकतः तत्त्वंपदार्थ-  
विवेकसाध्यतत्त्वसाक्षात्कारतः ॥ १५ ॥

उपादाननाशेन तत्कार्यविनाशे दृष्टान्तद्वयमाह--

मृद्विनाशे घटो यद्वत् रज्जु नाशे यथा फणी ॥

एतस्मिन्नेव काले तु प्रादुरास शुचिश्रवाः ॥ १६ ॥

लोकोपकारकाराय दिव्या वागशरीरिणी ॥

\*मृद्\* इति । एतस्मिन्नेव देव्यास्तत्त्वसाक्षात्कारविश्रान्तिकाले, शुचिश्रवाः विशद-  
श्रवणयोग्या, अशरीरिणी दिव्या वाक्, लोकानां श्रवणादितत्परजनानामुपकारं तत्त्वप्रतिष्ठान-  
-लक्षणं करोतीति लोकोपकारकारो दृढविश्वासस्तस्मै प्रयोजनाय प्रादुरास ॥ १६ ॥

वागुवाच--

भो भो देवि कृतार्थासि गुरुकारुण्यलेशतः ॥ १७ ॥

अधिकारिबुद्धिकृतार्थतादिरेवात्र देव्याः कृतार्थत्वेनोत्प्रेक्ष्योच्यते ॥ १७ ॥

नष्टज्ञाना नष्टकार्या नष्टजीवादिभेदिमा ॥  
नष्टकामादिदौर्गुण्या असि त्वं परमेश्वरि ॥ १८ ॥  
मञ्जपप्रभवादेवं प्रादुरास महन्महः ॥  
एवंप्रभावो मञ्जसा तस्मान्मामेव सञ्जपेत् ॥ १९ ॥  
मञ्जपप्रभवान्तत्वसाक्षात्कारादिति शेषः । मञ्जपो यस्मादेवंप्रभावस्तस्मान्मामेव मुमुक्षुः  
सञ्जपेत् ॥ १८ ॥ १९ ॥

यतीश्वराश्च गायत्रीं त्यक्त्वा भेदावलम्बनाम् ॥  
मामेव सर्वदा शुद्धा जपन्त्यालोचयन्ति च ॥ २० ॥  
यो देवो भर्गवः [?] नः धियः प्रचोदयात्प्रेरयति तस्य देवस्य सवितुर्वरेण्यं वरणीयं  
तत्परब्रह्मात्मकं ज्योतिर्धीमहीति ध्यातृध्यानध्येयत्रिपुटीरूपभेदावलम्बनां गायत्रीं त्यक्त्वा  
जपनिष्ठा यतीश्वराः मामेव जपन्ति, तत्त्वविचारनिष्ठास्तु आलोचयन्ति, विचारयन्ति पश्यन्ति  
च ॥ २० ॥

मदर्थं चापि मामेव सर्वभेदविनाकृतम् ॥  
गायत्रीमपि सावित्रीं शिखां सूत्रं च कर्म च ॥ २१ ॥  
यद्यपि ते मदर्थं पर्यालोचयन्ति, तथापि सर्वभेदविवर्जितं मदर्थभूतं मामेवान्वेष्यन्ति  
नान्यमित्यर्थः । यस्मात्पूर्वयतीश्वराः मां जप्तवन्तः पर्यालोचितवन्तश्च, तस्मादिदानीन्तनैरपि  
अधिकारिभिर्मोक्षवाञ्छा भवेद्यदि, तर्हि गायत्र्यादीनि त्यक्त्वा संन्यस्य अहं जप्य इति  
परेणान्वयः ॥ २१ ॥

त्यक्त्वा संन्यस्य जप्योऽहं मोक्षवाञ्छा भवेद्यदि ॥  
इदं कल्पं तु सर्वेषां गृहिणां ब्रह्मचारिणाम् ॥ २२ ॥  
वनस्थानां यतीनां च पारायणफलं समम् ॥  
सकमण्डलुदण्डानां यतीनामेव मञ्जपः ॥ २३ ॥  
तत्र प्रणवजपे संन्यासिनामेवाधिकारः, तत्कल्पश्रवणाध्ययनादौ तु चतुर्णामप्या-  
श्रमाणामित्याह \*इदम्\* इति । पारायणमात्रादङ्गस्तुत्यादौ प्रागुक्तं फलं यस्य तथाविधमिदं  
कल्पं सर्वेषां समं साधारणम् ॥ २२ २३ ॥

कल्पं साधारणं प्रोक्तं पुराणत्वेन हेतुना ॥  
सर्वं च मन्मयं देवि ! विद्वस्मान् विलक्षणः ॥ २४ ॥

प्रणवकल्पः

पुराणत्वेन हेतुना पौराणिकरहस्यज्ञाने त्रैवर्णिकानामधिकारादित्यर्थः । शूद्रस्य तु न रहस्यश्रवणेऽधिकारः, 'न शूद्राय मतिं दद्याद्' इत्यादिनिषिद्धत्वात् । इदानीं प्रणवः स्वस्य सर्वात्मतां ब्रह्मतद्विद्यात्मतां चाह-- \* सर्वं च \* इत्यादिना ॥ २४ ॥

निर्गुणो निर्विकारोऽहं तद्रूपः सर्वरूपवान् ॥  
मत्तो [?] तपत्रं च यत्किञ्चित् सर्वं च मयि कल्पितम् ॥ २५ ॥  
तद्रूपो ब्रह्मविद्यारूपः ॥ २५ ॥

अहमेव विलासेन बद्धो मुक्तश्च सर्वगः ॥  
मायावीव स्वयं सर्वं सृष्ट्वा तत्र प्रविश्य च ॥ २६ ॥  
संसरामि भ्रमामीव गच्छामीव नमामि च ॥  
मूढानां च तथा भामि न गुर्वयत्तचेतसाम् ॥ २७ ॥

विलासेन मायाविलासक्रीडाकौतुकेन यावदज्ञानं बद्ध इव, स्वतत्त्वं ज्ञात्वा मुक्त इव च, मायावी ऐन्द्रजालिक इव, तत्र स्वसृष्टचतुर्विधशरीरे प्रविश्य च, संवादिविषयेषु संसरामीव, विसंवादिविषयेषु भ्रमामीव, मार्गभेदेषु गच्छामीव, अल्पतरेषु सूचिच्छिद्रादिमार्गेषु नमामि समाविशामि । किं सर्वत्र एवमेव ? \* न \* इत्याह \*मूढानाम्\* इति । गुरुष्वेवायत्तं चेतो येषां, गुर्वनुग्रहफलसाक्षात्कारफलशालिचित्तानामिति यावत् ॥ २६ ॥ २७ ॥

यन्मूढानां जगद्भ्रान्तिदर्शनं यच्च तत्त्वविदां तत्त्वदर्शनं तत्सर्वं दर्शनं चिदात्मैक्य-निर्वाह्यमिति दृष्टतत्त्वनिष्कर्षे चिदात्मैव सर्वं पश्यतीति पर्यवस्यतीत्याशयेनाह --

इदं भ्रान्तं जगद्यस्तु पश्यत्येष स पश्यति ॥  
लोकभेदं समुद्दिश्य वक्तृता प्रतिवक्तृता ॥ २८ ॥

\*इदम्\* इति । यस्तु [यत्तु ?] जीव इदं भ्रान्तं जगत्पश्यतीति प्रसिद्धं तदेव प्रागुक्तोऽहमेव स जीवो भूत्वा पश्यति नान्यः--'नान्योऽतोऽस्ति द्रष्टा'<sup>64</sup> इत्यादिश्रुतेः । एवं गुरुशिष्यादिलौकिक-भेदकल्पनया वक्तृता प्रतिवक्तृतापि तस्यैवेत्याह \*लोकभेदम्\* इति । अथवा यदि द्रष्टादि-तत्त्वमात्मैव तर्हि तस्यैव वक्तृता प्रतिवक्तृता च कथम् ? न हि स एव तमेव प्रतिपृच्छति समाधत्ते चेत्यादिव्यवहार उपपद्यते, तत्राह \*लोकभेदम्\* इति । व्यावहारिकप्रसिद्धशरीराद्यौ-पाधिक भेदं सम्यग् उद्दिश्य सिद्धवत्कृत्य गुरुशिष्यादिसंवादरूपा वक्तृता प्रतिवक्तृता च प्रवर्तत इत्यर्थः ॥ २८ ॥

<sup>64</sup> बृह° 3. 7. 23.

सर्वात्मभूतस्य मम इन्द्रादिदेवशरीरेषु पृथक् पृथगभिमानकल्पनेन स्वतत्त्वाज्ञानगर्वा -  
दिकं यक्षरूपेणाविर्भूय तृणदहनचालनच्छेदनेष्वप्यग्न्यादीनामसामर्थ्यप्रकटनेन गर्वभङ्गोत्तरं  
तिरोधाने शान्तदर्पेभ्य इन्द्रादिभ्यो जिज्ञासुभ्य उमामुखेन स्वतत्त्वोपदेशनं च तलवकार-  
शास्त्रिणामुपनिषदि प्रसिद्धमित्याह--

देवि ! केनोपनिषदि एवं संवादिकोमया ॥

इन्द्रादिना पुरा जातो गर्वनिर्वापणाय वै ॥ २९ ॥

\*देवि\* इति । हे देवि ! अहं पुरा पूर्वकालं मच्छत्तयाऽसुरविजयानन्तरमिन्द्रादीनाम्  
अस्माकमेवायं विजयोऽस्माकमेवायं महिमेत्यद्भुतगर्वनिर्वापणाय एवं यक्षरूपेणाविर्भूय  
तेषामसामर्थ्यं प्रकटीकृत्य पुनस्तिरोभूय च पुनस्तत्राविर्भूतया इन्द्रेण सह संवादिकया उमया  
हैमवत्या तेषां गर्वहेत्वज्ञाननाशने निर्मूलं गर्वनिर्वापणायाहं जात इति केनोपनिषदि वै  
प्रसिद्धमित्यर्थः ॥ २९ ॥

पारमार्थिकदृष्टौ तु नैवं पर्युपपद्यते ॥

एतादृशं स्वरूपं त्वं लक्ष्यसे देहपाततः ॥ ३० ॥

पारमार्थिकदृष्टिदशायां तु नैवं वक्तृता प्रतिवक्तृता च पर्युपपद्यते, यत्र त्वस्य सर्वम्  
आत्मैवाभूत्तत्केन कं पश्येद्<sup>65</sup> इत्यादिश्रुतेरित्यर्थः । देहपाततः देहस्य  
मिथ्यात्वबुद्ध्यबाधतः ॥ ३० ॥

एवमेव हि यो वेद लभते सोऽपि मां शिवम् ॥

तस्मात्सर्वप्रयत्नेन मदर्थं प्रविचारयेत् ॥ ३१ ॥

मां प्रणवतत्त्वात्मकम् । शिवं निरतिशयानन्दम् ॥ ३१ ॥

शृण्वीत चापि मन्वीत निदिध्यासनमाचरेत् ॥

मदर्थो यत्र विस्तारो वर्णितो बुधसत्तमैः ॥ ३२ ॥

मदर्थं प्रथमं गुरुमुखाच्छृण्वीत । ततः श्रुतार्थदाढ्याय मन्वीतापि । ततो निदिध्यासनं  
विपरीतभावनाच्छेदार्थमाचरेद् इत्यर्थः । यत्र येषु श्रुतिस्मृतिपुराणसूत्रभाष्यादिषु । विस्तीर्यत  
इति विस्तारः, कर्मणि घञ्, उपपत्तिभिर्विस्तारितो मदर्थो वर्णितस्तान् ग्रन्थान् शृण्वीत  
मन्वीत चेत्यनुषज्यते ॥ ३२ ॥

तत्रावस्थात्रयान्वयव्यतिरेकावधारितसदेकस्वभावत्वात्पुरुषस्यैव पारमार्थिकसत्त्वं  
नावस्थात्रयस्य । पुरुषसंसर्गाध्यासेनैव तात्कालिकसत्ताप्रत्यययोपत्तेः । अत एव विद्वद्भिर्ध्यान-

<sup>65</sup> बृह° 2. 4. 14 .

प्रणवकल्पः

काले जीवन्मुक्तिरनुभूयते । देहपाते विशेषतः प्रतिभासस्याविच्छेदाद्भ्रमानन्दैकरसा जीवन्-  
मुक्तिः परिशिष्यते इत्याह --

सद्भावो यस्य पुंसोऽस्ति तस्यावस्थात्रयं भवेत् ॥

जीवन्मुक्तिर्ध्यानकाले देहपाते विशेषतः ॥ ३३ ॥

\*सद्भाव\* इति । यस्य पुंसः स्वसत्तयैव सद्भावोऽस्ति तस्यैव सत्तया यावज्जीवं पर्यायेणा-  
वस्थात्रयं भवेत् । ध्यानकाले आविर्भूतेनापरोक्षसाक्षात्कारेण जीवन्मुक्तिश्च भवेत् । देहपाते  
विशेषतो विदेहमुक्तिश्च भवेत्तान्तासतः परतः सतो वेत्यर्थः ॥ ३३ ॥

न तस्य जन्म दुःखं वा भेदो वा सम्भवत्युमे ! ॥

मुह्यन्ति मूढाः सर्वत्र गुरुशास्त्रपराङ्मुखाः ॥ ३४ ॥

अत एव सदसतोः सम्बन्धायोगादसङ्गस्य तस्य पुंसो जन्म दुःखं ब्रह्मभेदो वा न  
सम्भवत्येव । एवं स्वाध्यवसाये परात्मतत्त्वे गुरुशास्त्रपराङ्मुखाः मूढा मुह्यन्ति ॥ ३४ ॥

कथं मुह्यन्ति तदाह --

अन्यो जीवस्तथा ब्रह्म प्रपञ्चोऽन्य इतीश्वरि ! ॥

नैव पश्यन्ति सञ्चित्ता यतो ब्रह्माद्वयं स्मृतम् ॥ ३५ ॥

\*अन्य\* इति । गुरुशास्त्रानुगतसत्रितास्तु नैवं मुह्यन्ति । यतो गुरुशास्त्रोपदेशाद् विस्मृत-  
कण्ठचामीकरमिव स्मृतं स्वतत्त्वमेव ब्रह्माद्वयमित्यर्थः ॥ ३५ ॥

सर्वोपनिषदो देवि ! गुरुवाक्यं सतां वचः ॥

स्वानुभूतिर्विचारश्च प्रमाणं यदि पार्वति ! ॥ ३६ ॥

अत एव गतिसामान्यपरिज्ञानाय विचारिताः सर्वा उपनिषदः, तत्तात्पर्यप्रदर्शक गुरु-  
वाक्यं, तदुपबृंहकस्मृतिपुराणसूत्रभाष्यादिरूपं सतां पूर्वाचार्याणं वचः, तदनुगुणा स्वानु-  
भूतिः भूतिः, तद्वाढर्याय पुनः पुनर्विचारश्चेत्येतत्पञ्चकं यदा स्थूणानिखननन्यायेन तत्र दृढतर-  
प्रतिष्ठाकारणमस्ति तदा स्वात्मैव ब्रह्माद्वयं सिद्धमित्युपसंहारः ॥ ३६ ॥

उक्तमर्थं प्रशिशंसिषुः सूत आख्यायिकाशेषमुपवर्णयति--

इत्युक्त्वा विररामासौ दिव्या वागशरीरिणी <sup>66</sup> ॥

सूत उवाच---

<sup>66</sup> The text reads दिव्यागमशरीरिणी । Nonsense and rubbish.



गौरीदं वाक्यमाकर्ण्य आश्चर्यं परमं ययौ ॥  
 वृत्तान्तमिममीशानी ज्ञापयामास शङ्करम् ॥ ३७ ॥  
 \*गौरी\* इत्यादिना । ईशानस्य स्त्री ईशानी, पुंयोगादाख्यायां डीप् ॥ ३७ ॥

श्रुत्वा वाक्यं तथा शम्भुः सन्तोषं परमं ययौ ॥  
 निश्चयामासतुर्विप्राः! तथेति गिरिजाशिवौ ॥ ३८ ॥  
 निश्चयामासतुर्निश्चिक्यतुः । निश्चयशब्दात्तत्करोतीति णिचि लिटि 'कास्प्रत्ययाद् ' इत्यामि 'अयामन्ताल्वाय्येन्त्वष्णुष्व' इत्ययादेशविषये णिलुक्छान्दसः । अशरीरिण्या वाचा यदुक्तं तत्तथैवेति निश्चिक्यतुरित्यर्थः ॥ ३८ ॥

कुर्वते प्रत्यहं ध्यानं प्रणवब्रह्मणः शिवौ ॥  
 तस्माज्जपन्तु चोंकारं साङ्गं तु मुनिसत्तमाः ॥ ३९ ॥  
 ध्यानग्रहणं जपस्याप्युपलक्षणम् । जपग्रहणमप्येवम् । यस्माद्गिरिजाशिवौ प्रत्यहं प्रणवब्रह्मणो जपं ध्यानं च कुर्वते तस्माद्भवन्तोऽपि साङ्गमोंकारं जपन्तु ध्यायन्तु चेत्यर्थः ॥ ३९ ॥

तर्हि किं कुटीचकादिभिरिव परमहंसेनापि गायत्रीं जप्त्वा प्रणवो जप्यः । नेत्याह --

त्रिकरण्या च गायत्रीं पित्रा मूढेन देशिताम् ॥  
 त्यक्त्वा सर्वज्ञगुरुणा दिष्टं तारं जपन्तु च ॥ ४० ॥  
 \*त्रिकरण्या\* इति । त्रीणि करणानि वाङ्मनःकायास्तेषां समाहारः त्रिकरणी, द्विगोरिति डीप्, तथा, मूढेन अनात्मज्ञेन पुत्रवित्तादिस्नेहमूढेन च पित्रा देहजनकेन देशितां, साक्षाद्, आचार्यद्वारा वा उपदेशितां गायत्रीं व्याहृत्यादिप्रदर्शनक्रमेण विधिना त्यक्त्वा, सर्वज्ञेन सर्वात्मकब्रह्मविदा गुरुणा परमहंसपरिव्राजकाचार्येण दिष्टं तारं जपन्तु चकाराद् ध्यायन्तु च ॥ ४० ॥

उक्तमर्थं दृढयितुं यतेर्गायत्रीजपे, इतरेषां तारजपे, प्रणवजपे स्त्रीणां च दोषमाह --

यतिर्गायत्रीजपिता बट्वाद्यास्तारजापकाः ॥  
 मन्त्रजाप्यश्च नार्यश्च सर्वे निरयगामिनः ॥ ४१ ॥  
 \*यतिः\* इति । बटुः ब्रह्मचारी तदाद्यास्रयः आश्रमिणः तारजापकाः केवलप्रणवजप-पराः । प्रणवघटितमन्त्रान्तरजपे तु तेषां न दोषः । मन्त्रं जपन्तीति मन्त्रजाप्यः । कर्मण्यण् ।

प्रणवकल्पः

‘टिङ्हाणञ्’ इत्यादिना डीप् । सर्वे इति ‘पुमान् स्त्रिया’ इति पुंशेषः । आद्यश्चकारो निरयगामिषु स्त्रीणां समुच्चयार्थः । द्वितीयस्तु मन्त्रजपे अनुक्तशूद्रपतिताद्यनधिकार्यन्तरसमुच्चयार्थः ॥ ४१ ॥

इत्यवोचमहं गीतां दिव्यां प्रणवनामिनीम् ॥

यो गायति सदा शुद्धः सोऽन्ते मुक्तिं च विन्दति ॥ ४२ ॥

प्रणवेतिनामिनीं नामवतीं प्रणवगीताख्यामिति यावत् । इतीति व्यवहितोपसंहार-  
स्तत्पठनफलकीर्तनार्थः । शुद्धः स्नानाचमनादिप्रयतः । अन्ते मुक्तिम् । चकारादिह वाञ्छिता-  
र्थाश्च विन्दति ॥ ४२ ॥

पठन्तु शृण्वन्तु च वाचयन्तु लिखन्तु गायन्तु च बोधयन्तु ॥

ॐकारकल्पं यतिवृन्दसेव्यं सूतोक्तमीशोक्तमनिन्दितं च ॥ ४३ ॥

इति श्रीप्रणवकल्पे चतुर्थोऽध्यायः ॥ ४ ॥

\* पठन्तु \* इति । प्राग्व्याख्यातम् ॥ ४३ ॥

इति श्रीप्रणवकल्पप्रकाशे चतुर्थोऽध्यायः ॥ ४ ॥ अथ पञ्चमोऽध्यायः ॥

प्रणवः परमं ब्रह्म प्रणवः परमः शिवः ॥

प्रणवः परमो विष्णुः प्रणवः सर्वदेवताः ॥ १ ॥

प्रणवः परमं ब्रह्मेति प्राग्व्याख्यातम् ॥ १ ॥

मुनय ऊचुः--

सूत सूत महाप्राज्ञ द्वैपायनकृपालय! ॥

सत्यवत्याः सुतात्सर्वं ज्ञातं वैदिकलौकिकम् ॥ २ ॥

यमुनाद्वीपरूपं यद् अयनं स्थानं तत्र जातो द्वैपायनः । द्वैपायनस्य व्यासस्य कृपायाः  
आलय आवासभूतेति सर्वरहस्योपदेशशालित्वद्योतनार्थम् । तदेव स्पष्टमाह --\*सत्यवत्या\*  
इति । वैदिकं वेदरहस्यं लौकिकं लोकरहस्यं वेदातिरिक्तविद्यास्थानरहस्यं चेत्यर्थः ॥ २ ॥

अस्माकं कृपया पूर्वमोकारकवचं शुभम् ॥

ॐकारहृदयं पुण्यमोकाराङ्गस्तुतिस्तथा ॥ ३ ॥

कवचादीनां पञ्जराद्यन्तानां समुच्चितानाम् । त्वया उक्तानीत्युत्तरत्रान्वयः ॥ ३ ॥

ॐकारनाम्नां दिव्यानां शतमष्टोत्तरं मुने! ॥

ॐकारपञ्जरादीनि सर्वाण्युक्तानि भो! त्वया ॥ ४ ॥

आदिपदाद्गीतान्तसङ्ग्रहः ॥ ४ ॥

श्रुत्वैतानि मुनिश्रेष्ठैर्लब्धं कार्त्तार्थ्यमुत्तमम् ॥  
 वाच्यं श्राव्यं पुनः किञ्चिदस्ति नो वद तत्प्रभो ॥ ५ ॥  
 कृतः अर्थः पुरुषार्थो जन्मसाफल्यं च यैस्ते कृतार्थास्तेषां भावः कार्त्तार्थ्यम् ।  
 'गुणवचनब्राह्मणादिभ्यः' इति ष्यञ् । त्वया वक्तुं योग्यं वाच्यम् । अस्माभिः अवश्यं श्रोतुं  
 योग्यं श्राव्यम् । 'ओरावश्यके' इति ण्यत् । किञ्चित्सहस्रनाम अस्ति तत् नः अस्मभ्यं वद ॥ ५ ॥

यत् श्रुत्वा मुनिधौरेय! श्राव्यं लोके न विद्यते ॥  
 ॐकारनाम्नां साहस्रं भुक्तिमुक्तिफलप्रदम् ॥ ६ ॥  
 यत् ॐकारनाम्नां साहस्रं श्रुत्वा प्रणवोपास्तिविषये अन्यत् श्रोतव्यं न विद्यते नाव-  
 शिष्यते ॥ ६ ॥

नानारोगहरं नृणां नानाकर्मार्थदायकम् ॥  
 नानाश्रमफलाकारं नानास्तोत्रफलप्रदम् ॥ ७ ॥  
 नानाकर्मणामष्टाचत्वारिंशत्संस्काररूपाणां सर्वकर्मणामर्थः परमप्रयोजनमात्मतत्त्व-  
 ज्ञानं तद्दायकम् । नानाश्रमसाध्यान्यन्यान्यपि यानि काम्यफलानि तान्यप्याकिरति वर्षती-  
 त्याकारम् ॥ ७ ॥

अस्मभ्यं वद लोकानां हितं कर्तुं महामते ॥  
 सकृच्छ्रुत्वा पठित्वा वा पुनर्जन्म न विद्यते ॥ ८ ॥  
 अस्मन्मुखेन प्रख्यानात् सर्वेषामधिकारिलोकानां हितं कर्तुं, यत् सकृच्छ्रुत्वा पठित्वा  
 वा ॥ ८ ॥

सूत उवाच --  
 भो भो हे मुनयः श्रेष्ठाः! साधु पृष्टं महात्मभिः ॥  
 यथा शम्भुः पुरा गौर्या मेघगम्भीरया गिरा ॥ ९ ॥  
 पुरा गौर्या शम्भुर्यथा पृष्टस्तथा भवद्विरपि मेघगम्भीरया गिरा सम्यक्पृष्टमित्यन्वयः ॥  
 ९ ॥

प्रश्नेनानेन तुलया न पृष्टं केनचित्पुरा ॥

प्रणवकल्पः

अतो वक्ष्यामि युष्मभ्यं यतो मुक्तिर्भवेद् ध्रुवम् ॥ १० ॥  
यतो यस्मान्नामसहस्रान्मुक्तिर्ध्रुवं भवेत् तद् वक्ष्यामि ॥ १० ॥

इत्युक्त्वा वक्तुमारिभे सूतः पौराणिकः प्रभुः ॥

ॐ अस्य श्रीप्रणवदिव्यसहस्रनामस्तोत्रमन्त्रस्य परब्रह्मऋषिः, अनुष्टुप् छन्दः, परमात्मा देवता, अकारो बीजम्, उकारः शक्तिः, मकारः कीलकम्, मोक्षार्थे जपे विनियोगः ।

अकारोकारमकारैर्न्यासं कुर्यात्करादिषु ॥ ११ ॥<sup>67</sup>  
अष्टोत्तरनामवद् द्रष्टव्यम् ॥

ऋषिः कल्पादौ द्रष्टा । स एव चास्य सहस्रनाम्नोऽपि । एवं प्रणवदैवतैव देवता । तद्-  
विनियोगे विनियोगश्च । छन्दस्त्वष्टाक्षरपादैः श्लोकैर्नाम्नां क्रमनिबन्धादनुष्टुप् ॥

अथ ध्यानम् --

ॐकारं निगमैकवेद्यमनिशं वेदान्ततत्त्वास्पदम्  
चोत्पत्तिस्थितिनाशहेतुममलं विद्यस्य विद्यात्मकम् ॥  
विद्यत्राणपरायणं श्रुतिशतैः सम्प्रोच्यमानप्रभम्  
सत्यं ज्ञानमनन्तमूर्तिममलं शुद्धात्मकं तं भजे ॥ ११ ॥

निगमानां सर्ववेदानामेकं वेद्यम् । सर्वे वेदा यत्पदमामनन्ति<sup>68</sup> इति श्रुतेः । निशा  
अज्ञानान्धकारस्तद्विरोधित्वादिनिशम् । वेदान्ततत्त्वस्य परब्रह्मणः वाचकत्वात्<sup>69</sup> । प्रतीकत्वाच्च  
आस्पदम् । विद्यस्योत्पत्त्यादेः अकाराद्यर्थमुखेन हेतुः अभिन्नमित्तोपादान कारणम् । अत एव  
विद्यात्मकम् । विद्यस्य सर्वस्य अधिकारिजनस्य ज्ञानादिसम्पादनेन त्राणे रक्षणे परायणम् ।  
श्रुतिशतैः सम्यक्प्रोच्यमाना ख्यायमाना प्रभा तात्पर्यविषयः ब्रह्मज्योतिर्यस्य, अनन्ता अपरि-  
च्छिन्ना मूर्तिस्तात्त्विकरूपा यस्य । अमलमिति प्रथमं कामकर्मवासनामलवारणाय । द्वितीयं  
त्वविद्यामलनिरासाय विशेषणम् । कारणमलनिरासाच्छुद्धात्मकं तं प्रणवं भजे इत्यर्थः ॥ ११ ॥

एवं न्यस्य ततो ध्यात्वा नामानि प्रजपेत्सुधीः ॥  
ॐकारस्तारकं सूक्ष्मः प्रणवः सर्वगोचरः ॥ १२ ॥

<sup>67</sup> This number was omitted in the original.

<sup>68</sup> कठ० 1. 2. 15.

<sup>69</sup> पतञ्जलि सूत्र "तस्य वाचकः प्रणवः" (27). For more details see our book on OM.

क्षरमेकाक्षरं क्षारं क्षितिरूपत्तिहेतुकः ॥

नित्यो निरत्ययो शुद्धो निर्मलात्मा निराकृतिः ॥ १३ ॥

ॐकार इत्यादीनि यानि अष्टोत्तरशतनामसु व्याख्यातानि तानि तत एव ज्ञातव्यानि । स्पष्टानि नामानि तु प्रसिद्धार्थान्येव । शिष्टानि व्याख्यायन्ते । कार्यप्रपञ्चात्मना क्षरम् । क्षारयति नाशयति मलमिति क्षारम् । क्षितिर्नाशो जगतः प्रतिष्ठा वा 'क्षि निवासगत्यो' इति प्रसिद्धेः । उत्पत्तेर्हेतुरेवोत्पत्तिहेतुकः । अत्ययो नाशस्तद्रहितत्वाच्चिरत्ययः ॥ १२ ॥ १३ ॥

निराधारः सदानन्दः शाश्वतः परतः परः ॥

अकारात्मा मकारात्मा विन्दुरूपी कलाधरः ॥ १४ ॥

कलाः प्रागुक्तनवांशाः चन्द्रादिकला वा तासां धरतीति धरः ॥ १४ ॥

उकारात्मा महावेद्यो महापातकनाशनः ॥

ईड्यः परतरोऽवेद्यो वेदवेद्यो जगद्धरः ॥ १५ ॥

ईड्यः स्तुत्यः । चक्षुराद्यगम्यत्वादवेद्यः ॥ १५ ॥

वेदकृद्वेदवेत्ता च वेदान्तार्थस्वरूपगः ॥

वेदान्तवेद्यो नतुलः कञ्जन्मा कमाकृतिः ॥ १६ ॥

न विद्यते तुला साम्यं यस्य स नतुलः । 'अमानोना प्रतिषेधे' इति नशब्दस्य समासोऽयं नतु नत्रः । कमाकृति सुखाकारः ॥ १६ ॥

खरूपी खगवाही च खगः खगतरः खगः ॥

खाद्यः खभूतः खगतः खगमः खगनायकः ॥ १७ ॥

खगौ हंसगरुडौ ताभ्यां वाही वाहनवान् । खगः पक्षीरूपः । खगतरः खगश्रेष्ठः सूर्यादिः । खङ्गच्छतीति खगो वायुः । रूढियोगाभ्यां नामभेदः । खस्याकाशस्य आद्यः कारणम् । ततः सर्गादौ स्वयमेव खभूतः । ततो वायुरूपेण खगतः । खे गच्छतीति खगमः । खे गच्छतां सूर्यचन्द्रनक्षत्रादीनां नायकः प्रवर्त्तकः ॥ १७ ॥

खरमः खजलः खालः खगवाहः खगेश्वरः ॥

गन्ता गमयिता गम्यो गच्छन्गतिकरो गतिः ॥ १८ ॥

देवादिरूपेण खे रमत इति खरमः । खे मन्दाकिनीमेघादिरूपेण जलं यस्य सः खजलः । 'सप्तमी विशेषणे बहुव्रीहौ' इति पूर्वनिपातविधिसामर्थ्याद् व्यधिकरणपदो बहुव्रीहिः । खं चन्दनक्षत्रादिरूपेण अलति भूषयतीति खालः । कर्मण्यण् । खगान्मेघान् वहतीति खगवाहः । खगेश्वरो गरुडरूपः । गन्त्यादिरूपेण गन्ता । सारथ्यादिरूपेण गमयिता । ग्रामनगरादि-

प्रणवकल्पः

रूपेण गम्यः । पदात्यादिरूपेण गच्छन् । अद्वादिरूपेण गतेः करो गतिकरः । गतिर्गमन-  
क्रियारूपः ॥ १८ ॥

मनसो गतिहन्ता च गम्यानामुत्तमोत्तमः ॥

घण्टानिनादो घण्टेयो घण्टेयपरनन्दनः ॥ १९ ॥

विभूतिमत्त्वान्मनसोऽपि गतिं हन्ति तिरस्करोतीति मनसो गतिहन्ता। 'अनेजदेकं'<sup>70</sup>  
मनसो जवीयः'<sup>71</sup> इति श्रुतेः । गम्यानां प्राप्याणां कर्मोपास्तिज्ञानफलानामुत्तमोत्तमो निरति-  
शयोत्कर्षकाष्ठां प्राप्त इत्यर्थः । 'आत्मलाभाच्च परं विद्यते' इत्यापस्तम्बवचनात् ।

अपि भूपरमाणुभूरिसङ्ख्येष्वपयातेषु चतुर्मुखेष्वलब्धात् ।

अपदुःखनिरन्तसौख्यसिन्धोर्न च लाभोऽस्ति परो निजात्मलाभात् । इत्यभियुक्तोक्तेश्च ।  
घण्टादिनादः प्रसिद्धः । घण्टेयो घण्टानादसदृशोऽनाहत इत्यर्थः । नादलाक्षणिकाद् घण्टा-  
शब्दादुपमेये ढश्छान्दसः । घण्टेयपरान् अनाहतादसमाधिनिष्ठान् नन्दयत्यानन्दयतीति  
घण्टेयपरनन्दनः ॥ १९ ॥

घण्टानादकरो घण्टानादवाद्वादवान् घुणः ॥

घस्रो घनितचिद्रूपो घनानां जलदायकः ॥ २० ॥

पूजकादिरूपेण घण्टानादकरः । घण्टारूपेण प्रणवो घण्टानादवान् । घण्टादिरूपेण  
सर्वनादवान् । कालरूपेण सर्वं घुण इव जरयतीति घुणः । दिनरूपत्वात्सदाप्रकाशत्वाद्वा  
घस्रः । घनिता सैन्धवशिलोदरघना चिदेव रूपं यस्य 'तद्यथा सैन्धवघन'<sup>72</sup> इत्यादिश्रुतेः ॥ २०  
॥

चम्पापूज्यश्चिदानन्दश्चिराच्चिरतरश्चितिः ॥

चितिदश्चितिगन्ता च चर्मवान् चलनाकृतिः ॥ २१ ॥

चम्पाशब्दः पुष्पपरः । नित्यत्वादानादित्वाच्चिराच्चिरतरः । चीयतेऽस्मिञ्जगदिति चितिः ।  
चितिरूपचमसं ददातीति चितिदः । चितिरूपतयाऽस्य गन्ता प्राप्ता । शिवरूपत्वाद् व्याघ्रेभ-  
चर्मवान् ॥ २१ ॥

चञ्चलश्चालकश्चाल्यश्छायावान् छादनात्मकः ॥

छाया छाया प्रतिच्छाया जञ्जपूको महामतिः ॥ २२ ॥

<sup>70</sup> The text reads अनेजदेको ।

<sup>71</sup> ईश ० ४. 1/Sha says अनेजदेकं ।

<sup>72</sup> बृह ० ४. 5. 13.

छाया कान्तिः, छाया प्रसिद्धा, प्रतिच्छाया प्रतिबिम्बः । अर्थभेदानामभेदः ॥ २२ ॥

जलगाह्यो जलाकारो जाली जालविनायकः ॥

झटितिप्रतिधौरेयो झञ्झामारुतसेवितः ॥ २३ ॥

जालस्य त्रिगुणमायाजालस्य विनायको नियन्ता । झटिति शीघ्रेण प्रतिहताः सर्वे धौरेयाः भारवाहाः येन । देवाद्यगम्यगतिप्रापकत्वादिति भावः । झञ्झामारुतेन प्रलय-मारुतेन सेवितः ॥ २३ ॥

टङ्कश्च टङ्ककर्त्ता च टङ्ककार्यवशानुगः ॥

ठिड्डलो निष्ठुरः कृष्टकमठः पृष्ठगोचरः ॥ २४ ॥

टङ्कः पाषाणदारणः । टङ्ककार्याणि शिलादिप्रतिमास्तत्र सन्निधानात्तद्वशानुगः । ठिड्डलः शिलादिकठिणस्थूलरूपः । सर्वभूम्याधारत्वात्कमठः । अत एव स्वपृष्ठस्थभूम्यात्मना पृष्ठ-गोचरः ॥ २४ ॥

काठिन्यात्मा कठोरात्मा कौटः कौटीरगोचरः ॥

डमरुध्वानसानन्दो डाम्भिकानां पराङ्मुखः ॥ २५ ॥

शिलादिकाठिन्यात्मा । वज्रादिरूपेण कठोरात्मा । कुटचां भवः कौटः । अल्पा कुटी कुटीरस्तत्र भवाः कौटीराः यतयस्तेषामुपास्यत्वेन गोचरः । डमरुध्वानेन नृत्यपरत्वात् सानन्दः । डाम्भिकानां धर्मध्वजिनां फलाभावात् पराङ्मुखः ॥ २५ ॥

डम्भेतरसमाराध्यो डाम्भिकानां विडम्बनः ॥

ढक्काकलकलध्वानोऽणिमाणुत्तमसुन्दरः ॥ २६ ॥

डम्भेतरैर्दाम्भिकैः सम्यगाराध्यः । डाम्भिकानां तु लोकवञ्चनफलमात्रेण विडम्बनः वञ्चक इति यावत् । ढक्का यशः पटहः तेन सर्वदिक्षु प्रसिद्धः । कलकलध्वानः कोलाहलध्वनिर्यस्य । अणिमासिद्धिरूपः अणिमा परमसौक्ष्म्येण अणु । तेभ्यः सूक्ष्मतमेभ्यो-ऽप्याकाशपरमाण्वादिभ्यः सुन्दरः परमसूक्ष्म इति यावत् ॥ २६ ॥

तारतम्यफलं तल्पं तल्पशायी वितारकम् ॥

तर्त्तव्यं तारणं तारं तारकानाथभूषणः ॥ २७ ॥

फलस्य कर्मोपासनतारतम्यानुसारित्वात्तारतम्यफलम् । प्रलयादिकालरूपेण सर्व-प्राणिसुखनिद्राविश्रान्तिहेतुत्वात्तल्पम् । शेषतल्पशयनशीलत्वात्तल्पशायी । संसारार्णवतारण-हेतुत्वाद् विशिष्टं तारकं वितारकम् । सर्वकर्मोपास्तिफलवितरणाद्वा वितारकम् । तर्त्तव्यं

प्रणवकल्पः

संसारोत्तरणात् प्राप्यम् । तारणं तत्साधनम् । तारयतीति तारम् । तारकानाथश्चन्द्रस्तद्रूपणः  
शिवः ॥ २७ ॥

हिरण्यबाहुः सेनानीर्देशानां च दिशां पतिः ॥  
पीतवर्णो महावृक्षो हरिकेशोपवीतवान् ॥ २८ ॥

अत्र हिरण्यबाहुरित्यादिग्रहणं श्रीरुद्राध्यायार्पणामोपलक्षणम् । तेन सहस्रनामसंख्या-  
सम्पूर्तिरनुक्तैरपि तैः कर्तव्या, तदर्थश्च तद्भाष्यादेवावगन्तव्यः । तेषु केषाञ्चिदनुवाद उदा-  
हरणार्थः । "दिशां च पतये नमः" इति श्रुतौ चकारो देशानां पतये इति नामान्तर-  
समुच्चयार्थ इति दर्शयति \*देशानाम्\* इति । स्वर्गादिरूपेण पीतवर्णः ॥ २८ ॥

स्तायूनामग्रणीः श्रीमाञ्चिचेरुः परिचारकः ॥  
बिल्मी च कवची वर्मी मत्तेभगवरूथवान् ॥ २९ ॥

स्तायूनां चोराणां । बिल्मं बिलवल्लोहमुद्रिकारचितशिरस्त्राणं तद्वान् । मत्तैरिभैः  
गच्छन्तीति मत्तेभगाः गजारोहास्तत्प्रधानो वरूथो रथगुप्तिः सेनेति यावत् तद्वान् ॥ २९ ॥

वञ्चकः परिवञ्ची च कर्मारः कुम्भकारकः ॥  
पक्षिपुञ्जोपजीवी च मृगयुः शुनको नयः ॥ ३० ॥

नयति नियच्छति इति जगदिति नयः । भक्तानां पापैरनुपघाताय महावज्रकवच इति  
वा ॥ ३० ॥

भक्तपापमहाद्राविर्दरिद्रो नीललोहितः ॥  
मीढ्वान्मीढुष्टमः<sup>73</sup> शत्रुव्याधी च बभ्लुशः ॥ ३१ ॥

भक्तानां पापानां महाद्राविर्निःशेषेण विद्रावणः । मीढ्वान् मेघादिरूपेण जगत्सेचकः ।  
स एव प्रकृष्टो मीढुष्टमः । शत्रुं विध्यति तच्छीलः शत्रुव्याधी । बभ्लुर्वृषस्तस्मिञ्छेते बभ्लुषः ॥  
३१ ॥

तोकादिरक्षकः कर्ता खल्य ऊर्वर्य एव च ॥  
अलाघनाथः सूद्यश्च हेतिसाहस्रसंयुतः ॥ ३२ ॥

तोकान्यपत्यानि तदादीनां रक्षकः । खले पलालधान्यविशोधनस्थाने भवः खल्यः ।  
उर्वरा सर्वसस्याढ्या भूमिस्तस्यां भवः ऊर्वर्यः । अलं पर्याप्तं कर्मफलमतीत्यलादो जीव-

<sup>73</sup> Two letters are missing in the third quarter.



स्तत्रान्तर्यामितया भवतीत्यलाद्यः । स चासौ नाथश्च । सूद्यः शोभनोदकदेशभवः । हेतय आयु -  
धानि तत्साहस्रसंयुतः ॥ ३२ ॥

सुकाहस्तो महापद्मः शरव्यायुतमण्डनः ॥

शर्वोऽपहर्तुकामश्च जरित्रस्थः प्रतारकः ॥ ३३ ॥

सुकाहस्तः शस्रहस्तः । शरव्याणाम् इषुधीनामयुतं शतसहस्रं मण्डनमलङ्कारो यस्य ।  
भक्तानां पापदुःखाद्यपहर्तुकामः । 'तुकाममनसोरपि' इति मलोपः । जरित्रं जरणशीलं शरीरं  
तत्रस्थः । जीवरूप इत्यर्थः । प्रकर्षणं संस्मरतां तारकः प्रतारकः ॥ ३३ ॥

अन्नबाणो वातबाणो वर्षबाणकराम्बुजः ॥

दशप्राच्यादिवन्द्यश्च सस्पिञ्जरकलेवरः ॥ ३४ ॥

अन्ना[?]वातवर्षैः प्राणिसंहारकत्वात् तद्बाणः । दशाङ्गुलिकरसम्पुटेन प्राच्यादिदिक्षु  
वन्द्यः । सस्पिर्बालतृणं तद्वत् पिञ्जरकलेवरः कोमलहरितशरीरः । पृषोदरादित्वकल्पनात्  
पूर्वपदे पिशब्दलोपः । अथवा सस्ययो दुर्वृत्तास्तान् जरयति क्षिणोतीति सस्पिञ्जरं तथाविधं  
कलेवरं यस्य ॥ ३४ ॥

जपैकशीलः सञ्जप्यः समजग्धिः सपीतकः ॥

एमादिकुशलो गौरो दिवारात्रैकवृष्टिदः ॥ ३५ ॥

समं युगपदेव सकलाऽविद्याग्रासित्वात् सर्वजगत्संहर्तृत्वाद् वा समजग्धिः । घसेर्यङ् -  
लुकि क्तिनि 'घसिभसोर्हलि च' इत्युपधालोपे 'झपस्तथोः' इति धत्वे धिचेति सलोपे जग्धिः  
इति रूपम् । अतिथिप्रभृतिभिः समं सह जग्धि भोजनं यस्य गृहस्थस्य तद्रूप इति वा, एवं  
समानं पीतं क्षारसोमादिपानं यस्य स सपीतकः 'समानस्य छन्दस्य मूर्धप्रभृत्युदकेषु' इति  
सादेशः । एतुर्भावः कर्म वा एमा सर्वत्र गमनशक्तिः, तदादिसर्वक्रियाकुशलः । एतुशब्दादि-  
मनिचि 'तुरिष्टेमेयस्य' इति स्मरेः शः तुलोपः । नीहारादिरूपेण गौरः, महामेघरूपेण काल-  
विशेषे दिवारात्रैकवृष्टिदः ॥ ३५ ॥

पञ्चावित्र्यत्र्यविश्वापि दित्यवाट् तुर्यवाट् तथा ॥

पृष्ठवाट् हेहतूनाथो द्युम्नवाजादिदायकः ॥ ३६ ॥

पञ्चाविः पञ्चवत्सरो गौः । त्र्यविस्त्रिवत्सरो गौः । दित्यवाट् द्विवत्सरो वृषभः । सार्ध-  
त्रिवत्सरो वृषभस्तुर्यवाट् । चतुःसंवत्सरः पुङ्गवः पृष्ठवाट् । हेहतू गर्भपातिनी गौस्तस्या  
नाथः । द्युम्नं सुवर्णं वाजमन्त्रं तदादीनां दायकः ॥ ३६ ॥

प्रणवकल्पः

आमीवत्को विचिन्वत्को देवानां हृदयाब्जगः ॥

आनिर्हतश्च विक्षीणो लोप्यश्चोलप्य एव च ॥ ३७ ॥

आसमन्तान्मीवति स्थूलो भवति जृम्भते व्याप्नोति वा आमीवत्कः । मीव स्थौल्ये । अनुग्रहीतुं भक्तान्, निग्रहीतुमभक्तांश्च विचिनोतीति विचिन्वत्कः । आसमन्ताद् दुष्टान् निहन्ति इति आनिर्हतः । विशेषेण क्षिणोति पापानिति विक्षीणः । लिप्यते तृणादिकं यस्मिंस्तल्लोपं कठिनोषरादिस्थलं तत्र भवो लोप्यः । उलपा बल्वजा नवतृणानि वा तेषु भव उल्लप्यः ॥ ३७ ॥

गुरुमाणः पर्णशद्यो सूर्म्य ऊर्व्यो मयस्तमः ॥

शिवः शिवतमो शास्ता घोराघोरतनुद्वयः ॥ ३८ ॥

गुरुमाणः अभक्तेषु क्रोधादुद्यतायुधः । पर्णशदाः शुष्कपर्णचयास्तेषु भवः पर्णशद्यः । सूर्म्यः प्रतिमा, शोभना ऊर्मयो यासु ता नद्यो वा तत्र भवः सूर्म्यः । ऊर्व्या भव ऊर्व्यः । मय-स्तमः सुखतमो निरतिशयानन्दरूप इति यावत् ॥

समेधयति यन्<sup>74</sup> नित्यं सर्वार्थान् सर्वजन्तुषु ।

शिवमिच्छन् मनुष्याणां तस्माद्देवः शिवः स्मृतः ॥

अथवानन्तकल्याणगुणैकनिधिरीध्वरः ।

शिव इत्युच्यते सद्भिः शिवः शब्दार्थपारगैः ॥

नित्यकल्याणनिरतिशयानन्दरूपत्वात् शिवतमः । शास्ता सर्वप्रशासिता । एतस्यैवा क्षरस्य प्रशासने गार्गी सूर्याचन्द्रमसौ विधृतौ तिष्ठतः<sup>75</sup> भीषास्माद्वातः पवते<sup>76</sup> इत्यादिश्रुतेः । प्राणिनां पापफलप्रदा घोरा तनुः । पुण्यफलप्रदा त्वघोरा शिवा तनुस्तदुभयवान् ॥ ३८ ॥

गिरिपर्वतनाथश्च शिपिविष्टः पतिः पशोः ॥ ३९ ॥<sup>77</sup>

शिपयो रश्मयः तैर्विष्टो वेष्टितः सूर्यात्मा शिपिविष्टः । पश्यतीति पशुर्व्यष्टिसमष्टिर्जीवः तस्य पतिः ॥ ३९ ॥

अप्रगल्भः प्रगल्भश्च मल्लानां नायकोत्तमः ॥

प्रहितः प्रमृशो दूतः क्षत्ता स्यन्दनमध्यगः ॥ ४० ॥

प्रकर्षेण सर्वप्राणिनां हितः कार्यार्थं प्रेषितः पुरुषो वा । प्रमृशः भक्तपरामर्शकुशलः दूतो वार्ताहरो देवानामग्निः अग्निं दूतं वृणीमह<sup>78</sup> इति मन्त्रवर्णात् । क्षत्ता सारथिः ॥ ४० ॥

<sup>74</sup> The text reads यं ।

<sup>75</sup> बृह° 3. 8. 9.

<sup>76</sup> तैत्तिरीय° 2. 8. 1.

<sup>77</sup> There is only one line.

स्थपतिः ककुभश्चैव वन्यः कक्ष्यः पतञ्जलिः ॥

सूतो हंसो निहन्ता च कपर्दी च पिनाकवान् ॥ ४१ ॥

स्थपतिः खेटग्रामाद्यधिपतिः, ककुभः श्रेष्ठः दिशो वा । वनेषु भवो वन्यः । कक्षेषु तृणस्तम्बेषु भवः कक्ष्यः । पतन्ति अञ्जलयो यस्मिन्सर्वजनानां नमस्कार्यत्वादिति पतञ्जलिः, सूतः सारथिः पारदो वा । हंसः परमात्मा हिरण्मयः पुरुष एकहंस<sup>79</sup> इति श्रुतेः ॥ ४१ ॥

आयुधः स्वायुधश्चैव कृत्तिवासा जितेन्द्रियः ॥

यातुधानी निहन्ता च कैलासे दक्षिणे स्थितः ॥ ४२ ॥

यातुधाना राक्षसा अस्य जगत्संहाराय सन्तीति यातुधानी । दक्षिणे कैलासे कालहस्त्यादिस्थाने<sup>80</sup> ॥ ४२ ॥

सुवर्णमुखीतीरस्थो वृद्धाचलनितम्बगः ॥

मणिमुक्तामयोद्भासी काटचोऽकाटचो महाद्रिधृक् ॥ ४३ ॥

सुवर्णमुखी सुवर्णमुखरीसंज्ञा नदी तस्यास्तीरे कालहस्तीध्वररूपेण स्थितः । मणिमुक्तामयैर्हारादिभिश्चोद्भासी । मणिमुक्ताख्यनदीतीरवासित्वाद्वा तन्मयः सन् उद्भासी । काटेषु शिवलिङ्गेषु भवः काटचः । अलिङ्गत्वादकाटचः । मेरुकोदण्डधारित्वान्महाद्रिधृक् ॥ ४३ ॥

हृदय्यश्च निवेष्यश्च हरित्यः शुष्क्य एव च ॥

सिकत्यश्च प्रवाह्यश्च भवरुद्रादिनामवान् ॥ ४४ ॥

हृदेषु भवो हृदय्यः । निवेष्यं हि मोदकं तत्र भवो निवेष्यः । हरितेषु नवतृणशैवालादिषु भवो हरित्यः । शुष्केषु समित्करीषादिषु भवः शुष्क्यः । सिकतासु भवः सिकत्यः । प्रवाहेषु प्रवहजलेषु भवः प्रवाह्यः । रुद्राध्यायस्थभवरुद्रादिसर्वनामवान् । अत एवोक्तमस्माभिः सहस्रनामसु न्यूना संख्या रुद्राध्यायस्थितनामभिः पूरणीयेति ॥ ४४ ॥

भीमोऽभीमोऽपरिक्रान्तो विक्रान्तः सपराक्रमः ॥

शूरशूरो निहन्ता च मन्युमान् मन्युनाशकः ॥ ४५ ॥

अभक्तानां भयानकत्वात् भीमः । भक्तानां तु सौम्यतमत्वादभीमः । विभुत्वात् परिच्छेदाप्रसिद्धेः केनापि न परितः क्रान्तोऽपरिक्रान्तः, अप्राप्तपार इति यावत् । स्वयं तु

<sup>78</sup> RV. 1. 12. 1.

<sup>79</sup> बृह० 4. 3. 11.

<sup>80</sup> This may be a reference to one of the jyotirlingas

प्रणवकल्पः

सर्वत्र विक्रान्तः, सर्ववस्तुपारग इत्यर्थः । सर्वेभ्यो बलवत्तमत्वात् सर्वसंहर्तृत्वाच्च सपराक्रमः  
॥ ४५ ॥

भामितो भामवान् भाम उक्षा चोक्षितरक्षकः ॥

हविष्मान् मघवांश्चैव मखानां फलदायकः ॥ ४६ ॥

अशास्त्रमार्गप्रवृत्तेषु सदा भामितः क्रुद्धः । यतो भामवान् प्रशासनार्थं क्रोधवान् । भामः  
क्रोधस्वरूपः । उक्षा धर्मवृषस्वरूपः । उक्षितानां मातृकुक्षिनिषक्तगर्भाणां मेघसिक्तसस्यादीनां  
च रक्षकः । यजमानमूर्त्या देवेभ्यो हविः प्रदातृत्वात् हविष्मान् । हविरिज्येन्द्रादिरूपत्वान्  
मघवान् पूजावान् । मखानां यज्ञानां फलदायकः ॥ ४६ ॥

अघघ्नो दोषजालघ्नो व्याध्यामयविनाशनः ॥

सुम्नरूपोऽसुम्नरूपो जगन्नाथोऽधिवाचकः (२) [१] ॥ ४७ ॥

भक्तानामघानि पापानि हन्तीत्यघघ्नः । दुर्व्यसनकुलक्षणादिदोषजालं हन्तीति दोष-  
जालघ्नः । विध्यन्तीति व्याधयः सद्यःप्राप्तारोगाः, आमया दीर्घरोगास्तेषां निवारकः । सुम्नं धनं  
तद्रूपः । अभक्तानां तु असुम्नं दारिद्र्यं तद्रूपः । अभक्तानां स्वभक्तानां च विवादे स्वभक्तान-  
नधिकान् वक्ति भक्तपक्षपातित्वादित्यधिवाचकः ॥ ४७ ॥

व्रातश्च व्रातनाथश्च व्रात्यो व्रात्यादिदूरगः ॥

ब्रह्मदत्तश्चेकितानो देवदत्तोऽतिसम्मतः ॥ ४८ ॥

नानाजातीयजनानां समूहो व्रातस्तद्रूपः । तस्य नाथः स्वामी च । असङ्गनिर्विकार-  
चिद्रूपत्वेन अनाधेयसंस्कारत्वद्वात्यः । गर्भाधानादिसंस्कारहीना व्रात्याः, आदिपदेन श्रौतस्मार्त-  
-विपरीततप्तमुद्रादिसंस्कृताश्च जना गृह्यन्ते तेषां दूरगः । ब्रह्मणा हिरण्यगर्भेण मुनिभ्यो दत्तो  
ब्रह्मदत्तः । उपासनया प्राणात्मभूतत्वेन श्रुतिप्रसिद्धो मुनिर्वा । चेकितानः सर्वाधि-  
ष्ठानत्वाज्जगन्निवासभूतः भवरोगचिकित्सको वा, 'चेकिज[चिकित्?] निवासे रोगापनयने च'  
इति धातोर्यङ्लुगन्तादधिकरणे कर्तरि वा 'अन्येभ्योऽपि दृश्यते' इति चानश् । सर्वशिष्टानाम्  
अतिशयेनोपास्यतया सम्मतः ॥ ४८ ॥

श्रमणोऽश्रमणः पुण्य आश्रमाणां फलप्रदः ।

कालः कालयिता कालः कालकालो कलाधरः ॥ ४९ ॥

श्रमणस्तपोध्यानजपादिश्रमपरपरिव्राजकः । अश्रमणस्तद्व्यतिरिक्त गृहस्थाद्याश्रमत्रय-  
स्वरूपः । कालः कृष्णवर्णः । कालयिता षड्भावविकारैः सर्वजगतः परिणामयिता । कालः  
संवत्सरादिरूपः । कालकालो मृत्युसंहर्ता । कलाधरश्चन्द्रः ॥ ४९ ॥

धनुष्मानिषुमांश्चैव धन्वा विधाततावनः ॥

सत्यादिनिरयाधारः काकुरः काकुवाग्बलः ॥ ५० ॥

धन्वा मरुदेशः धनुर्वा । विध्वस्य अततैर्विस्तीर्णैरायुधैः अवनो रक्षकः । सत्यादीनां निर-  
यान्तानां लोकानां सत्यादिधर्माश्रयपुरुषाणां च आधार आश्रयः । काकुः शोकभीत्यादिप्रयुक्त-  
ध्वनिर्विकारः सोऽस्यास्तीति काकुरः । काकुवाचां कलभाषिणां बालमुग्धादीनामपि पालक-  
त्वाद् बलभूतः ॥ ५० ॥

राका कालविधाता च विध्वरक्षैकदक्षिणः ॥

अग्रेवधो दूरवध्यः शन्तमश्च मयस्करः ॥ ५१ ॥

राका पूर्णिमा । सूर्यचन्द्रादिरूपेण तिथ्यादिरूपस्य कालस्य विधाता । अग्रे स्थित्वा स्व-  
भक्तजिघांसां हन्तीत्यग्रेवधः ॥ दूरेऽपि स्थिता भक्तजिघांसवो वध्या यस्य स दूरवध्यः । शं-  
तमः सुखतमो निरतिशयानन्दरूपः । अत एव भक्तानां मयस्करः विचित्रसुखकरः ॥ ५१ ॥

कालभारः कालकर्ता ऋचां भावैकवेदनः ॥

यजुषां सर्वमध्यस्थः साम्नां सारैकगोचरः ॥ ५२ ॥

कालं विभर्ति पोषयतीति वा कालभारः । ऋचां ऋगुपलक्षितसर्ववेदानां भावं तात्पर्या-  
र्थमेक एव वेदयतीति भावैकवेदनः । एवं यजुर्वेदादिरूपाणां सर्वेषां वेदानां मध्यस्थो मध्ये  
विराजमानः । 'यश्छन्दसां वृषभो विध्वरूपः'<sup>81</sup> इत्यादिश्रुतेः । साम्नां सार उद्गीथस्तदेकगोचरः  
तत्र प्रधान इत्यर्थः । 'साम्नामुद्गीथो रस'<sup>82</sup> इति श्रुतेः ॥ ५२ ॥

अङ्गिराश्च तथा पूर्वावेद्यो ब्राह्मणमध्यगः ॥

मुक्तानां च गतिः पुण्यः पुण्यापुण्यहरो हरः ॥ ५३ ॥

अङ्गिराः अङ्गानां रसभूतः प्राणः । पूर्वैराचार्यैरावेद्यः शिष्येभ्य उपदेश्यः । ब्राह्मणानां  
वर्णोत्तमानां वेदभागानां च मध्यगः हृत्संस्थः । पुण्यो धर्मरूपः ॥ ५३ ॥

उक्थमुक्थकरश्चोक्थी ब्रह्मक्षत्रविडन्तिमः ॥

धर्मोऽधर्महरो धर्म्यो धर्मी धर्मपरायणः ॥ ५४ ॥

उक्थं शस्त्रविशेषः । प्राणरूपेण उक्थं करोत्युच्चारयतीत्युक्थकरः । उक्थरूपशस्त्रवानु-  
क्थी । ब्रह्म ब्राह्मणजातिः । एवं क्षत्रविट् । अन्तिमः शूद्रः । अधर्मस्य हरो निवारणः । धर्मी  
नियतधर्मः ॥ ५४ ॥

<sup>81</sup> तैत्तिरीय. 1. 4. 1.

<sup>82</sup> छान्दो. 1. 1. 2 says साम्न उद्गीथ रसः ।

प्रणवकल्पः

नित्योऽनित्योऽक्षरः क्षान्तो वेगवानमिताशनः ॥  
पुण्यवान् पुण्यकृत् पूतः पुरुहूतः पुरुष्टुतः ॥ ५५ ॥  
अक्षरः अपक्षयरहितः । क्षान्तः क्षान्तवान् । वाय्वादिरूपेण वेगवान् । सर्वसंहृतत्वाद-  
मिताशनः । पुरुभिर्बहुभिर्जनैः स्तोत्रशस्त्रमन्त्रैश्च स्तुतः पुरुष्टुतः । 'स्तुतस्तोमयोश्छन्दसि' इति  
षत्वम् ॥ ५५ ॥

अर्चिष्मानर्चितः कुम्भः कीर्त्तिमान् कीर्त्तिदोऽकलः ॥  
स्वाहाकारो वषट्कारो हन्तकारः स्वधाभिधः ॥ ५६ ॥  
न विद्यन्ते कलाः अवयवा यस्य स अकलः । स्वाहा वषट्कारो देवयज्ञेषु । हन्तकारो  
मनुष्यपक्षे । स्वधाभिधः पितृयज्ञेषु ॥ ५६ ॥

भूतकृद् भूतभृद् भर्ता द्विबर्हा द्वन्द्वनाशनः ॥  
मुनिः पिता विराड् वीरो ब्रह्मा देवो दिनेश्वरः ॥ ५७ ॥  
द्वे ऐहिकामुष्मिकसुखे बृंहयति वर्धयतीति द्विबर्हा । शीतोष्णादिद्वन्द्वस्य नाशनः । मनन-  
शीलौ मुनिः । पातीति पिता । सर्वस्थूलप्रपञ्चसमष्टिरूपेण च विराजते इति विराट् ॥ ५७ ॥

तारका तारकं तूर्णं तिग्मरश्मिस्त्रिनेत्रवान् ॥  
तुल्यं तुल्यहरोऽतुल्यं त्रिलोकीनायकस्रुटिः ॥ ५८ ॥  
तारका नक्षत्ररूपः । तारणात्तारकं प्रणवः । तूर्णमविलम्बितम् । तिग्मास्तीक्ष्णा  
रश्मयो यस्य सः तिग्मरश्मिः । तुलया सम्मितं तुल्यम् । नौवयोधर्मेति यत् । असदृशत्वात्स्व-  
तुल्यं हरति निराकरोतीति तुल्यहरः । न विद्यते तुल्यं यस्य । त्रुटिः सूक्ष्मकालः ॥ ५८ ॥

तर्त्ता तार्त्तं त्रिभुवनी तीर्णं तीरं च तीरणीः ॥  
सतीरस्तीरगस्तीर्त्रं तीक्ष्णरूपी च तीर्त्रिमा ॥ ५९ ॥  
तर्त्ता तरणोद्युक्तजनः । इडभावच्छान्दसः । त्रयाणां भुवनानां समाहारः त्रिभुवनी ।  
मात्रादेर्नेति गणकार्यस्यानित्यत्वाद्द्विगोरिति डीप् । तीरं नयतीति तीरणीः । तीर्त्रं त्वरितम् ।  
तीर्त्रिमा त्वरावत्ता ॥ ५९ ॥

अर्थोऽनर्थः समर्थश्च तीर्थरूपी च तीर्थकः ॥  
दायादो देवदाता च दायदः परिपूजितः ॥ ६० ॥  
अर्थः पुरुषप्रवृत्तिप्रयोजनम् । दायः पित्रादिधनमत्तीति दायदः पुत्रादिः । दायं ददाति  
इति दायदः ॥ ६० ॥

दायभुक् दायहन्ता च दामोदरः। गुणाम्बुधिः ॥  
धनं धनदविश्रान्तो धनदो धननायकः ॥ ६१ ॥

सतां दायं भुनक्ति पालयतीति दायभुक् । असतां तु दायहन्ता । दाम रज्जुस्तया मात्रा  
उलूखले बद्धमुदरं यस्य स दामोदरः । विभक्तिलोपश्छान्दसः । गुणानामम्बुधिः समुद्रः । धनं  
प्रसिद्धम् । यतीनां निष्किञ्चनानां पुरुषार्थहेतुत्वाद् गोप्यत्वाद्धानं वा । धनदे कुबेरे पञ्च-  
शङ्खादिनिधिरूपेण विश्रान्तः ॥ ६१ ॥

निष्ठुरो नारशायी च नेता नायक उत्तमः ॥  
नैको नैकचरो नाव्यो नारायणसमः प्रभुः ॥ ६२ ॥

नराणां समूहो नारम् तेषु तत्राविद्यावृतात्मरूपेण शेत इति नारशायी । नेता स्वामी  
मार्गदर्शको वा । नायकः स्वामी । नैको नामरूपभेदेन बहुविधः । बहुभिर्भृत्यैः सह चरतीति  
नैकचरः । ना एकचर इति नामद्वयं वा । नावा तार्यो नाव्यः । नारायण इव जगदुद्धारकत्वात्  
प्रणवो नारायणसमः ॥ ६२ ॥

नूपुरं नूपुरी नेयं नरनारायणोत्तमौ ॥  
पातालं पायिता पेयं पिबन्सागरपूर्णमा ॥ ६३ ॥

नूपुरं मञ्जीराभरणरूपः । तद्भूषितो नूपुरी । नेयं प्रापणीयं परमपदम् । नारायणनरौ  
बदर्याश्रमे प्रसिद्धौ । तावेवोत्तमौ तद्रूपाविति यावत् । सुरादीनमृतपायिता । तुच इडभाव-  
श्छान्दसः । पेयममृतादि । देवादिरूपेण अमृतादि पिबन् । सागराणां पूर्णन्दुरूपेण वर्द्धनत्वात्  
पूर्णमा पूर्णता वा ॥ ६३ ॥

पूर्यं पूर्णं पूर्णिमा च पुण्यमानसलालितः ॥  
पेपीयमानः पापघ्नः पञ्चयज्ञमयः पुरुः ॥ ६४ ॥

जगदादित्वात्पूर्यम् । अपरिच्छेदत्वात् पूर्णम् । पूर्णिमा राका ॥ पुण्यैर्यतिभिर्मानसे  
लालितः पूजितः । कृष्णपक्षे दैवैः पेपीयमानश्चन्द्ररूपः । पुरुर्बहुः ॥ ६४ ॥

परमात्मा परेशानः पावनात्मा परात्परः ॥  
पञ्चबुद्धिमयः पञ्चप्रयाजादिमयः परः ॥ ६५ ॥

पञ्चज्ञानेन्द्रियजन्या बुद्धयस्तन्मयः । इडादिस्वाहाकारान्ताः पञ्च प्रयाजाः । आदिपदात्  
तत्प्रधाना यज्ञास्तन्मयः ॥ ६५ ॥

प्राणभृत्प्राणहा प्राणः प्राणहृत्प्राणचेष्टितः ॥

प्रणवकल्पः

पञ्चभूतमयः पञ्चकरणाद्योपबृंहितः ॥ ६६ ॥

प्राणान्विभर्त्तीति प्राणभृत् । प्राणान् हन्तीति प्राणहा । प्राणान् हरतीति प्राणहृत् ।  
प्राणो मुख्यप्राणः समष्टिसूत्रात्मा तच्चेष्टितमिव चेष्टितं यस्य । उष्ट्रमुखादिवत् समासः । पञ्चभि-  
श्चक्षुरादिकरणाद्यैरुपबृंहितः बहिर्विषये प्रवर्त्तितः ॥ ६६ ॥

प्रेयान् प्रेममयः प्रेयः प्रेयसी प्रेयसीरतः ॥

पुरुषार्थः पुण्यशीलः पुरुषः पुरुषोत्तमः ॥ ६७ ॥

प्रेयान् प्रेयतरः । तदेतत् प्रेयः पुत्राद्<sup>83</sup> इति श्रुतेः । प्रेममयो निरतिशयप्रेमा । प्रेयः  
प्रेयतरं भोग्यजातम् । प्रेयसी भार्यादिः । प्रेयसीषु रत आसक्तः । धर्मादिचतुर्विधपुरुषार्थः ॥  
६७ ॥

फलं फलस्य दाता च फलानामुत्तमोत्तमः ॥

बिम्बं बिम्बात्मकं बिम्बी बिम्बिनी मानसोल्लासः ॥ ६८ ॥

सर्वकर्मणां फलं तद्रूपः । फलानां मानुषानन्दादीनामुत्तमं हैरण्यगर्भसुखं तस्मादप्यु-  
त्तमो निरतिशयानन्दरूपः । बिम्बं सूर्यचन्द्रादेः, तद्विम्बात्मकं ज्योतिः । बिम्बी  
तद्विम्बाधिष्ठाता पुरुषः । तद्विम्बिनि तद्भासिका चित् । तदेव सर्वमानसेषु साक्षिप्रतिबिम्बादि-  
भावेनोल्लसतीति मानसोल्लासः ॥ ६८ ॥

बधिरोऽबधिरो बालो बाल्यावस्थो बलप्रियः ॥

एकोऽद्वयी दशबलः पञ्चकी चाष्टकी पुमान् ॥ ६९ ॥

श्रोत्रादीन्द्रियाभावाद् बधिरः, तथापि सर्वशब्दग्राहित्वादबधिरः । पश्यत्यचक्षुः स  
शृणोत्यकर्णः<sup>84</sup> इति श्रुतेः । सर्वेन्द्रियगुणाभासं सर्वेन्द्रियविवर्जितम्<sup>85</sup> इति स्मृतेश्च । एवं  
देहधर्मबाल्यारोपाद् बालः । देहधर्मबाल्याद्यवस्थारोपाधिष्ठानत्वात् बाल्यावस्थायुक्तः । बलो  
हलायुधः प्रियो यस्य स बलप्रियः । सर्वशरीरेष्वेक आत्मा । अत एव द्वितीयस्य मिथ्यात्वाद-  
द्वयी । समष्टिव्यष्टिभेदेन द्विपञ्चसंख्यः प्राणो बलं यस्य स दशबलः । पञ्चभूतैः पञ्चकी । अष्ट-  
मूर्त्तिभिः पुर्यष्टकेन चाष्टकी ॥ ६९ ॥

भगश्च भगवान् भल्लुर्भाग्यं भल्लश्च म [भ?]ण्डितः ॥

भवांश्च भावदायादो भवो भूरादिदैवतम् ॥ ७० ॥

भग ऐश्वर्यादिः --

<sup>83</sup> बृह० 1. 4. 8.

<sup>84</sup> घेताघतर० 3. 19.

<sup>85</sup> गीता 13. 14.



ऐध्वर्यस्य समग्रस्य वीर्यस्य यशसः श्रियः ।  
 ज्ञानविज्ञानयोश्चैव षण्णां भग इतीरणात् ॥  
 सोऽस्यास्तीति भगवान् । भल्गुः संवरीता संवरिता च । \*भलभल्लसंवरणे च\* इति धात्वर्थ-  
 योगात् । भाग्यं सम्पत् सुकृतं वा । भल्लः शरविशेषः । म[भ?]ण्डितः सुखितः । भातीति भवान् ।  
 भातेर्भवतुः । भावो रसस्तस्य दायादो भ्राता । ब्रह्मणो वक्त्रात् प्रणवोत्पत्तेः । भावो तस्य  
 सगोत्रो ब्रह्मपुच्छक इति शौनकोक्तेश्च । भवः शिवो जगच्च । भूलोकान्तायाः भूमेः पृथिव्या  
 दैवतम् उपास्यः ॥ ७० ॥

भवानी भवविद्वेषो भूतनित्यप्रचारितः ॥

भाषा भाषयिता भाष्यं भावकृद्भाष्यवित्तमः ॥ ७१ ॥

भवस्य पत्नी भवानी । पुंयोगादाख्यायाम् डीषि इन्द्रवरुणेत्यादिना आनुक् । भवं संसारं  
 विशेषेण द्वेष्टीति भवविद्वेषः । भूतैर्महाभूतैः प्राणिभिः प्रमथैर्वा नित्यप्रचारितो व्यवहारितः ।  
 भाषा भारती संस्कृतवाक् । अन्तर्वाक्प्रेरणेन सर्ववाग्मिनां भाषयिता । \*केनेपितां वाचमिमां  
 वदन्ति\*<sup>86</sup> इति श्रुतेः । भाष्यं श्रुतिसूत्रविवृतिः । भावो मानसविकारस्तं करोतीति भावकृत् ।  
 \*केनेपितं पतति प्रेषितं मनः\*<sup>87</sup> इति श्रुतेः । भाष्यमुक्तलक्षणं विदन्तीति भाष्यविदः । सर्वज्ञ-  
 त्वात्तच्छ्रेष्ठः ॥ ७१ ॥

मन्दो मलिनविच्छ्रेष्ठः माली माला मरुद् गरुत् ॥

मूर्त्तिमानपुनर्वेद्यो मुनिवृन्दो मुनीश्वरः ॥ ७२ ॥

मन्दः शनैश्चरः । मलिनं दुष्टं चित्तेन्द्रियादि तद्विदां श्रेष्ठः सर्वसाक्षित्वात् । सर्वखेचराणां  
 गरुत्पक्ष इवाकाशगमनहेतुः । सकृद्विदितो विदित एव प्रथयेदनेनैव मूलाज्ञाननाशात्पुनर्वेदन-  
 कृत्याभावादपुनर्वेद्यः ॥ ७२ ॥

मरुर्मरुजलं मेरुर्मरुद्गणनिषेवितः ॥

मर्यादास्थापनाध्यक्षो मर्यादाप्रविभञ्जनः ॥ ७३ ॥

जगन्मृगतृष्णिकारोपस्थानत्वान्मरुः । जगद्रूपेण तु मरुजलम् । मरावगाधकूपजल-  
 मिवातिप्रयत्नलभ्यत्वाद्वा सर्वोन्नत्यात् सर्वदेवाश्रयत्वाद्वा मेरुः । जगन्मर्यादा स्थापने अध्यक्षः  
 नियन्ता । \*एष सेतुर्विधरण\*<sup>88</sup> इत्यादिश्रुतेः । कलिकालादौ वेदमर्यादाप्रविभञ्जनः । असन्मर्यादा  
 विनाशको वा ॥ ७३ ॥

<sup>86</sup> केन° 1. 1.

<sup>87</sup> केन° 1. 1.

<sup>88</sup> बृह° 4. 4. 22 .

प्रणवकल्पः

मान्यो मानयिताऽमान्यो मानदो मानगोचरः ॥  
यास्को युवा यौवनाढ्यो युवतीभिः पुरस्कृतः ॥ ७४ ॥  
न विद्यते मान्यो यस्मादित्यमान्यः । अपरिच्छिन्नत्वात् त्रैलोक्येऽपि न मातीत्यमान्यः  
इति वा । श्रुत्यादिमानगोचरः । यस्कस्य गोत्रापत्यं यास्को निरुक्तकृत् । यौवनेन आढ्यः  
सम्पन्नः । अत एव युवतीभिः पुरस्कृतः ॥ ७४ ॥

वामनीर्भामनीश्चैव भारूपो भास्करद्युतिः ॥  
संयद्रामो महावामः सिद्धिः संसिद्धिकल्पनः ॥ ७५ ॥  
वामानि प्राणिभ्यः सर्वकर्मफलानि नयति प्रापयतीति वामनीः । भानि सूर्यचन्द्रादि-  
तेजांसि नयत्युदयास्तमयमिति भामनीः । \*एष उ वा भामनीः\*<sup>८९</sup> इति श्रुतेः । सम्यग्यन्ति  
वामान्युक्तलक्षणानि यं स संयद्रामः । महान्ति अद्यमेधादिफलानि यस्मात्स महावामः । सिद्धि-  
सर्वैब्रत्यात् रणिमाद्यष्टसिद्धिः । सर्ववस्तूनां संसिद्धिः स्वभावः यथाऽग्नेरौष्ण्यं जलस्य द्रव-  
शीततेत्यादिः तां कल्पयतीति संसिद्धिकल्पनः ॥ ७५ ॥

सिद्धसङ्कल्प एणाढ्यस्त्वनूचानो महामनाः ॥  
वामदेवो वसिष्ठश्च ज्येष्ठश्रेष्ठो महेश्वरः ॥ ७६ ॥  
एणाढ्यो मृगाङ्गश्चन्द्रः मृगपाणिः शिवश्च । अनूचानः गुरुकुलवासनियमादिना साङ्ग-  
वेदाध्यायी , महामनाः मानोर्जितचित्तः ॥ ७६ ॥

मन्त्री च वाणिजो दिव्यो भुवन्तिर्वरिवस्कृतः ॥  
कार्यकारणसङ्घातो निदानं मूलकारणम् ॥ ७७ ॥  
गुप्तसम्भाषणीयत्वान्मन्त्रः पञ्चाक्षरादिः सोऽस्यास्तीति मन्त्री । वाणिजो वणिग्धन-  
वर्द्धनस्तरूपः । भुवं महीं तनोति विस्तारयतीति भुवन्तिः । वरिवो धनं तत्करोतीति वरिव-  
स्कृतः । वरिवो सेवा तत्कृत् सुवत्सलो वा । कार्यकारणसङ्घातो देहादिः ॥ ७७ ॥

अधिष्ठानं विश्रमाढ्योऽविवर्त्तो ब्रह्म केवलम् ॥  
अणिमा महिमा वेत्ता प्रथिमा पृथुलं पृथुः ॥ ७८ ॥  
जगत्कल्पनाधिष्ठानम् । जन्मादिपरम्पराभ्रान्तिविश्रमेण निरतिशयानन्देन आढ्यः ।  
अविवर्त्तः सर्वविवर्त्तवाधावधिः । अणिमाद्याः सिद्धयः । इमनिचि टिलोपः सर्वत्र । पृथोर्भावः  
प्रथिमा । \*ऋतो हलादेर्लघोः\* इति रादेशः ॥ ७८ ॥

जीवो जैवः प्राणधर्त्ता करुणो मैत्रिको बुधः ॥

<sup>८९</sup> छान्दो ० 4. 15. 4.

ऋचां जलमृचां कर्ता ऋल्लुखो रविमण्डलः ॥ ७९ ॥  
ऋचां जलं समूहः वेदरूप इति यावत् ॥ ७९ ॥

रूढोऽरूढी रूढिनिष्ठो रुरुक्षू रूपवर्जितः ॥  
स्वरो हलश्च हल्यश्च स्पर्शश्चोष्मा तथाऽन्तरः ॥ ८० ॥  
रूढः प्रसिद्धः । रूढिः प्रसिद्धिः प्रादुर्भूतिश्च । रूढं प्रादुर्भवितुमर्हत्पदमारोढुं वा इच्छुः  
रुरुक्षुः । स्वरः अकारादिरुदात्तादिर्वा । हलः प्रसिद्धः । हलं वहतीति हल्यः । अथवा हलो व्यञ्ज-  
नानि तेषु भवो हल्यः । स्पर्शः कादिपञ्चवर्गरूपः । शषसह ऊष्माणः । तेजसि प्रसिद्धौ स्पर्शो-  
ष्माणौ वा । अन्तरोऽन्तस्था यरलवाः । सर्वभूतान्तरो वा ॥ ८० ॥

विशोकश्च विमोहश्च यः स एव जगन्मयः ॥  
एकोऽनेकः परः पीडयः शतार्द्धं च शतं बृहत् ॥ ८१ ॥  
विशोको विगतशोकः । शोकं मोहं जरां मृत्युमत्येति<sup>९०</sup> इति श्रुतेः । यतो विमोहो  
विगतमोहः । य उद्देश्यः स प्रतिनिर्देश्यः । एकः परमार्थतः । अनेको व्यवहारतः । परः श्रेष्ठः ।  
पीडयः कर्माधीनदुःखार्हो जीवः । शतार्द्धं पञ्चाशत् ॥ ८१ ॥

सहसार्द्धं सहस्रं च इन्द्रगोपश्च पङ्कजम् ॥  
पद्मनाभः सुराध्यक्षः पद्मगर्भः प्रतापवान् ॥ ८२ ॥  
रागादिरञ्जितत्वादिन्द्रगोपसदृशः । यथेन्द्रगोपो यथा पाण्डुवाविकम्<sup>९१</sup> इति श्रुतेः ॥  
पङ्कजम् भूपद्मम् ॥ ८२ ॥

वासुदेवो जगन्मूर्तिः सन्धाता धातुरुत्तमः ॥  
रहस्यं परमं गोप्यं गुह्यमद्भुतविस्मितम् ॥ ८३ ॥  
सन्धाता कालेनासुरादिभिश्चोच्छिन्नाया जगन्मर्यादायाः पुनः सन्धानकर्ता । धातुः  
सारः । धातुर्हिरण्यगर्भादप्युत्तम इत्यैकपद्यं वा । अद्भुतादपि विस्मितं विस्मितविषयः । अत्यद्भु-  
तमिति यावत् ॥ ८३ ॥

आश्चर्यमतिगम्भीरं जगद्बुद्बुदसागरः ॥  
संसारविषपीयूषं भववृश्चिकमान्त्रिकः ॥ ८४ ॥

<sup>९०</sup> बृह० ३. ५. १.

<sup>९१</sup> बृह० २. ३. ६. Upanishad reads : यथा पाण्डुवाविकम् यथेन्द्रगोपो । The text reads पाण्डुवाविकम् ।

प्रणवकल्पः

जगन्ति ब्रह्माण्डानि तल्लक्षणानां बुद्बुदानां सागरः । संसारलक्षस्य विषस्य निवर्तकं  
पीयूषममृतम् ॥ ८४ ॥

भवगर्तसमुद्धर्ता भवव्याघ्रवशङ्करः ॥

भवग्रहमहामन्त्रो भवभूतविनाशनः ॥ ८५ ॥

भवो जन्मादिस्तल्लक्षणाद् गर्ताच्छ्रवभ्रात्समुद्धर्ता भक्तानाम् । एवं भवव्याघ्रं वशं  
करोतीति वशङ्करः । बाहुलकात्कृजः खश् । भवलक्षणो ग्रहः पिशाचभेदस्तदुच्चाटने महामन्त्रः  
॥ ८५ ॥

पद्ममित्रं पद्मबन्धुर्जगन्मित्रं जगद्गुरुः ॥

कविर्मनीषी परिभूर्याथातथ्यविधायकः ॥ ८६ ॥ (ईश० ८.)

कविः क्रान्तदर्शी । मनसा ईषिरिच्छातो नियन्ता विद्वांश्च । परिभवतीति परिभूः सर्व-  
गतः । यथातथाभावो याथातथ्यं सर्वपदार्थानां स्वभावो नियतिस्तस्य विधायकः ॥ ८६ ॥

दूरस्थोऽप्यन्तिकस्थश्च शुभ्रोऽकायं तथाऽव्रणम् ॥

कौपीतकी तल्वकारो नानाशाखाप्रवर्त्तकः ॥ ८७ ॥

शुभ्रः शुद्धः । अकायं स्थूलादिदेहरहितं दृक्तत्वम् [?] अत एवाऽव्रणम् । कुपीतकस्या-  
पत्यं कौपीतकिः तेन दृष्टा वेदशाखा कौपीतकी । एवं तल्वकारस्तेन दृष्टा शाखा ॥ ८७ ॥

उद्गीथं परमौद्गात्रं शस्त्रं स्तोमं मखेध्वरः ॥

अध्वमेधः<sup>92</sup> क्रतुच्छ्रायः क्रतुः क्रतुमयोऽक्रतुः ॥ ८८ ॥

उद्गीथं सामभक्तिविशेषः प्रणवघटितः । ॐ इत्येतदक्षरमुद्गीथमुपासीत<sup>93</sup> इति श्रुतेः ।  
औद्गात्रमुद्गातुः कर्म । अप्रगीतमन्त्रैर्देवतास्तुति<sup>94</sup> शस्त्रम् । प्रस्तोतुः कर्म । स्तुतिपरमन्त्रसंघः  
स्तोमः । मखाः यज्ञास्तेषामीध्वरः । क्रतुच्छ्रायः क्रतुश्रेष्ठः । क्रत्वनुष्ठानकृतो यजमानस्योत्कर्षो वा  
। अक्रतुरसङ्कल्पः । तमक्रतुः पश्यति वीतशोकः<sup>95</sup> इति श्रुतेः ॥ ८८ ॥

पृषदाज्यं वसन्ताज्यं ग्रीष्म इध्मः शरद्धविः ॥

ब्रह्मतातो विराड्तातो मनुतातो जगत्ततः ॥ ८९ ॥

<sup>92</sup> The text reads अध्वमेधः ?

<sup>93</sup> छान्दो० 1. 1. 1.

<sup>94</sup> The text reads श्रुति ।

<sup>95</sup> कठ० 1. 2. 20.

पृषदाज्यं दधिबिन्दुमिश्रितमाज्यम् | पुरुषस्य यज्ञत्वकल्पने श्रुतौ वसन्तोऽस्यासीदा -  
ज्यम्<sup>96</sup> इति वसन्तर्तोराज्यत्वकल्पनात् | एवं ग्रीष्म इध्मः शरद्धविः | ब्रह्मा आदिहिरण्य-  
गर्भस्तस्य तातः पिता | एवं विराजो ब्रह्माण्डशरीरस्यापि तातः | मनोस्तातः मनुतातः |  
जगदात्मना ततो विस्तीर्णो जगत्ततः ॥ ८९ ॥

सर्वतातः सर्वधर्ता जगदबुध्नो जगन्निधिः ॥  
जगद्वीचित्ररङ्गाणामाधारः परमं पदम् ॥ ९० ॥  
जगत्कल्लोलपाथोधिर्जगदङ्कुरकन्दरः ॥  
जगद्वल्लीमहाबीजं जगत्कन्दर उद्धरः<sup>97</sup> ॥ ९१ ॥

जगतो बुध्नो मूलम् | जगन्ति व्यष्टिसमष्टिस्थूलसूक्ष्मप्रपञ्चाः | तल्लक्षणानां वीचीना-  
मल्पतरङ्गाणां बृहत्तरङ्गाणां च आधारः | जगतो निलयनस्थानभूतं कन्दरो गिरिगुहा | उद्धृता  
धरा येन सः उद्धरः ॥ ९० ॥ ९१ ॥

सर्वोपनिषदां कन्दं मूलकन्दं मुकुन्दकः ॥  
एकाम्रनायको धीमाञ्जम्बुकेशो महातटः ॥ ९२ ॥

सर्वासामुपनिषदां रहस्यविद्यानां कन्दं मूलम् | जगन्मूलस्य अव्ययस्याप्यधिष्ठान-  
त्वान्मूलकन्दम् | मुकुन्द एव मुकुन्दकः | एकाम्रं काञ्चीपुर्यामुत्कलेषु वा प्रसिद्धस्थानम्  
तस्य नायकः स्वामी एकाम्रेशः | भुवनेशय इति वा प्रसिद्धः | महातटः समुद्रः स्थानविशेषो वा  
॥ ९२ ॥

न्यग्रोधो दुम्बरोऽध्वत्थः कूटस्थः स्थाणुरद्भुतः ॥  
अतिगम्भीरमहिमा चित्रशक्तिर्विचित्रवान् ॥ ९३ ॥

कूटस्थो निर्विकारः | स्थाणुर्निष्क्रियः | अतिगम्भीरो दुरवगाहो महिमा यस्य | चित्राः  
शक्तयो यस्य स चित्रशक्तिः | अत एव विचित्रतत्कार्यवान् ॥ ९३ ॥

विस्मितं चित्रवैचित्र्यो मायावी माययाऽऽवृतः ॥  
कपिञ्जलः पिञ्जरश्च चित्रकूटो महारथः ॥ ९४ ॥

स्वेनैव स्वयं विस्मितमद्भुतरसं प्राप्तम् | चित्राणि वैचित्र्याणि यस्मात् स चित्रवैचित्र्यः |  
यतो मायावी मायानियन्ता | मायया आवृतोऽपि | कपिञ्जलः पक्षिभेदः | पिञ्जरः शबलवर्णः |  
चित्रकूटो गिरिविशेषः | चित्राणि कूटानि मायाकापट्यानि यस्येति वा | महारथः प्रसिद्धः --

<sup>96</sup> ऋग् 10. 90. 6.

<sup>97</sup> The text says कन्दर मुद्गरः |

प्रणवकल्पः

महारथोऽसौ यस्त्वेकः सहस्रैः प्रतियुध्यति इति ॥ ९४ ॥

इत ऊर्ध्वं भक्त्यतिशयान्चतुर्थ्यन्तानि क्वचित् सम्बुध्यन्तानि च नामानि नमस्कार-  
सहितान्याह --

जगन्मयाय दिव्याय देवाय परमात्मने ॥

जगन्मायाय जगते प्रतीचे ते नमो नमः ॥ ९५ ॥

\* जगन्मयाय \* इति । जगत्प्रचुरायेत्यर्थः । दिवि द्योतनात्मके स्वरूपे स्वर्गे च भवो दिव्यः ।  
दीव्यति सर्गादिभिः क्रीडतीति देवः । परमाय उत्कृष्टाय आत्मने । देहप्राणमनइन्द्रियबुद्ध्या-  
द्युपहिताः आत्मानः प्रसिद्धास्तेभ्यो निष्कृष्टः परम आत्मा । जगदेव माया यस्य स जगन्माया  
। तस्मै । जगते जगद्रूपाय । प्रतिवस्त्वधिष्ठानभावेनाञ्चतीति प्रत्यक् । तस्मै प्रतीचे । प्रति  
उपपदे अञ्चेः क्विनि नलोपे डयि भसंज्ञायामच इत्यल्लोपे चाविति [ ? ] प्रतेर्दीर्घः । ते तुभ्यम् ॥  
९५ ॥

जीवाय जीवरूपाय जीवकर्मैकसाक्षिणे ॥

जीवाजीवप्रभिन्नाय प्रतीचे ते नमो नमः ॥ ९६ ॥

जीवाय । प्राणधारणात् जीवान् रूपयति स्वप्रतिबिम्बनेन प्रकटयतीति जीवरूपः ।  
जीवाः सप्राणाप्राणास्तत्प्रभेदेन भिन्नाय । देहेन्द्रियप्राणमनोबुद्ध्यादिभ्यः प्रातिलोम्येनाञ्चति  
प्रथत इति प्रत्यक् । तस्मै प्रतीचे । अर्थभेदादपौनरुक्त्यम् ॥ ९६ ॥

कालाय कालकण्ठाय कालकण्ठाय तेजसे ॥

ओजसे भ्राजसे तस्मै यस्मै कस्मै नमो नमः ॥ ९७ ॥

कलयति जगत्परिणामतीति कालः । कालं कण्ठयति दिनरात्रिपक्षमासत्र्वयनसम्ब-  
त्सरात्मना अतिवाहयतीति कालकण्ठः । कालवर्णः कण्ठो यस्य स कालकण्ठः । नीलग्रीवो  
विलोहितः इति श्रुतेः । नामभेदः प्राग्वत् । तेजः स्वाभाविकी कान्तिः । देहपुष्ट्यध्ययनतपः-  
प्रभृतिसाध्या देहकान्तिरोजः । स्रक्चन्दनवसालङ्कारादिप्रयुक्ता शोभा भ्राजः । तस्मै परोक्षाय ।  
यस्मै प्रसिद्धाय । कस्मै जिज्ञासिताय । नमस्काराभ्यासो भक्त्यतिशयात् ॥ ९७ ॥

किरीटिने सुगदिने शङ्खिने चक्रिणे नमः ॥

शूलिने चन्द्रमूर्धने च वृषाय वृषवाहिने ॥ ९८ ॥

किरीटिने इत्यादि चत्वारि विष्णुनामानि । शूलिने इत्यादीनि शिवनामानि । वृषो धर्मो  
वृषभश्च । वृषं वाहयति तच्छीलो वृषवाही तस्मै ॥ ९८ ॥

हंसिने वेदिने तस्मै चतुर्वक्त्राय ब्रह्मणे ॥  
 नमोऋचाय ब्राह्मणाय ब्रह्मणे परमेष्ठिने ॥ ९९ ॥  
 हंसिने इत्यादीनि हिरण्यगर्भनामानि । हंसोऽस्यास्तीति हंसी । वेदा अस्य सन्ति  
 इति वेदी । नमस्कारप्रतिपादका ऋचो यस्य स नमोऋचस्तस्मै । ऋक्पूरब्धूः पथाम् इति,  
 समासान्तोऽप्रत्ययः, अयत्वो[!] वा अव्ययो [?] सन्धयश्छान्दसाः । ब्राह्मो ब्रह्मप्रतिपादको  
 वेदभागः ॥ ९९ ॥

लक्ष्मीपते ! धीपते ! त्वं पाहि नः पुरुषोत्तम ! ॥  
 दिव्याय दिव्यपुरुष ! पावनायातिपावन ॥ १०० ॥  
 विष्णुत्वान्नक्ष्मीपते! शिवत्वाद्धीपते ! पुरुषश्चासौ उत्तमश्च पुरुषोत्तमः । पुरि शयनात् -  
 पूर्णत्वाद्वा पुरुषः। स एव क्षराक्षरपुरुषव्यतिरिक्तत्वादुत्तमः <sup>४४</sup> । दिवि द्युलोके भवः सूर्यो  
 दिव्यस्तस्मै । तदन्तर्गतपुरुषो दिव्यपुरुषः। हे दिव्यपुरुष । पवनो वायुस्तदाधारः पावनः । अति-  
 शयेन पावयसि पवित्रीकरोषीत्यतिपावन ॥ १०० ॥

रामाय रामदेहाय पावनाय पवित्रिणे ॥  
 यस्य कस्य स्वरूपाय जगद्रूपाय ते नमः ॥ १ ॥  
 रामः रमणीयो देहो यस्य स रामदेहस्तस्मै । पावनः पवित्रीकरणः । पवित्राण्यस्य  
 सन्तीति पवित्री । यस्य कस्यापि येन केनचिद्रूपेण प्रसिद्धस्य ज्ञाताज्ञातसर्ववस्तुनः पारमार्थिक  
 स्वरूपाय । गच्छति षड्भावविकारान् प्राप्नोतीति जगत् तस्य स्वरूपभूताय ॥ १ ॥

महादेवाय देवाय नमउक्तिं विधेम ते ॥  
 सर्वेश्वराय सर्वाय अचिन्त्यविभवाय च ॥ २ ॥  
 महत्यात्मज्ञानयोगैश्वर्ये महीयते इति महादेवः। देवाय स्वप्रकाशाय । ते तुभ्यम् । नम  
 उक्तिं वाङ्मयनमस्कारं विधेम कुर्मः । चिन्तयितुमशक्योऽचिन्त्यो विभवो विविधभवनं यस्य  
 ॥ २ ॥

अविचिन्त्यमहिम्ने ते जगद्धात्रे नमो नमः ॥  
 सहस्रकृत्वो भूयश्च वन्दनं परमात्मने ॥ ३ ॥  
 महिमा स्वरूपविस्तारः ऐश्वर्यं च । सोऽविचिन्त्यो यस्य सोऽविचिन्त्यमहिमा । जगतो  
 धाता उत्पादको नियामकश्च । तस्मै सहस्रकृत्वो वन्दनं करिष्यामीति परेणान्वयः । भूयश्चेत्य-  
 नन्तनामत्वात्सर्वनामभिर्वन्दनाशक्त्या भूयो भूयस्तत्प्रत्याम्नायेन सर्वदिक्षु वन्दनं करिष्यामि  
 ॥ ३ ॥

<sup>४४</sup> Cf. Bhagavadgītā. 15. 16.

प्रणवकल्पः

मङ्गलं जगतां नाथ नमनं विध्वपालक ॥

आराधनं करिष्यामि तव नान्यस्य कस्यचित् ॥ ४ ॥

मङ्गलं नाम मानसैर्बाह्यैर्महोत्सवादि करिष्यामि । नमनं शिरसः प्रहीकरणम् । आराधनं मानसं बाह्यं च सर्वोपचारः सम्यक्पूजनं तव करिष्यामि सदैवेत्यर्थः । अन्यस्य त्वद्व्यतिरिक्तस्य परिच्छिन्नस्य न करिष्यामि । सर्वदेवान् त्वदात्मनैव पूजयामीत्यभिप्रायः ॥ ४ ॥

सहस्रनामानि समाप्य सूतस्तत्फलमाह --

सूत उवाच--

प्राप्तये सर्वविद्यानां लब्धये सर्वसम्पदाम् ॥

इतीदं प्रणवस्यास्य नाम्नां साहस्रमीरितम् ॥ ५ ॥

\*प्राप्तये\* इति । क्रममुक्तिफलानां साक्षान्मुक्तिफलानां च सगुणनिर्गुणगोचरसर्वविद्यानां वेदपुराणाद्यष्टादशविद्यानां च यथाकामं प्राप्तये । तथा ऐहिकामुष्मिकभोगतत्साधनलक्षणानां सर्वसम्पदां लब्धये । इति वर्णितप्रकारमिदं भवता पृष्टं नाम्नां सहस्रमेव साहस्रमीरितं कथितं मयेत्यर्थः ॥ ५ ॥

कृतये सर्वयज्ञानां सन्ततेः पर्यवाप्तये ॥

लब्धये सर्वकामानां निग्रहानुग्रहौ कृते ॥ ६ ॥

एवं प्रष्टुकामानां निर्विघ्नतया सर्वयज्ञानां कृतये अनुष्ठानसिद्धयेऽथापि क्रत्वनुष्ठानतत्फलप्राप्तये वा सन्ततेर्वशस्याऽविच्छिन्नस्य परितोऽवाप्तये । लौकिकानां पशुपुत्रादिक्षुद्रसर्वकामानां लब्धये । निग्रहानुग्रहौ शत्रुमित्रोदासीनेषु कृते कर्तुं यदीच्छति तदर्थं चेत्यर्थः । बाहुलकात्तुमर्थे क्विप् ॥ ६ ॥

इतीदं प्रणवस्यास्य नाम्नां साहस्रमीरितम् ॥

लब्धये सर्वतपसां वेदानां पर्यवाप्तये ॥ ७ ॥

इति श्रीस्कन्दपुराणे प्रणवकल्पे पञ्चमोऽध्यायः समाप्तः ॥ ५ ॥

ॐ नमो ब्रह्मरूपाय शान्ताय समत्वेन सदोदिताय पूर्णाय चिद्विलासाय

ॐ काराय नमः ॥



प्रकाशभाष्यभूषितः

एवं सर्वतपसां देहमनःशुद्धचर्तानां च फलतो लब्धये वेदानामृगादीनां परितः साङ्गतया ऽक्षरशः प्रयोजनवदर्थवबोधतश्चावाप्तये इति प्रागुक्तफलस्यैव अवयुत्याऽनुवादः। तस्मात्सर्व-पुरुषार्थदः शिवोक्तपरमरहस्यभूतोऽयं सपरिकरः प्रणवकल्पो भोगमोक्षार्थिभिः सदैव शब्दतो-ऽर्थतश्च परिशीलनीय इति सिद्धम् ॥ ७ ॥

वासुदेवेन्द्रयतिनां प्रीत्यर्थं शिवतुष्टये ॥  
मया प्रणवकल्पोऽयं यथामति विकसितः ॥ १ ॥

इति श्रीमत्परमहंसपरिव्राजकाचार्यश्रीसर्वज्ञसरस्वतीपूज्यपाद-  
प्रशिष्येण श्रीरामचन्द्रसरस्वतीपूज्यपादशिष्येण  
श्रीगङ्गाधरेन्द्रसरस्वत्याख्यभिक्षुणा  
विरचितः  
प्रणवकल्पप्रकाशः  
सम्पूर्णः ॥

पूर्णमदः पूर्णमिदं पूर्णात् पूर्णमुदच्यते ।  
पूर्णस्य पूर्णमादाय पूर्णमेवावशिष्यते ॥

हरिः ॐ तत् सत् । ब्रह्मार्पणमस्तु ।  
दीपावली २०५८ ।

श्रीशिवयोः पादाब्जयोरर्पितः ॥

अज्ञानाद्वा प्रमादाद्वा स्खलितं यन्मया कृतम् ।  
प्रार्थिताः प्रणता धीराः क्षन्तुमर्हन्ति साधवः ॥ १ ॥

\*\*\*\*\*

Veda Vedanta Mandiram  
Columbia Missouri  
January 19, 2001

प्रणवकल्पः